

# اقبالِ ادب

مرتبہ

سید وقار عظیم۔ ایم۔ اے



پبلشر

لالہ رام نرائن لال بکسیلر  
الہ آباد

۱۹۳۹ء

# اقبالِ آدب

مرتبہ

سید وقار عظیم۔ ایم۔ اے



پیشہ

لالہ رام نرائن لال سکسیدر  
الہ آباد

۱۹۳۹ء

## ویساچہ

موجودہ انتخاب پر سرسری نظر ڈالنے کے بعد معلوم ہو جائے گا کہ اس میں جس چیز کا سب سے زیادہ لحاظ نہ نظر رکھا گیا ہے وہ اس کا تنوع اور دلچسپی ہے۔ مؤلف نے سب سے پہلے اپنی نظر کے سامنے محکمہ تعلیم کے مقررہ اصول کو رکھ کر ہر قسم کے انتخابات کئے اور اس کے بعد انہیں ہر ممکن طریقہ سے طلباء کے لئے دلچسپ بنانے کی کوشش کی۔ انتخابات میں قدیم اور جدید ہر دور کے مصنفین کی انشا پر داری کے بہترین نمونے موجود ہیں اور پڑھنے والے دونوں میں برابر کی دلچسپی لیں گے۔ اب تک مختصر افسانوں اور مزاحیہ مضامین کو انتخابات میں قطعی جگہ نہیں دی جاتی تھی۔ موجودہ انتخاب میں اس بڑی کمی کو پورا کرنے کی بھی کوشش کی گئی ہے۔ اس طرح طالب علم اردو نثر نگاری کی قدیم اور جدید دونوں روشنیوں کے بہترین نمونوں سے اچھی طرح واقف ہو جائیں گے۔

مؤلف

# فہرست مضامین

نمبر شمار	مضمون	صفحہ
۱	خطوط غالب	۱
۲	گدراہوا زمانہ	۶
۳	کابلی	۱۲
۴	تعلیم و تربیت	۱۵
۵	ہندو اور مسلمانوں کا ارتباط	۱۸
۶	خطوط سرسید	۲۲
۷	ابن الوقت کا صلہ خیر خواہی	۲۹
۸	دلی کے مسلمانوں کی سوسائٹی	۳۵
۹	مرزا عبدالرحیم خانخاناں	۵۷
۱۰	سچ اور جھوٹ کا رزم نامہ	۶۳
۱۱	تجارت کا اثر عقل اور اخلاق پر	۷۳
۱۲	رائے کی آزادی	۸۴
۱۳	علم و عمل	۸۷
۱۴	سرسید مرحوم اور اردو لٹریچر	۹۳
۱۵	اردو ہندی	۱۰۴
۱۶	آٹھوں کا میلہ	۱۱۲
۱۷	آصف الدولہ	۱۱۵



نمبر شمار	مضمون	مصنف	صفحہ
۱۸	طیور کی لطائف	مولانا عبدالحمید شہر	۱۲۰
۱۹	داغ	پنڈت برج نرائین جکبست	۱۳۷
۲۰	اودھ پنچ	"	۱۴۳
۲۱	گھٹلی جھٹھی	مولانا مدی حسن افادی	۱۵۱
۲۲	گرمی کا سماں	مولوی عزیز مرزا	۱۶۰
۲۳	آتش کی سرگزشت	خواجہ حسن نظامی	۱۶۵
۲۴	دیاسلانی	"	۱۷۸
۲۵	اردو شاعری پر پہلا عام اعتراض	مولانا مسعود حسن رضوی	۱۸۲
۲۶	سفر نامہ حجاز	مولانا عبدالماجد دریا آبادی	۱۹۲
۲۷	زور و پشیمان (ڈراما)	"	۱۹۷
۲۸	چڑیا چڑے کی کہانی	سید سجاد حیدر	۲۱۹
۲۹	پورٹھا اور بالالا (افسانہ)	سید علی عباس حسینی	۲۲۹
۳۰	اپنی طرف دیکھ کر (افسانہ)	مہاشیہ سدرشن	۲۴۱
۳۱	نذیر احمد کی کہانی	مرزا فرحت اللہ بیگ	۲۵۱
۳۲	سوانح عمریاں	مؤلف	۳۷-۱

# خطوط غالب

## نواب انوار الدولہ کے نام

پیر و مرشد شب رفتہ کو مینہ خوب برسا۔ ہوا میں فرط برودت سے گزند پیدا ہو گیا۔ اب صبح کا وقت ہے ہوا ٹھنڈی بے گزند چل رہی ہے۔ اتر تک محیط ہے آفتاب نکلا ہے۔ پر نظر نہیں آتا ہے۔ میں عالم تصور میں آپ کو مسند عروج پر جانشین اور منشی نادر حسین خاں صاحب کو آپ کا جلس مشاہدہ کر کے آپ کی جناب میں کونش بجا لاتا ہوں اور منشی صاحب کو سلام کرتا ہوں۔ کافر نعمت ہو جاؤں اگر یہ مدارج بجا نہ لاؤں۔ حضرت نے اور منشی صاحب نے میری خاطر سے کیا زحمت اٹھائی ہے۔ بھائی صاحب بہت خوشنود ہوئے۔ بہت پذیرائی میں میرے شریک غالب ہیں۔ فی الحال بتوسط میرے سلام نیاز عرض کرتے ہیں۔ اغلب ہے کہ نامہ جدا گانہ بھی ارسال کریں حضرت آپ غالب کی شراہتیں دیکھتے ہیں۔ سب کچھ کہے جاتا ہے اور اُس اصل کا جس پر یہ مراتب متفرع ہوں ذکر نہیں کرتا۔ فقیر کو تو یہ طرز پسند نہ آئی۔ مطلب اصلی کو متقدر چھوڑ جانا کیا شیوہ ہے۔ یوں لکھنا تھا کہ آپ کا عنایت نامہ اور اُس کے ساتھ نسب نامہ خاندان مجددی کا پارسل پہنچا میں ممنون ہوا۔ نواب ضیاء الدین خان بہادر

بہت ممنون و شاکر ہوئے۔ جناب عالی میں تو غالب ہرزہ سرا کا معقد نہ رہا۔ آپ نے اُس کو مصاحب بنا رکھا ہے اِس سے اِس کا دماغ چل گیا ہے۔ قبلہ و کعبہ کیا جناب مولانا قلق ہیں۔ حضرت شفیق نے جو غالب کی شفاعت کی تھی وہ مقبول نہ ہوئی۔ اب جناب ہاشمی کو اپنا ہم زمان اور مددگار بنا کر بھرکتے ہیں۔ آپ کی بات اس باب میں کبھی نہ اٹوں گا۔ جب تک سید صاحب کا خوشنودی نامہ بھیجوائیے گا اس سارنیکٹ کے حصول میں رشوت دینے کو بھی میں موجود ہوں۔ والسلام۔

## میر مہدی کے نام

میاں کس حال میں ہو اور کس خیال میں ہو؛ کل شام کو میرن صاحب روانہ ہوئے۔ یہاں اُن کی سسرال میں قہقہے کیا کیا نہ ہوئے۔ ساس اور سالیوں نے اور بی بی نے آنسوؤں کے دریا بہا دئے خوشدامن صاحب بلائیں لیتی ہیں، سالیاں کھڑی ہوئی دعائیں دیتی ہیں۔ بی بی مانند صورت دیوار چُپ جی چاہتا ہے چیخنے کو مگر ناچار چُپ۔ وہ تو غنیمت تھا کہ شہر دیر نہ کوئی جان نہ پہچان ورنہ ہمسایہ میں قیامت برپا ہو جاتی۔ ہر ایک نیک بخت اپنے گھر سے دوڑی آئی۔ امام ضامن علیہ السلام کا روپیہ بازو پر باندھا گیا۔ اکیلاؤں روپے خرچ راہ دئے۔ مگر ایسا جانتا ہوں کہ میرن صاحب اپنے جد کی نیاز کا روپیہ راہ ہی میں اپنے بازو سے کھول لیں گے۔ اور تم سے صرف پانچ روپے خواہر کینگے۔ آپ سچ جھوٹ تم پر کھل جائیگا۔ دیکھنا میسی ہوگا کہ میر صاحب تم سے بات چھپائیں گے۔ اِس سے بڑھ کر ایک بات اور ہے اور وہ محل غور ہے۔ ساس غریب نے بہت سی جلیبیاں اور تودہ

قلا قند ساتھ کر دیا ہے، اور میرن صاحب نے اپنے جی میں یہ ارادہ کر لیا ہے کہ جلیبیاں راہ میں چٹ کریں گے اور قلا قند تمھاری نذر کر کے تم پر احسان دھریں گے۔ بھائی میں دئی سے آیا ہوں، قلا قند تمھارے واسطے لایا ہوں، زہار رو نہ کیجیو، مال مفت سمجھ کر لے لیجیو۔ کون گیا ہے کون لایا ہے۔ کلو ایا ز کے سر پر قرآن رکھو، کلیان کے ہاتھ گنگا جلی دو۔ بلکہ میں بھی قسم کھاتا ہوں کہ ان تینوں میں اسے کوئی نہیں لایا۔ واللہ میرن صاحب نے کسی سے نہیں منگایا۔ اور سونو مولوی مظہر علی صاحب لاہوری دروازہ کے باہر صدر بازار تک اُن کے پہنچانے کو گئے۔ رسم مشایعت عمل میں آئی۔ اب کہو بھائی کون بُرا اور کون اچھا ہے میرن صاحب کی نازک مزاجیوں نے کھیل بگاڑ رکھا ہے۔ یہ لوگ تو اُن پر اپنی جان نثار کرتے ہیں۔ عورتیں صدقہ جاتی ہیں۔ مرد پیار کرتے ہیں مجتہد العصر سلطان العلماء مولانا سرفراز حسین کو میری دعا کہنا اور کہنا کہ حضرت ہم تم کو دعا کہیں اور تم ہم کو دعا دو۔ میاں کس قصے میں پھنسا ہے۔ فقہ پڑھ کر کیا کرے گا۔ طب و نجوم و ہیئت و منطق فلسفہ پڑھ جو آدمی بنا چاہے۔ خدا کے بعد نبی اور نبی کے بعد امام یہی ہے، مذہب حق والسلام والا کرام علی۔ علی کیا کر اور فارغ البال رہا کر۔

## ایضاً

واہ واہ سید صاحب تم تو بڑی عبارت آرائیاں کرنے لگے۔ نثر میں خود نمائیاں کرنے لگے۔ کئی دن سے تمھارے خط کے جواب کی فکر میں ہوں۔ مگر جاڑے نے بے حس و حرکت کر دیا ہے۔ آج جو بہیب ابر

کے وہ سر دی نہیں تو میں نے خط لکھنے کا قصد کیا ہے مگر حیران ہوں کہ کیا سحر سازی کروں جو سخن پردازی کروں۔ بھائی تم تو اردو کے مرزا قاتل بن گئے ہو۔ اردو بازار میں نہر کے کنارے رہتے رہتے روڈ نیل بن گئے ہو۔ کیا قاتل، کیا روڈ نیل، یہ سب ہنسی کی باتیں ہیں لو سُنو اب تمھاری دلی کی باتیں ہیں۔ چوک میں بیگم کے باغ کے دروازہ کے سامنے حوض کے پاس جو کتواں تھا اُس میں سنگ و خشت و خاک ڈال کر بند کر دیا۔ بتی ماروں کے دروازہ کے پاس کی کئی دکانیں ڈھاکر راستہ چوڑا کر لیا۔ شہر کی آبادی کا حکم خاص و عام کچھ نہیں ہے۔ پنشنداروں سے حاکموں کو کام کچھ نہیں تاج محل مرزا قیصر مرزا جواں بخت کے سالے ولایت علی بیگ جے پوری کی زوہہ ان سب کی الہ آباد سے رہائی ہو گئی۔ بادشاہ مرزا جواں بخت مرزا عباس شاہ زینت محل کلکتہ پہنچے اور وہاں سے جہاز پر چڑھائی ہو گی۔ دیکھئے کیمپ میں رہیں یا لندن جائیں۔ خلق نے اردوے قیاس، جیسا کہ دہلی کے خبر تراشوں کا دستور ہے، یہ بات اڑادی ہے۔ سو سارے شہر میں مشہور ہے کہ جنوری شروع سال ۱۸۵۹ء میں لوگ عموماً شہر میں آباد کئے جائیں گے، اور پنشنداروں کو جھولیاں بھر بھر روپے دئے جائیں گے۔ خیر آج بُدھ کا دن ۲۲ دسمبر کی ہے۔ اب شنبہ کو بڑا دن اور اگلے شنبہ کو جنوری کا پہلا دن ہے۔ اگر جیتے ہیں تو دیکھ لیں گے کہ کیا ہوا۔ تم اس خط کا جواب لکھو اور شتاب لکھو۔ میری جان سرفراز حسین تم کیا کر رہے ہو؟ اور کس خیال میں ہو؟ اب صورت کیا ہے اور آئندہ عزیمت کیا ہے؟ میرا شرف علی صاحب اب دائر سائر تھے۔ پانی پت میں مقیم کیونکر ہو گئے؟ کچھ لکھنے تو میں جانوں۔ میر نصیر الدین کو صرف دعا اور اشفاق دیدار۔

میرن صاحب کہاں ہیں؟ کوئی جائے اور بلا لائے حضرت آئیے سلام علیکم مزاج مبارک۔ کئے مولوی مظہر علی نے آپ کے خط کا جواب بھیجا نہیں اگر بھیجا تو کیا لکھا؟ میں جانتا ہوں کہ میرا شرف علی صاحب اور میرا زور حسین کم، اور یہ ستم پیشہ میر ہمدی بہت آپ کی جناب میں گستاخیاں کرتے ہیں۔ کیا کروں میں کہیں اور تم کہیں۔ وہاں ہوتا تو دیکھتا کہ کیونکر تم سے بے ادبیاں کر سکتے ہیں۔ انشاء اللہ تعالیٰ جب ایک جاہلوں گے تو انتقام لیا جائیگا۔ ہائے ہائے کیوں کر ایک جاہلوں گے۔ دیکھئے زمانہ اور کیا دکھاتا ہے۔ اللہ اللہ اللہ۔

## ایضاً

جان غالب اب کے ایسا بیمار ہو گیا تھا کہ مجھ کو خود افسوس تھا۔ پانچویں دن غذا کھائی۔ اب اچھا ہوں تندرست ہوں۔ ذی الحجہ ۱۲۷۴ھ تک کچھ کھٹکا نہیں ہے۔ محرم کی پہلی تاریخ سے اللہ مالک ہے۔ میر نصیر الدین آئے کئی بار میں نے اُن کو دیکھا نہیں۔ اب کی بار دردمیں مجھ کو غفلت بہت رہی۔ اکثر احباب کے آنے کی خبر نہیں ہوئی۔ جب سے اچھا ہوا ہوں سید صاحب نہیں آئے۔ تمھاری آنکھوں کے غبار کی وجہ سے کہ جو مکان دہلی میں ڈھائے گئے اور جہاں جہاں سڑکیں نکلیں، جتنی گرد اڑی اُس کو آپ نے ازراہ محبت اپنی آنکھوں میں جکھدی۔ بہ حال اچھے ہو جاؤ اور جلد آؤ۔ مجتہد العصر میر سرفراز حسین کا خط آیا۔ میں نے میرن صاحب کی آرزو کی کے خوف سے اُس کا جواب نہیں لکھا۔ یہ رقم اُن دونوں صاحبوں کو پڑھا دینا کہ میر سرفراز حسین صاحب اپنے خط کی رسید سے مطلع ہو جائیں اور میرن صاحب میرے پاس اُلفت پر اطلاع پائیں۔

## گزر رہا ہوا زمانہ

برس کی اخیر رات کو ایک بڈھا اپنے اندھیرے گھر میں اکیلا بیٹھا ہے۔ رات بھی ڈراؤنی ہے اور اندھیری ہے۔ گھٹا چھار ہی ہے۔ بجلی تڑپ تڑپ کر کڑکتی ہے۔ آندھی بڑے زور سے چلتی ہے۔ دل کانپتا ہے اور دم گھبراتا ہے۔ بڈھا نہایت غمگین ہے مگر اُس کا غم نہ اندھیرے گھر پر ہے نہ اکیلے پن پر۔ اور نہ اندھیری رات اور بجلی کی کڑک اور آندھی کی گونج پر، اور نہ برس کی اخیر رات پر۔ وہ اپنے پچھلے زمانہ کو یاد کرتا ہے اور جتنا زیادہ یاد آتا ہے اتنا ہی غم بڑھتا ہے۔ ہاتھوں سے ڈھکے ہوئے منہ پر آنکھوں سے آنسو بھی بہے چلے جاتے ہیں۔

پچھلا زمانہ اُس کی آنکھوں کے سامنے پھرتا ہے۔ اپنا لڑکپن اُس کو یاد آتا ہے جب کہ اُس کو کسی چیز کا غم اور کسی بات کی فکر دل میں نہ تھی۔ روپیہ اشرفی کے بدلے، ریوڑی اور مٹھائی اچھی لگتی تھی۔ سارا گھر بابا بھائی بہن اُس کو پیار کرتے تھے۔ پڑھنے کے لئے چھٹی کا وقت جلد گزرنے کی خوشی میں کتابیں بغل میں لئے مکتب چلا جاتا تھا۔ مکتب کا خیال آتے ہی اُس کو اپنے ہم مکتب یاد آتے تھے۔ وہ اور زیادہ غمگین ہوتا تھا اور بے اختیار چلا اٹھتا تھا، ہائے وقت، ہائے وقت! ہائے گزرے ہوئے زمانے! افسوس کہ میں نے تجھے بہت دیر میں یاد کیا!

پھر وہ اپنی جوانی کا زمانہ یاد کرتا تھا، اپنا سُرخ و سفید چہرہ۔ سڈول



سر سید احمد خان





ڈیل، بھرا بھرا بدن، رسیلی آنکھیں، موتی کی لڑی سے دانت، اُمنگ میں بھرا ہوا دل، جذبات انسانی کے جوشوں کی خوشی اُسے یاد آتی تھی۔ اس آنکھوں میں اندھیرا چھائے ہوئے زمانہ میں ماں باپ جو نصیحت کرتے تھے اور نیکی اور خدا پرستی کی بات بتاتے تھے تو یہ کہتا تھا کہ آہ ”ابھی بہت وقت ہے“ اور بڑھاپے کے آنے کا کبھی خیال نہیں کرتا تھا۔ اُس کو یاد آتا تھا، اور افسوس کرتا تھا کہ کیا اچھا ہوتا اگر جب ہی میں اس وقت کا خیال کرتا اور خدا پرستی اور نیکی سے اپنے دل کو سنوارتا اور موت کے لئے تیار رہتا۔ آہ وقت گزر گیا، آہ وقت گزر گیا، اب پچھتائے کیا ہوتا ہے۔ افسوس میں نے اپنے تئیں ہمیشہ یہ کہہ کر برباد کیا کہ ابھی وقت بہت ہے۔ یہ کہہ کر وہ اپنی جگہ سے اٹھا اور ٹٹول ٹٹول کر کھڑکی تک آیا۔ کھڑکی کھولی، دیکھا کہ رات ویسی ہی ڈراؤنی ہے۔ اندھیری گھٹا چھا رہی ہے۔ بجلی کی کرطک سے دل پھٹا جاتا ہے۔ ہولناک آندھی چل رہی ہے۔ درختوں کے پتے اڑتے ہیں اور ٹہنے ٹوٹتے ہیں۔ تب وہ چلا کر بولا۔

”ہائے، میری گزری ہوئی زندگی بھی ایسی ہی ڈراؤنی ہے، جیسی یہ رات۔“

یہ کہہ کر پھر اپنی جگہ آ بیٹھا۔

اتنے میں اُس کو اپنے ماں، باپ، بھائی، بہن، دوست آشنا، یاد آئے۔ جن کی ہڈیاں قبروں میں گل کر خاک ہو چکی تھیں۔ ماں گویا محبت سے اُس کو چھپاتی سے لگائے آنکھوں میں آنسو بھرے کھڑی ہے۔ کیتی ہوئی کہ ہائے بیٹا وقت گزر گیا، باپ کا لوزانی چہرہ اُس کے سامنے ہے اور اُس میں سے یہ آواز آتی ہے کہ کیوں بیٹا! ہم تمہارے ہی بھلے کے لئے نہ کہتے تھے۔

بھائی بہن دانتوں میں انگلی دے ہوئے خاموش ہیں اور اُن کی آنکھوں

سے آنسوؤں کی لڑی جاری ہے۔ دوست آشنا سب غمگین کھڑے ہیں اور کہتے ہیں کہ اب ہم کیا کر سکتے ہیں۔

ایسی حالت میں اُس کو اپنی وہ باتیں یاد آتی تھیں جو اُس نے نہایت بے پروائی اور بے مروتی اور کج خلقی سے اپنے ماں باپ، بھائی، بہن، دوست آشنا کے ساتھ برتی تھیں، ماں کو رنجیدہ رکھنا، باپ کو ناراض کرنا، بھائی بہن سے بے مروت رہنا، دوست آشنا کے ساتھ ہمدردی نہ کرنا، یاد آتا تھا۔ اور اُس پر اُن گلی ہڈیوں میں ایسی محبت کا ریکھنا، اُس کے دل کو پاش پاش کرتا تھا۔ اُس کا دم چھاتی میں گھٹ جاتا تھا۔ اور یہ لکھر چلا اُٹھتا تھا کہ ”ہائے وقت نکل گیا، ہائے وقت نکل گیا، اب کیونکہ اس کا بدلہ ہو“ وہ گھبرا کر پھر کھڑکی کی طرف دوڑا اور کھڑاتا، لڑ کھڑاتا کھڑکی تک پہنچا۔ اُس کو کھولا اور دیکھا کہ ہوا کچھ ٹھہری ہے اور بجلی کی کڑک کچھ ٹھہری ہے۔ پر رات ویسی ہی اندھیری ہے۔ اُس کی گھبراہٹ کچھ کم ہوئی اور پھر اپنی جگہ آ بیٹھا۔ اتنے میں اُس کو اپنا ادھیڑ پنا یاد آیا، جس میں نہ وہ جوانی رہی تھی نہ وہ

جوانی کا جو بن، نہ وہ دل رہا تھا اور نہ دل کے ولولوں کا جوش۔ اُس نے اپنی اُس نیکی کے زمانہ کو یاد کیا جس میں وہ نسبت بدی کے نیکی کی طرف زیادہ مائل تھا۔ وہ اپنا روزہ رکھنا۔ نمازیں پڑھنی۔ حج کرنا۔ زکوٰۃ دینی بھوکوں کو

لے کھنڈ اور دلی کی زبان میں اس جگہ جو فرق ہے اُسے اچھی طرح سمجھ لینا چاہئے لکھنؤ والے مصدر کو خواہ وہ نمونہ اسم کے ساتھ آئے خواہ ذکر کے ساتھ، کبھی نمونہ نہیں بناتے۔ اُسے ہمیشہ ویسا ہی رکھتے ہیں لیکن دلی والے مصدر میں بھی تذکیر اور تانیث کو کام میں لاتے ہیں۔ ذکر کے ساتھ اصل مصدر اور نمونہ کے ساتھ اُس کا نمونہ جیسے ادپر کی مثالوں میں نماز اور زکوٰۃ کے نمونہ ہونے کی وجہ سے مصدر بھی نمونہ ہو گیا۔ لکھنؤ والے اس جگہ بھی پڑھنا اور دینا، کہتے ہیں۔

کھلانا، مسجدیں اور کنوئیں بنوانا۔ یاد کر کر اپنے دل کو تسلی دیتا تھا،  
 فقیروں اور درویشوں کو جن کی خدمت کی تھی، اپنے پیروں کو، جن کی بیعت  
 کی تھی، اپنی مدد کو پکارتا تھا۔ مگر دل کی بے قراری نہیں جاتی تھی۔ وہ  
 دیکھتا تھا کہ اُس کے ذاتی اعمال کا اُسی تک خاتمہ ہے۔ بھوکے پھر ویسے ہی  
 بھوکے ہیں۔ مسجدیں ٹوٹ کر کھنڈ رہیں۔ کنوئیں اندھے پڑے ہیں۔  
 نہ پیر اور نہ فقیر، کوئی اُس کی آواز نہیں سُنتا اور نہ مدد کرتا ہے۔ اُس کا دل  
 پھر گھبراتا ہے اور سوچتا ہے کہ میں نے کیا کیا جو تمام فانی چیزوں پر دل لگایا۔  
 یہ پچھلی سمجھ پہلے ہی کیوں نہ سوچھی۔ اب کچھ بس نہیں چلتا۔ اور پھر یہ  
 کہہ کر چلا اُٹھا ”ہائے وقت، ہائے وقت، میں نے تجھ کو کیوں کھو دیا۔“  
 وہ گھبرا کر پھر کھڑکی کی طرف دوڑا۔ اُس کے پٹ کھولے تو دیکھا  
 کہ آسمان صاف ہے۔ آندھی تھم گئی ہے۔ گھٹا کھل گئی ہے۔ تارے  
 نکل آئے ہیں اُن کی چمک سے اندھیرا بھی کچھ کم ہو گیا ہے۔ وہ دل  
 بہلانے کے لئے تاروں بھری رات کو دیکھ رہا تھا کہ یکایک اُس کو  
 آسمان کے بیچ میں ایک روشنی دکھائی دی اور اُس میں ایک خوبصورت  
 دُلسن نظر آئی۔ اُس نے ٹکٹکی باندھ کر اُسے دیکھنا شروع کیا۔ جوں جوں  
 وہ اُسے دیکھتا تھا وہ قریب ہوتی جاتی تھی۔ یہاں تک کہ وہ اُس کے  
 بہت پاس آگئی۔ وہ اُس کے حُسن و جمال کو دیکھ کر حیران ہو گیا اور نہایت  
 پاک دل اور محبت کے لہجہ سے اُس سے پوچھا کہ تم کون ہو؟ وہ بولی کہ میں  
 ہمیشہ رہنے والی نیکی ہوں۔ اُس نے پوچھا کہ ”تمہاری تسخیر کا بھی کوئی عمل  
 ہے؟ وہ بولی ”ہاں ہے۔ نہایت آسان پر بہت مشکل، جو کوئی خدا کے  
 لئے نیکو اب متروک ہے اس کی جگہ کر کے بولتے ہیں اب سوچتا لکھا جاتا ہے۔“

فرض ادا کر کر انسان کی بھلائی اور اُس کی بہتری میں سعی کرے، اُس کی میں مستخر ہوتی ہوں۔ دُنیا میں کوئی چیز ہمیشہ رہنے والی نہیں ہے۔ انسان ہی ایسی چیز ہے، جو اخیر تک رہے گا۔ پس جو بھلائی کہ انسان کے لئے کی جاتی ہے وہی نسل در نسل اخیر تک چلی جاتی ہے۔ نماز، روزہ، حج، زکوٰۃ، اُسی تک ختم ہو جاتا ہے۔ اُس کی موت ان سب چیزوں کو ختم کر دیتی ہے۔ مادی چیزیں بھی چند روز میں فنا ہو جاتی ہیں مگر انسان کی بھلائی اخیر تک جاری رہتی ہے۔ میں تمام انسانوں کی روح ہوں، جو مجھ کو تسخیر کرنا چاہے، انسان کی بھلائی میں کوشش کرے۔ کم سے کم اپنی قوم کی بھلائی میں، دل و جان و مال سے ساعی ہو، یہ کہہ کر وہ دِلن غائب ہو گئی اور بڑھاپہ پر اپنی جگہ آ بیٹھا۔

اب پھر اُس نے اپنا پچھلا زمانہ یاد کیا اور دیکھا کہ اُس نے اپنی پچھن برس کی عمر میں کوئی کام بھی انسان کی بھلائی، اور کم سے کم اپنی قومی بھلائی کا نہیں کیا تھا۔ اُس کے تمام کام ذاتی غرض پر مبنی تھے۔ نیک کام جو کئے تھے ثواب کے لالچ اور گویا خدا کو رشوت دینے کی نظر سے کئے تھے۔ خاص قومی بھلائی کی غالب نیت سے کچھ بھی نہیں کیا تھا۔

اپنا حال سوچ کر وہ دلفریب دِلن کے سنے سے مایوس ہوا۔ اپنا اخیر زمانہ دیکھ کر آئندہ کرنے کی بھی کچھ اُمید نہ پائی، تب تو نہایت مایوسی کی حالت میں بے قرار ہو کر چلا اٹھا۔ ہائے وقت، ہائے وقت! کیا پھر تجھے میں بلا سکتا ہوں۔ ہائے میں دس ہزار دیناریں دیتا، اگر وقت پھر آتا اور میں جوان ہو سکتا، یہ کہہ کر اُس نے ایک آہ سرد بھری اور بیہوش ہو گیا۔

لے اب آخر استعمال ہوتا ہے۔ لے اب جمع میں بھی اس موقع پر صرف دینار لکھیں گے۔

تھوڑی دیر نہ گزری تھی کہ اُس کے کانوں میں میٹھی میٹھی باتوں کی آواز آنے لگی۔ اُس کی پیاری ماں اُس کے پاس آکھڑی ہوئی۔ اُس کا باپ اُس کو دکھائی دیا۔ چھوٹے چھوٹے بھائی بہن اُس کے گرد آکھڑے ہوئے، ماں نے کہا کہ ”بیٹا کیوں برس کے برس دن روتا ہے؟ کیوں توبے قرار ہے؟ کس لئے تیری بچکی بند ہو گئی ہے۔ اُٹھ منہ ہاتھ دھو، کپڑے پہن۔ تو روز کی خوشی منا۔ تیرے بھائی بہن تیرے منتظر کھڑے ہیں“ تب وہ لڑکا جاگا اور سمجھا کہ میں نے خواب دیکھا اور خواب میں بڑھ چکا ہو گیا تھا۔ اُس نے اپنا سارا خواب اپنی ماں سے کہا۔ اُس نے سُن کر اُس کو جواب دیا کہ ”بیٹا۔ بس تو ایسا مت کر جیسا اُس پشیمان بڈھے نے کیا، بلکہ ایسا کر جیسا تیری دُلمن نے تجھ سے کہا“ یہ سُن کر وہ لڑکا پلنگ پر سے کود پڑا، اور نہایت خوشی سے پکارا کہ ”او۔ یہی میری زندگی کا پہلا دن ہے۔ میں کبھی اُس بڈھے کی طرح نہ بچتاؤں گا۔ اور ضرور اُس دُلمن کو بیاہوں گا جس نے ایسا خوبصورت اپنا چہرہ مجھ کو دکھلایا اور ہمیشہ زندہ رہنے والی نیکی اپنا نام بتایا۔ او خدا! او خدا! تو میری مرد کر۔ آمین۔ پس اے میرے پیارے نوجوان، ہم وطنو! اور اے میری قوم کے بچو! اپنی قوم کی بھلائی پر کوشش کرو تا کہ اخیر وقت میں اُس بڈھے کی طرح نہ بچتاؤ۔ ہمارا زمانہ تو اخیر ہے۔ اب خدا سے یہ دُعا ہے کہ کوئی نوجوان اُٹھے اور اپنی قوم کی بھلائی میں کوشش کرے۔“

(سر سید)

لہ سر سید نے جتنے مضامین لکھے ہیں وہ اپنے اخبار تہذیب الاخلاق کے لئے۔ تہذیب الاخلاق کے نکالنے کا اصل مقصد صرف یہی تھا کہ مسلمانوں کی ذہنی۔ اخلاقی۔ قومی۔ تجارتی اور تعلیمی حالت کو بلند اور بہتر بنایا جائے۔ اس لئے اُن کے مضامین شروع میں چاہے کیسے ہی ہوں آخر میں اگر وہ ایک داعی کی طرح اپنے اصل مقصد کا اظہار کر دیتے ہیں۔

# کاہلی

یہ ایک ایسا لفظ ہے جس کے معنی سمجھنے میں لوگ غلطی کرتے ہیں۔ لوگ یہ سمجھتے ہیں کہ ہاتھ پاؤں سے محنت نہ کرنا، کام کاج۔ محنت مزدوری میں سستی نہ کرنا۔ اُٹھنے بیٹھنے، چلنے پھرنے میں سستی کرنا کاہلی ہے مگر خیال نہیں کرتے کہ دلی قوی کو بیکار چھوڑ دینا سب سے بڑی کاہلی ہے۔ ہاتھ پاؤں کی محنت، اوقات بسر کرنے اور روٹی کما کر کھانے کے لئے نہایت ضروری ہے اور روٹی پیدا کرنا اور پیٹ بھرنا ایک ایسی چیز ہے کہ کھجوری اُس کے لئے محنت کی جاتی ہے اور ہاتھ پاؤں کی کاہلی چھوڑی جاتی ہے۔ اور اسی لئے ہم دیکھتے ہیں کہ محنت مزدوری کرنے والے لوگ اور وہ جو کہ اپنی روزانہ محنت سے اپنی بسر اوقات کا سامان مہیا کرتے ہیں۔ بہت کم کاہل ہوتے ہیں محنت کرنا اور سخت سخت کاموں میں ہر روز لگے رہنا گویا اُن کی طبیعت ثانی ہو جاتی ہے مگر جن لوگوں کو ان باتوں کی حاجت نہیں ہے وہ اپنے دلی قوی کو بے کار چھوڑ کر بڑے کاہل اور بالکل حیوان صفت ہو جاتے ہیں۔

یہ سچ ہے کہ لوگ پڑھتے ہیں اور پڑھنے میں ترقی بھی کرتے ہیں اور ہزار پڑھے لکھوں میں سے شاید ایک کو ایسا موقع ملتا ہو گا کہ اپنی تعلیم کو اور اپنی عقل کو ضرورتاً کام میں لاوے۔ لیکن انسان اگر ان عارضی ضرورتوں

سے اب واؤ کے ساتھ متروک ہے اور اس قسم کے سب لفظ بغیر واؤ کے لکھے جاتے ہیں۔ مثلاً آئے۔ جائے۔ کھائے۔ لائے وغیرہ۔

کا منتظر رہے اور اپنے دلی قویٰ کو بے کار ڈال دے تو نہایت سخت کاہل اور وحشی ہو جاتا ہے۔ انسان بھی مثل اور حیوانوں کے ایک حیوان ہے اور جبکہ اُس کے دلی قویٰ کی تحریک سُست ہو جاتی ہے اور کام میں نہیں لائی جاتی تو وہ اپنی حیوانی خصلت میں پڑ جاتا ہے۔ پس ہر ایک انسان پر لازم ہے کہ اپنے اندرونی قویٰ کو زندہ رکھنے کی کوشش میں رہے اور اُن کو بے کار نہ چھوڑے۔

ایک ایسے شخص کی حالت کو خیال کرو جس کی آمدنی اُس کے اخراجات کو مناسب ہو اور اُس کے حاصل کرنے میں اُس کو چندل محنت و مشقت کرنی نہ پڑے (جیسے کہ ہمارے ہندوستان میں ملکبوں اور لاخراج داروں کا حال تھا) اور وہ اپنے دلی قویٰ کو بھی بے کار ڈال دے تو اُس کا حال کیا ہوگا۔ یہی ہوگا کہ اُس کے عام شوق و حشیانہ باتوں کی طرف مائل ہوتے جا دیں گے۔ شراب پینا اور مزیدار کھانا اُس کو پسند ہوگا۔ قمار بازی اور تماش بینی کا عادی ہوگا۔ اور یہی سب باتیں اُس کے وحشی بھائیوں میں بھی ہوتی ہیں، البتہ اتنا فرق ہوتا ہے۔ وہ پھوہڑ، بدسلیقہ وحشی ہوتے ہیں اور یہ ایک وضع دار وحشی ہوتا ہے۔ شراب پی کر لینگ پر پڑے رہنا اور بیچوان کے دھوئیں اڑانا اُس کو پسند ہوتا ہے اور جنگل کے ریت پر پڑے رہنا اور ناریل میں تمباکو کے دھوئیں اُس کو پسند ہوتا ہے۔ پس بیچوان اور ناریل اور کچھوٹے اور ریت کے فرق ہے، کچھ مشابہت میں جو ان دونوں میں ہے، کسی نہیں ہوتی۔

ہم قبول کرتے ہیں کہ ہندوستان میں ہندوستانیوں کے لئے ایسے کام بہت کم ہیں جن میں ان کو قوائے دلی اور قوت عقلی کو کام میں لانے کا



موقع ملے۔ اور برخلاف اس کے اور ولایتوں میں، اور خصوصاً  
 انگلستان میں، وہاں کے لوگوں کے لئے ایسے موقعے بہت ہیں اور  
 اس میں بھی کچھ شک نہیں کہ اگر انگریزوں کو بھی کوشش اور محنت کی  
 ضرورت اور اس کا شوق نہ رہے جیسا کہ اب ہے تو وہ بھی بہت جلد وحشت  
 کی حالت کو پہنچ جاویں گے۔ مگر ہم اپنے ہم وطنوں سے یہ کہتے ہیں کہ ہمارے  
 ملک میں جو ہم کو اپنے قوائے دلی اور قوت عقلی کو کام میں لانے کا موقع  
 نہیں رہا ہے، اس کا بھی سبب یہی ہے کہ ہم نے کارہی اختیار کی ہے۔  
 یعنی اپنے دلی قوی کو بے کار چھوڑ دیا ہے۔ اگر ہم کو قوائے قلبی اور قوت  
 عقلی کے کام میں لانے کا موقع نہیں ہے تو ہم کو اسی کی فکر اور کوشش  
 چاہئے کہ وہ موقع کیونکر حاصل ہو۔ اگر اس کے حاصل کرنے میں ہمارا کچھ  
 قصور ہے تو اسی کی فکر اور کوشش چاہئے کہ وہ قصور کیونکر رفع ہو۔ غرض کہ  
 کسی شخص کے دل کو بیکار پڑا رہنا نہ چاہئے۔ کسی نہ کسی بات کی فکر و کوشش  
 میں مصروف رہنا لازم ہے، تاکہ ہم کو اپنی تمام ضروریات کے انجام کرنے  
 کی فکر اور مستعدی رہے۔ اور جب تک کہ ہماری قوم سے کارہی یعنی دل کو  
 بے کار پڑا رہنا نہ چھوڑے گا، اُس وقت تک ہم کو اپنی قوم کی بہتری  
 کی توقع کچھ نہیں ہے۔ نہایت حکیمانہ قول ہے کہ

بے کار مباحث کچھ کیسا کر  
 گر کر نہ سکے تو کچھ کسا کر

(سر سید)

# تعلیم و تربیت

تعلیم و تربیت کو ہم معنی سمجھنا بڑی غلطی ہے۔ بلکہ وہ جدا جدا دو چیزیں ہیں۔ جو کچھ کہ انسان میں ہے اُس کو باہر نکالنا انسان کو تعلیم دینا ہے اور اُس کو کسی کام کے لائق کرنا اُس کا تربیت کرنا ہے۔ مثلاً جو قوتیں کہ خدا تعالیٰ نے انسان میں رکھی ہیں اُن کو تحریک دُنیا اور شگفتہ و شاداب کرنا انسان کی تعلیم ہے اور اُس کو کسی بات کا مخزن اور منبع بنانا اُس کی تربیت ہے۔

انسان کو تعلیم دینا درحقیقت کسی چیز کا باہر سے اُس میں ڈالنا نہیں ہے بلکہ اُس کے دل کے سوتوں کا کھولنا اور اندر کے سرجی چشمہ کے پانی کو باہر نکالنا ہے، جو صرف اندرونی قویٰ کو حرکت میں لانے اور شگفتہ و شاداب کرنے سے نکلتا ہے اور انسان کو تربیت کرنا، اُس کے لئے سامان مہیا کرنا اور اُس سے کام کا لینا ہے، جیسے جہاز تیار ہونے کے بعد اُس پر بوجھ لادنا اور حوض بنانے کے بعد اُس میں پانی بھرنا۔ پس تربیت پانے سے تعلیم کا بھی پانا ضرور نہیں ہے۔ تربیت جتنی چاہو کرو۔ اور اُس کے دل کو تربیت کرتے کرتے مَنہ تک بھر دو، مگر اس سے دل کی سرجی سوتیں نہیں کھلتیں، بلکہ بالکل بند ہو جاتی ہیں۔ اندرونی قویٰ کو حرکت دے بغیر تربیت تو ہو جاتی ہے مگر تعلیم کبھی نہیں ہوتی۔ اس لئے ممکن ہے کہ ایک شخص کی تربیت تو اچھی ہو اور تعلیم بہت بُری۔ یہی ٹھیک ٹھیک حال ہم مسلمانوں کے عالموں اور تربیت یافتہ لوگوں کا ہے کہ تربیت تو نہایت

۱۔ اب ضروری لکھنا چاہئے۔ ضرور اس معنی میں متروک ہے۔

اچھی ہے اور تعلیم کچھ نہیں۔ ظاہر میں دیکھو تو طہطراق بہت کچھ، مگر جب اصلیت ڈھونڈو تو کچھ نہیں۔ بھاری بھر کم تو عمامہ و دستار، جبتہ و کمر بند سے بہت کچھ، مگر دل کی اور اندرونی قویٰ کی شگفتگی دیکھو تو کچھ بھی نہیں۔ نہایت عمدہ قول ہے کہ کتابوں کا پڑھا دینا تو تعلیم کا نہایت ادنیٰ اور سب سے زیادہ حقیر جزو ہے بلکہ اس قسم کے بہت سے پڑھنے سے جس میں اندرونی قویٰ کی خریک اور شگفتگی نہ ہو، جس قدر دل کے قویٰ کمزور اور ناکارہ ہو جاتے ہیں ایسے اور کسی چیز سے نہیں ہوتے۔ ہم اپنے یہاں کے عالموں کا حال بالکل یہی دیکھتے ہیں کہ اُن کے روحانی قویٰ بالکل نیست و نابود ہو جاتے ہیں۔ اور صرف زبانی بک بک یا تکبر و غرور اور اپنے آپ کو بے مثل و بے نظیر قابلِ ادب سمجھنے کے اور کچھ باقی نہیں رہتا۔ زندہ ہوتے ہیں مگر دلی اور روحانی قویٰ کی شگفتگی کے اعتبار سے بالکل مُردار ہوتے ہیں۔ کتابیں پڑھتے ہیں اور جس قدر عمدہ کتابیں افراط سے بہم پہنچیں اُن کو اور زیادہ پڑھتے ہیں اور اُن سے تربیت حاصل کرتے ہیں اور ایسے بیل کے مانند ہو جاتے ہیں جو برابر چرتا ہے اور پھر بھی چراگاہ ہی میں رہنے کی خواہش کرتا ہے۔ پس کتابیں پڑھ لینے سے انسانیت نہیں آجاتی بلکہ وہ کتابی علم خود اُن پر بوجھ ہوتا ہے۔

اس تقریر سے ہمارا مطلب یہ ہے کہ تمام خرابیوں کی جڑ جو ہم پر نازل ہیں، یہی ہے ہم نے اپنے دل کو اور اپنے اندرونی قویٰ کو بالکل خراب کر دیا ہے۔ علم جو حاصل کرتے ہیں وہ بھی بعض اس کے کہ روحانی قویٰ کو شگفتہ و خداداد کرے، اِن کو پڑ مردہ کر دیتا ہے۔ اور ہمارے قویٰ کو جو درحقیقت سرچشمے تمام نیکیوں کے ہیں، بالکل کمزور اور

ناکارہ کر دیتا ہے اور ہماری حالت تمام معاملات میں، کیا دین کے  
 اور کیا دنیا کے، خراب ہوتی چلی جاتی ہے۔ پس ہم کو اپنے پر رحم  
 کرنا چاہئے اور ایسی تعلیم اختیار کرنا چاہئے جو اندرونی قویٰ کو شگفتہ و  
 شاداب کرے اور دل کے سوتوں کو کھول کر سرسبز چشمنہ سے پانی باہر  
 نکالے، جس سے ہماری زندگی سرسبز و شاداب ہو۔

(سرسید)



## ہندو اور مسلمانوں میں ارتباط

جس قدر سوشل برتاؤ اور باہمی محبت و ارتباط ہندو اور مسلمانوں میں ترقی پکڑتا جاوے ہم کو نہایت خوشگوار معلوم ہوتا ہے۔ ہندوؤں کی آریہ قومیں بھی خاص ہندوستان کی رہنے والی نہیں ہیں۔ دوسرے ملک سے آکر ہندوستان میں فتح مندی کے ساتھ آباد ہوئی ہیں اُن کے ہندوستان میں آباد ہونے کو زمانہ کثیر گزر گیا۔ جس کے سبب وہ ہندوستان کے متوطن اور ہندوستان کے رہنے والے ہندو کہلائے۔ مسلمانوں کو بھی ہندوستان میں آئے ہوئے کچھ کم زمانہ نہیں ہوا۔ اُن کو بھی متعدد پشتیں ہندوستان ہی کی زمین پر گزری ہیں۔ بہت سے ایسے مسلمان ہیں جن میں آریاؤں کے خون کا بھی میل ہے۔ بہت سے ایسے ہیں جو خالص آریہ کہلائے جاسکتے ہیں۔ صدیاں گزر گئیں کہ ہم دونوں ایک ہی زمین پر رہتے ہیں۔ ایک ہی زمین کی پیداوار کھاتے ہیں۔ ایک ہی زمین کا یادریا کا پانی پیتے ہیں۔ ایک ہی ملک کی ہوا کھا کر جیتے ہیں۔ پس مسلمانوں اور ہندوؤں میں کچھ مغایرت نہیں ہے۔ جس طرح آریہ قوم کے لوگ ہندو کہلائے جاتے ہیں، اُسی طرح مسلمان بھی ہندو یعنی ہندوستان کے رہنے والے کہلائے جاسکتے ہیں۔ ہم نے متعدد دفعہ کہا ہے کہ ہندوستان ایک خوبصورت دِلن ہے اور ہندو اور مسلمان اُس کی دو آنکھیں ہیں۔ اُس کی خوبصورتی اس میں ہے کہ اُس کی دونوں آنکھیں سلامت و برابر رہیں۔ اگر اُن میں سے ایک برابر نہ رہی تو وہ

خوبصورت دُسن پھٹکی ہو جاوے گی، اور اگر ایک آنکھ جاتی رہی تو کافی ہو جاوے گی۔ ہم دونوں کی سوشل حالت قریب قریب ایک ہی سی ہے، بلکہ بہت سی عادتیں اور رسمیں ہم مسلمانوں میں ہندوؤں کی آگئی ہیں۔ پس جس قدر ان دونوں قوموں میں زیادہ تر محبت، زیادہ تر اخلاص، زیادہ تر ایک دوسرے کی امداد، بڑھتی جاوے اور ایک دوسرے کو مثل بھائی کے سمجھیں، کیونکہ ہم وطن بھائی ہونے میں تو کچھ شبہ نہیں۔ اُسی قدر ہم کو خوشی ہوتی ہے۔ اس زمانہ میں تین باتوں سے اس محبت و اخلاص کا علانیہ ثبوت دیا گیا ہے۔ سب سے اوّل یہ بات ہے کہ ان دونوں میں سلطان کی یونان پر فتح ہونے کی اکثر جگہ مسلمانوں نے خوشی کی اور مجلسیں آراستہ کیں، شہر میں چراغاں روشن کئے، سلطان کو مبارکباد کے تار بھیجے۔ ہم نے سنا ہے کہ دکن کے ہندوؤں نے بھی اُسی طرح خوشی منائی اور سلطان کو مبارک باد کے تار بھیجے، جو کافی ثبوت دونوں قوموں میں اخوت کا ہے۔ دوسری بات یہ ہے کہ ہم نے سنا ہے کہ بریلی میں ہندو مسلمانوں نے نہایت خوبی سے ایک دوسرے کی محبت کا ثبوت دیا ہے۔ یعنی بقرعید کے روز مسلمانوں نے گائے کی قربانی نہیں کی بلکہ ہندوؤں کی خاطر سے بکرے اور بھیڑوں کی قربانی کی اور ہندوؤں نے بھی اس بات کا خیال اُٹھایا کہ کوئی مسلمان گائے کی قربانی کا خیال کرتا ہے یا بکرے بھیڑی کی۔ اور ہندوؤں نے محرم کے زمانہ میں سبیلیں لگانے کا اور مسلمانوں کے ساتھ غم میں شریک ہونے کا اقرار کیا ہے۔ ہماری بھی مدت سے یہی رائے ہے کہ اگر گائے کی قربانی ترک کرنے سے آپس میں ہندو اور مسلمانوں کی دوستی اور محبت قائم

ہو تو گائے کی قربانی نہ کرنا اُس کے کرنے سے ہزار درجہ بہتر ہے تیسری  
 بات یہ ہے کہ سول ڈویژن مانک پور گنج ضلع ڈھاکہ میں ایک مسجد  
 بنانے کی ضرورت ہے اور اُس مسجد کی تعمیر کے لئے روپیہ جمع کرنا چاہئے۔  
 اس کے لئے ہندو اور مسلمان دونوں نے شامل ہو کر کمیٹی بنائی ہے اور  
 ہندو اور مسلمان مل کر اُس کی تعمیر کے لئے چندہ جمع کر رہے ہیں۔  
 معلوم ہوتا ہے کہ وہاں کے مسلمان زیادہ غریب اور زیادہ ذلیل ہیں۔  
 اس لئے ہندو اُس مسجد کی تعمیر کے لئے زیادہ کوشش کر رہے ہیں۔ ہم  
 اس محبت و ہمدردی اور باہمی بھیتا چارہ پر جو ہندوؤں نے ظاہر کی ہے  
 دونوں قوموں کو مبارک باد دیتے ہیں۔ ہماری رائے میں جس طرح کہ  
 اختلاف مذہب جیسا کہ مسلمانوں اور ہندوؤں میں ہے۔ سوشل برتاؤ  
 اور باہمی محبت و اخلاص اور ایک دوسرے کی ہمدردی کا مانع نہیں ہو سکتا  
 اُسی طرح پولیٹیکل امور کا اختلاف بھی سوشل برتاؤ اور باہمی محبت و  
 اخلاص اور ایک دوسرے کی ہمدردی کا مانع نہیں ہے۔ اس زمانہ  
 میں ہندو اور مسلمان دونوں گورنمنٹ انگلشیہ کی رعایا ہیں۔ اور  
 اُس کے سایہ عاطفت میں ہر قسم کی خوشی اور امن و آزادی سے لبر  
 کرتے ہیں لیکن اس میں کچھ شبہ نہیں کہ دونوں قوموں کے باہم پولیٹیکل  
 امور میں اختلاف رائے ہے۔ ہندو اُس پولیٹیکل پالیسی کے طرفدار ہیں  
 جو کانگریس کے اعلیٰ ممبروں یا اُس کے حامیوں اور طرفداروں کی ہے۔  
 اور جس کا ہر سال مختلف مقامات میں کانگریس کے نام سے اعلان  
 کیا جاتا ہے، اور اُس پر زور دیا جاتا ہے۔ مسلمان اُس پالیسی کے  
 برخلاف ہیں۔ لوگ اُن پر اتہام لگاتے ہیں کہ گورنمنٹ کے خوشامدی

ہیں۔ لیکن یہ اہتمام غلط ہے بلکہ مسلمانوں کے نزدیک ملک کے انتظام اور امن میں اُس پالیسی سے خلل پڑنے کا اندیشہ ہے اور کسی طرح وہ پالیسی ہندوستان کی حالت کے مناسب نہیں ہے۔ پس اس اتحاد یک جہتی سے جو اس وقت ہندوؤں نے مسلمانوں کے ساتھ ظاہر کی ہے، اگر یہ مقصود ہو کہ مسلمان بھی ہندوؤں کے ساتھ کانگریس میں اور ان کی پالیسی میں شریک ہو جائیں گے تو ہمارے نزدیک اس مقصد کا حاصل ہونا محالات سے ہے، اور ملک کے انتظام اور امن میں نہایت خلل ڈالنے والا ہے۔ گو بعض نا عاقبت اندیش اور امورِ مملکت سے ناواقف اور ناشدنی باتوں پر یقین کرنے والے مسلمان ہندوؤں کی پالیسی میں شریک اور کانگریس کے جلسوں میں شامل ہو جاویں مگر عموماً مسلمان اُس میں شریک نہیں ہو سکتے۔ بلاشبہ ہم یہ چاہتے ہیں کہ جس طرح ہم اختلاف مذہب سے قطع نظر کر کے ہندو مسلمانوں میں دوستی و محبت دیکھا گلت اور آپس میں ہمدردی کا برتاؤ چاہتے ہیں۔ اُسی طرح پولیٹیکل اختلاف رائے سے بھی قطع کر کے سوشل امور میں باہم دوستی و محبت و ہمدردی و بھائی بندی کا برتاؤ چاہتے ہیں، اور ہم یقین کرتے ہیں کہ اس زمانہ میں جو غیر معمولی طریقہ پر ہندوؤں نے مسلمانوں کے ساتھ بھائی بندی و ہمدردی کا اظہار کیا ہے وہ ایک دھوکا مسلمانوں کو کانگریس میں شامل کرنے کا نہیں ہے، بلکہ سچی بھائی بندی۔ سچی ہمدردی اور سچی جمہوریت کا سبب ہے اور ہم خدا سے دعا کرتے ہیں کہ ایسا ہی ہو۔ اور ہم دونوں قومیں نہایت محبت و اخلاص سے گورنمنٹ انگلشیہ کے سایہ عاطفت



میں اپنی زندگی نہایت وفاداری سے بسر کریں اور ملکہ معظمہ و کٹوریہ قیصر ٹیڈیا کی سلامتی اور درازی سلطنت کی دعا کرتے رہیں جس کے بے نظیر سلطنت کے ساٹھویں سال جلوس کا عنقریب جشن ہونے والا ہے۔  
(سر سید)

## خطوط سر سید (وقار الملک کے نام)

عزیزی و مکرمی نواب انتصار جنگ بہادر آپ کا عنایت نامہ حیرت انگیز و پہنچا۔ باعث افتخار ہوا۔ آپ کی عادت ہمیشہ بے فائدہ طول نویسی کی ہے۔ اسی سبب سے اس خط کو بھی غیر ضروری طول دیا ہے۔ اس لئے میں نے آپ سے یہ خواہش نہیں کی کہ آپ اپنی رائے کے برخلاف رائے دیں۔ بے شک آپ کو کیفیات سے اطلاع نہیں ہے اور اس لئے غلط رائے قائم کی ہے۔ اگر آپ کو کچھ اطلاع ہے تو اس سے زیادہ اطلاع نہیں ہے جیسے کہ آپ کو شراب اور اس کے نشے سے لفظی اطلاع ہے اور کیفیت سے اطلاع نہیں۔ پس اگر آپ کو میری دیانت پر جو یہ لفظ جامع جمیع الفاظ ہے، طمانیت ہوتی تو آپ یقین کرتے کہ مشکل مرحلے کے اختیار کرنے کے لئے کوئی ایسا مرد پیش ہے جس کے سبب یہ طریقہ اختیار کیا ہے۔ اس امر کے لئے مجبوراً قبول کرنے کو بھی میں نے آپ سے کبھی خواہش نہیں کی۔ جب مجھ کو یقین تھا کہ آپ خدا کے ہمام پر بھی اپنی رائے سے منحرف ہونے والے نہیں ہیں جیسا کہ میں نے خود آپ کو لکھا تھا تو کوئی توقع برخلاف اس کے اگر میں کرتا تو میری حماقت تھی۔ میں کسی شخص سے جس نے مخالفت رائے دی ہے رنجیدہ نہیں ہوا۔

بجز اُن لوگوں کے جنہوں نے مخالفت کا طریقہ اختیار کیا۔ اُن میں سے میں صرف اُن لوگوں سے جن کو مجھ سے بھی کچھ کم ارتباط تھا اور وہ ناراضی صرف تین شخصوں پر منحصر ہے۔ مولوی سَم۔ ک۔ خواجہ جی۔ سَم۔ خ۔ اُن سے بارہا کہا کہ تمہاری جو رائے ہو لکھ دو مگر مخالفت پارٹی قائم کرنے اور طانیہ مخالفت کا طریقہ اختیار کرنے میں کوشش مت کرو اور اس میں شریک مت ہو۔ جب اُنہوں نے نہیں مانا اور کیا جو کچھ کیا۔ میں نے اُن سے صاف کہہ دیا کہ مثل ایسے شخصوں کے جن سے کوئی خاص دوستی یا راہ ورسم نہ ہو میں آپ سے ملوں گا۔ آپ کا ادب و تعظیم بجا لاؤنگا۔ مگر مجھ سے اور آپ سے دوستی کی راہ ورسم نہیں ہے۔ میری عادت کسی سے منافقانہ ملنے کی نہیں ہے۔ پس مجھ سے اور آپ سے مطلق دوستی نہیں ہے اور میں آپ سے دوستی کی راہ ورسم رکھنا چاہتا ہوں آپ نے کوئی کام ایسا بلاشبہ نہیں کیا مگر اس میں کچھ شک نہیں ہے کہ اگر کوئی میرا مخالف ہوتا (مخالفت رائے) اور جس کے دل میں نہایت کینہ ہوتا وہ بھی اس سے زیادہ میری نسبت نہ لکھ سکتا تھا جس قدر آپ نے تحریر فرمایا ہے۔ صرف یہی نہیں ہر شخص کو تعجب ہے۔ خود ڈپٹی صاحب نے اور مولوی سَم۔ خ کی پارٹی نے فرمایا کہ سید صاحب مولوی سَم۔ خ کے چند لفظ لکھنے سے ناراض ہو گئے تھے مگر مولوی مشتاق حسین نے جو مولوی سَم۔ خ کے مقابلہ میں بہت زیادہ سخت اور اُن کو خود غرض وغیرہ وغیرہ بتایا ہے تو اُن سے کچھ نہیں کہتے۔ روپیہ کے سبب سے اور اس دُ سے کہ مشتاق حسین جاگیر ضبط نہ کر دیں، اُن کی خوشامدی کرتے رہیں گے۔ لعنة الله على وجهه بل على خياله و سوء ظنه۔ میں خود حیران ہوں کہ آپ کو کس چیز نے برا گئی تھی کیا ہے جو یہ طریقہ اظہار رائے کا اختیار کیا۔

گو تم نے بالکل نیک نیتی برقی ہو تو وہ معاملہ خدا سے ہے مگر دنیا میں تو کوئی شخص بھی اُس کو بجز کینہ کے اظہار کے اور کچھ تصور نہیں کر سکتا۔ خود مولوی سس۔ تح نے لوگوں سے کہا تھا کہ جب مشتاق حسین کی رائے آوے گی تو حقیقت کھلے گی۔ یہ نہیں معلوم کہ اُن کا مقصد میری حقیقت کھلنے سے تھا یا آپ کی۔ میں اس بات کو ہرگز دل میں رکھنا نہیں چاہتا کہ بے شک آپ نے نہایت نامناسب طریقہ اختیار کیا اس کا کوئی سبب ہو اگر میں نے پرائیوٹ خط میں مہدی علی کو لکھا تھا کہ تم خط نواب انتصار جنگ کو دکھلا دو یا مولوی سس۔ تح کو بھیج دو تو میری صاف دلی پر دال تھا۔ اس لکھنے سے وہ خط پبلک نہیں ہو سکتا اور کوئی حق اُن کو نہیں تھا کہ اس کو چھاپ کر مشہر کرتے اور اس طریقے پر جس سے بعض اس صاف دلی کے کوئی درجہ میری بدنیتی بے ایمانی خود غرضی کا باقی نہیں رہتا۔ آپ کو یہ باتیں اپنی تحریر میں نہ دکھائی دیتی ہوں گی مگر تمام عالم کو دکھائی دیتی ہیں۔ کوئی دھمکی نہیں ہے ایک قدرتی اور نیچرل بات ہے کہ اگر مدرسہ کے کاموں کے انجام میں مجھ سے اس قسم کی مخالفت کی جائے۔ خود میرا شوق اور میری کوشش اس میں باقی نہیں رہ سکتی۔ اگر میں چاہوں بھی تو مجھ سے نہیں ہو سکتی اور اُس کا لازمی نتیجہ مدرسہ کی بربادی ہے۔ اگر بدبختی سے امر متنازعہ کی طرف مجارئی ہو جاتی تو یقیناً مجھ کو مدرسہ سے علیحدہ ہونا پڑتا۔ میرا دل ہی اُس کام پر نہ رہتا بلکہ ایسے واقعات پیش آتے کہ مجھ سے مدرسہ کو قائم رکھنا محالات سے ہوتا۔ پس فرض کیجئے کہ ایک طرف تو میری خود غرضی سید محمود کے مقرر کرنے کی تھی اور ایک طرف مدرسہ کی نفس بربادی تھی۔ جو شخص نہایت ایمان داری سے قوم کا ہی خواہ تھا۔

ان دونوں بلاؤں میں کس بلا کو اختیار کرنا قوم کے حق میں بہتر ہوتا۔  
 میں کامل یقین کرتا ہوں اور پورے ایمان سے کہتا ہوں کہ تم نے غلطی  
 کی۔ قیامت میں خدا کے سامنے رسول کے سامنے کہوں گا کہ اے  
 میرے دادا رسول خدائے نے بغیر کسی غرض دینی و دنیوی کے تیری  
 اُمت کی بھلائی کی کوشش میں کوئی درجہ باقی نہ رکھا تھا۔ جن لوگوں  
 نے اس کو برباد کرنا چاہا منجملہ اُن کے ایک یہ نواب انتصار جنگ ہیں۔  
 آپ کہئے گا کہ میں نے نہایت نیک نیتی سے کیا تھا۔ خدا یقینی آپ کو  
 معاف کرے گا۔ گو میری اور میرے دادا کی تسفی نہ ہوگی۔ باللہ نہ ہوگی۔ تم باللہ  
 نہ ہوگی۔ یہ میری رائے ہے آپ کی نسبت۔ اس وقت تک آپ نے  
 جو کیا مجھ کو یقین ہے کہ آپ نے مولوی س۔ فتح کے سبب سے کیا۔  
 اور یہ کسی طرح میری سمجھ میں نہیں آتا کہ آپ نے میرے ساتھ کوئی کینہ دینے  
 نکالا ہے۔ بجز غلطی اور نا عاقبت اندیشی اور غلط دینداری کے اور کوئی سبب  
 نہیں ہے۔ پھر آپ سے قطع ملاقات، جب آپ علی گڑھ میں آدیں کیا  
 وجہ اور اگر میرے کلبہ احزان کو قدوم سے منور کرنا چاہیں تو مجھے کیوں  
 مضائقہ ہوگا بلکہ خوشی ہوگی۔ بہت سے بہت آپ کی نسبت یہ خیال  
 کر سکتا ہوں کہ بہت سے لوگوں نے دانستہ و بد نیتی سے مجھے بُرا بھلا  
 کہا ہے۔ آپ نے نادانستہ اور نیک نیتی سے۔ میرا کلبہ احزان موجود  
 ہے۔ جب آپ چاہیں تشریف لادیں۔ پھر اس خط میں بھی آپ نے  
 بے فائدہ بحث کی ہے۔ میں اُس کا کچھ جواب دینا نہیں چاہتا۔ بجز اس کے آپ  
 کی رائے غلط اور آپ کی پیشین گوئیاں سب غلط۔ آپ کے خیالات غلط، جو کچھ  
 آپ نے فرض کر لیا ہے سب غلط ہے۔ پھر اُن تقریروں کے اعادہ کرنے سے

کیا نتیجہ؟ اس واقعہ کی یادگار میں مکان بنانے کی تجویز مجھ کو بھی نہایت پسند ہے۔ آپ ضرور کوشش کیجئے گا۔ اُمید ہے کہ جو واقعہ ہونا تھا ہو لیا جو آپ کو کرنا تھا آپ نے کر لیا۔ اب اُس کو چھوڑ دینا چاہئے اور اعادہ معذرت یا دلیل سے قایل یا ساکت کرنے کی کچھ ضرورت نہیں ہے۔ والسلام۔  
خاکسار

سید احمد - علی گڑھ - ۲ نومبر ۱۸۸۹ء

## ایضاً

عزیزی و مکرمی نواب وقار الملک - آپ کا عنایت نامہ پہنچا۔ آپ کی علالت اور ضعف طبع کا درحقیقت نہایت افسوس ہے۔ زیادہ افسوس یہ ہے کہ کام کرنے سے آپ کو مہلت نہیں ہوتی۔ آپ کے عنایت نامے سے جس کے ساتھ نواب عماد الملک اور نواب محسن الملک بھی متفق ہیں۔ مجھے بھی اتفاق ہے۔ زیادہ عمدہ بات یہ ہے کہ معاملہ یکسو ہو گیا۔ اب اخیر فیصلہ متفق علیہ یہ ہے کہ اگر حضور ایڈریس کا لینا اور ڈیپوٹیشن کا پیش ہونا منظور فرمادیں تو ہم سب آویں گے، ورنہ نہ آویں گے۔ میں بھی اس فیصلہ کو پسند کرتا ہوں۔ ہم کو بھوپال بھی جانا ہے اور یہ تجویز تھی کہ حیدر آباد جاتے ہوئے جاویں گے۔

چونکہ ہم کو بہر حال بھوپال جانا ہے۔ پس قطع نظر اس کے کہ حیدر آباد جانا ہو یا نہ ہو، ہم بھوپال جانے کی تاریخ مقرر کرتے ہیں جو غالباً عشرہ محرم کے بعد کی ہوگی۔ پس اگر آپ کا تارحسب مراد آیا تو حیدر آباد چلے آویں گے ورنہ بھوپال سے اپنے گھر لوٹ آویں گے۔ مابخیر شہر سلامت۔

مگر آپ کا تار بہت یا نیست کا جس قدر جلد ممکن ہو آنا چاہئے۔ میں اُس کے انتظار میں یہاں چند روز قیوم رہوں گا۔ اگر صرف بھوپال جانا ہوا تو ہم کو زیادہ انتظام کی ضرورت نہ ہوگی، اور اگر حیدر آباد آنا پڑا تو زیادہ انتظام کی ضرورت پڑے گی۔ پس تار کے بھیجنے کی جس قدر جلد ممکن ہو کو شش کرنی چاہئے۔ نواب عماد الملک کوئی دقیقہ کو شش کا جو اُن کی قدرت میں ہوگا، ہرگز فرو گذاشت نہ کریں گے۔ مگر احتیاطاً آپ کو لکھتا ہوں کہ اگر بالفرض حضور ڈیپوٹیشن کا اور ایڈریس پیش ہونا منظور فرمائیں تو ایڈریس کی تیاری آپ اپنے ذمہ رکھیں۔ ایڈریس کا مسودہ لکھوائیں، اُس کو خوش خط عمدہ کاغذ پر لکھوائیں، طلانی کام بنوائیں۔ چاندی کا بکس جس قیمت کا آپ مناسب سمجھیں بمبئی سے منگوائیں۔ غرض کہ سب چیز مرتب ہو کہ ہم کو وہاں پہنچکر صرف دستخط کرنے باقی رہ جائیں کیونکہ ہم کو ان سب کاموں کے انجام کی خصوصاً ایسی حالت میں کہ ہم کو جلد بھوپال جانا بہر حال لازم ہے، فرصت نہیں ہے اور امور مذکورہ بالا کا انجام ہم سے غیر ممکن ہوگا۔ بھوپال میں ہم کو معلوم نہیں کہ کیا ہوگا۔ آپ کو معلوم ہے کہ بھوپال اب تک ہمارے لئے کوفہ رہا ہے۔ اس وقت صرف یہ امر پیش آیا ہے کہ ایک دوست نے بھوپال سے لکھا کہ سفر حیدر آباد میں آپ کو بھوپال آنا چاہئے۔ اور اس باب میں منشی محمد امتیاز علی صاحب کو آپ لکھئے۔ میں نے ایک دو حرفی اور اکثر طرز کا خط منشی محمد امتیاز علی صاحب کو لکھا جس کا پہلا فقرہ یہ تھا کہ ہم کو بھوپال میں گھسنے کی اجازت ہو سکتی ہے الخ اُس کے جواب میں منشی محمد امتیاز علی صاحب کا مختصر یہ خط آیا ہے ”میں اپنی خوش نصیبی پر فخر کروں گا اگر بھوپال میں تشریف لا کر کچھ بھی قیام فرمائیں گے۔ بلاشبک مجھ کو حیرت ہوگی اگر آپ حیدر آباد کو تشریف

لے جاویں اور بھوپال کو اپنی تشریف دہی سے سرفراز نہ فرمادیں۔ حضور سرکارِ عالم سے میں نے ذکر کر دیا ہے، لیکن دیگر رؤسا و عمائد ملک سے مجھے کچھ بھی اُمید نہیں، پس ہم نہیں جانتے کہ وہاں کیا ہوگا۔ بہر حال ہم نے بھوپال جانے کا اقرار کر لیا ہے اور وہاں انشاء اللہ تعالیٰ ضرور جاتے ہیں۔ خواہ حیدر آباد آنا ہو یا نہ ہو۔ بھوپال سے میرے آنے کی خبر سن کر چند عمائد بھوپال کے چند خط آئے ہیں جو بہت زیادہ عنایت و مہربانی اور اخلاق میرے ساتھ کرنی چاہتے ہیں مگر وہاں کا حال مجھ کو معلوم نہیں اور میں نہیں سمجھتا کہ مجھ کو وہاں کیا طریقہ اختیار کرنا ہوگا۔ اس قدر ضرور لازم ہوگا کہ جناب بیگم صاحبہ کی مرضی کے خلاف کوئی کام نہیں کر سکتے۔ حالانکہ میری حیثیت بھوپال ہو یا حیدر آباد ایک سائل کی ہے۔ سائل کا ہر ایک سوال کرنا اُس کا پیشہ ہے۔ اندرونی معاملات سے اُس کو کیا سروکار ہے ایک مختصر بات اور ہے کہ حیدر آباد نامشتبہ ہے اور جانبِ عدم زیادہ راجح معلوم ہوتا ہے۔ پس اب آسمان منزل کا چندہ پورا کرنے کی زیادہ کوشش فرمادیں اور جلد بھیجیں کیونکہ روپیہ کی اہم کوشش ہو گئی ہے۔ آسمان منزل کرسی تک تیار ہو گئی ہے۔ صرف آسمان منزل کا کرسی تک بلکہ کلب تک اُس طرف کی لین کا کرسی تک بنانا لازم تھا۔ اب ممکن ہے کہ کرسی پر سے صرف آسمان منزل عمارت چلی جاوے مگر کل لین کو کرسی تک بنانا لازم تھا۔ اگر آنا ہوا تو وہ نقشہ جس پر آسمان منزل بنی شروع ہوئی ہے ساتھ لیتا آؤں گا۔

یہ خط بجنہ نواب عماد الملک اور نواب محسن الملک کو بھی دکھا دینا۔ لہذا

خاکسار۔ سید احمد

الہ آباد۔ اسہر جولائی ۱۹۱۸ء



ڈاکٹر نذیر احمد



## ابن الوقت کا صلہ خیر خواہی

”مولانا نذیر احمد کی ایک مشہور تصنیف ”ابن الوقت“ ہے جس کے مشہور ہیرو ابن الوقت نے غدر کے زمانے میں ایک انگریز نوبل صاحب نامی کی جان بچائی۔ اُنھوں نے رفتہ رفتہ اُس سے اتنا اثر لیا کہ اُس کی وضع قطع اختیار کر لی۔ یہ مضمون اُس وقت کے حالات بیان کرتا ہے جب غدر ختم ہو گیا اور سرکار برطانیہ کی طرف سے غیر خواہوں کو انعام تقسیم ہوئے۔“

امن عام کی منادی گلی گلی اور کوچے کوچے پھرنے لگی اور معلوم ہوا کہ ملکہ معظمہ نے کمپنی سے ملک نکال کر اپنے اہتمام میں لیا، اور بڑی دھوم کا جشن ہونے والا ہے۔ کل جشن ہو گا اور نوبل صاحب کی کچھ خبر نہیں۔ کوئی چار گھنٹی دن رہتے رہتے کمشنری کا چہرہ اسی ابن الوقت کے نام کا ایک لفظ لایا۔ شرکت جشن کے بلاوے کا خط تھا۔ ابن الوقت جی ہی جی میں بہت رنج ہوا کہ مجھ کو انگریزی دربار میں کبھی جانے کا اتفاق ہوا نہیں۔ حکام میں کسی سے معرفت نہیں۔ کیا نوبل صاحب کو ایسے ہی وقت میں مجھے چھوڑ کر جانا تھا۔ بارے کشاں کشاں گیا تو نوبل صاحب کو موجود پایا۔ آج پہلا دن تھا کہ ابن الوقت نے نوبل صاحب کو اُن کی اصلی

شان میں دیکھا۔ بیسوں انگریز اور ہندوستانی رئیس اُن کو گھیرے ہوئے تھے اور نوبل صاحب دربار کے اہتمام میں ادھر سے ادھر اور ادھر سے ادھر دوڑے دوڑے پھر رہے تھے۔ تھوڑی دیر تک تو ابن الوقت کو انھوں نے دیکھا تک نہیں، مگر جب اُن کی نظر پڑی فوراً اُس کے پاس آکر ہاتھ ہلانے کے بعد کہنے لگے۔ ”میں رات کے دس بجے آیا۔ اس وقت مجھ کو آپ سے بات کرنے کی مطلق فرصت نہیں۔ وہ فلاں نمبر کی کرسی آپ کی ہے، وہاں بیٹھئے۔ آج (ذرا سوچ کر) بلکہ کل بھی میں آپ سے نہیں مل سکوں گا۔ پرسوں نو بجے سے گیارہ بجے تک جس وقت آپ کا جی چاہے آپ مجھ سے ٹائمس صاحب کی کوٹھی پر مل سکتے ہیں“ ابن الوقت نے شاہی دربار بہتیرے دیکھے تھے۔ اُن میں ان گئے گزرے وقتوں میں رونق کھو، شان کھو، صرف درباریوں کے زرق برق کی تھی۔ وہ بھی پرانی جامہ داریں، دقیانوسی نشینے۔ اس دربار میں سارے دربار شاہی کے مول کا تو ایک قالین ہوگا اور شامیانے اور خیمے اور میز کرسی اور جھاڑ فانوس اور تصاویر اور اسباب آرائش کا تو کون اندازہ کر سکتا تھا؟ ابن الوقت نے آج جانا کہ ساری رونق سادگی اور صفائی میں ہے۔ غرض شاہی اشتہار پہلے انگریزی اور پھر اردو میں پڑھا گیا۔ میدان دربار اور چھاؤنی اور قلعے سے تہری شاہی سلامی سر ہوئی۔ انگریزی باجے بجنے لگے۔ تدریس گزرنی شروع ہوئی۔ اب خیر خواہان سرکار کا نمبر آیا۔ ابن الوقت اپنے دل میں اپنی ہی خیر خواہی پر بڑا نازاں تھا۔ اب معلوم ہوا کہ خاص شہر کے خیر خواہوں کی فہرست میں اُس کا نمبر (۱۲۵) ہے۔ بہر کیف جب ابن الوقت کی نوبت آئی اور اُس کا

نام پکارا گیا تو صاحب کمشنر نے اُس کو سامنے کھڑا کر کے اپنے ہاتھ سے نادان سنگھ جاٹ باغی زمیندار ضلع گوڈا گاؤہ کے علاقہ منضبط میں سے موضع کھیر کا پور (خیر خواہ پور) کی سند زمینداری حوالے کی اور نوبل صاحب نے کمشنر صاحب کے پیچھے سے گردن نکال کر اشارے سے وہیں مبارکباد دی۔ ابن الوقت کی خیر خواہی کا چرچا تو اُسی دن سے لوگوں میں ہونے لگا تھا جس دن کہ دلی فتح ہوئی۔ آج کے دربار نے اُس کو اور بھی مستہر کر دیا۔ اور معرفت قرابت کے لوگ جو ہنوز شہر کے باہر خانہ بدوش پڑے پھرتے تھے، آسرا پا کر کچھ تو سُننے کے ساتھ لوٹ آئے اور کچھ لوٹنے کے سامان کرنے لگے۔ مگر ابن الوقت عجب کھڑے، روکھے، کھڑ درے، اکھڑ، انگریزی مزاج کا آدمی تھا کہ یوں بے غرض اُس سے بلو، ملاقات کرو۔ خوش گپ۔ خوش مزاج، خوش صحبت، اور حرف مطلب زبان پر آیا نہیں اور اُس نے دو ٹوک ٹکا سا جواب پتھر کی طرح مُنہ پر کھینچ مارا۔ نہیں، اگر سیدھی طرح سے لوگوں سے کہہ دیا کرتا کہ انگریزوں کو معاملے مقدمے میں سفارش کی چڑھتی ہے، یا میں صاف طور پر سفارش کرتے ہوئے ڈرتا ہوں، یا موقع پاؤں گا تو کلمۃ الخیر سے دریغ نہیں کروں گا تو شاید لوگ اُس سے اس قدر بے دل نہ ہوتے، مگر اُس کا تو حال یہ تھا کہ کسی نے پٹھے پر ہاتھ رکھا اور اُس نے دولتیاں جھاڑنی شروع کر دیں۔ اگرچہ ابن الوقت کی کج مدارتی سے لوگوں کے دلوں میں اُس کی طرف سے نفرت پیدا ہو گئی تھی، مگر اپنی غرض کو اُس کا پیچھا نہیں چھوڑتے تھے۔ اور کچھ نہیں تو اتنی ہی بات کے بہانے سے گھڑی دو گھڑی کو آ بیٹھتے کہ آپ نے تو غضب ہی کی جُرات کی۔ ایسی شورش میں انگریز کو

میگزین سے اٹھالائے اور گھر میں پناہ دی۔ منہ پر کسنا تو خوشامد ہے مگر سچ تو یہ ہے کہ رسم کو بھی مات کیا۔ دوسرا ”خیر بہادری تو بہادری کمال تو یہ تھا کہ نافت شہر میں مجمع مجاہدین یعنی خانقاہ کے زیر سایہ انگریز چھپا رہا اور کسی کے فرشتوں کو خبر نہ ہوئی، تیسرا ”بھلا انگریزوں کی قدر دانی کو تو ذرا ملاحظہ کیجئے کہ اس جان جو حکم کے صلے میں دیا تو کیا دیا، تین ہزار کی زمینداری، اسے جناب یہ ملک کے بخش دینے کے کام ہیں۔ ہائے آج کو شاہ جہاں ہونا تھا، چوتھا۔ ”اجی ابھی کیا خبر ہے۔ انگریزوں کے یہاں زمین کے دینے کا دستور نہیں، مگر ڈیٹی کر دیں۔ صدراعظمی کر دیں۔ کابل میں سفیر یا کسی ریاست میں وزیر بنا کر بھیج دیں جو چاہیں سو کر سکتے ہیں اور میر دل گواہی دیتا ہے کہ کریں گے۔ میں آپ کو دکھا دوں گا۔“

کھلی خوشامد ہوتی تو ابن الوقت بھی ایسا نرا احسن نہ تھا کہ سن کر اظہارِ بشارت کرتا۔ مگر عیار لوگ دو شانوں میں لپیٹ لپیٹ کر جوتیاں مارتے تھے۔ اور یہ جھانسنے میں اگر فخر کے طور پر ایک ایک کے آگے غدر کی حکایتیں بیان کر کے داد چاہتا تھا۔ جب لوگ اس کو بھڑے پر چڑھالیتے تو باتوں ہی باتوں میں یہ بھی پوچھتے ”کیوں صاحب، پھر وہ انگریز کپڑے کیسے پہنتا تھا؟“

**ابن الوقت۔** ”جب صاحب کو ہم لاشوں میں سے اٹھا کر لائے

تو ان کے کپڑے تمام خون میں لت پت تھے۔ صاحب کو اپنے تن بدن کی مطلق خبر نہ تھی، اور اس وقت تک ہم میں سے کسی کو معلوم نہیں کہ کہاں کہاں زخم لگے ہیں۔ جو کپڑے پہنے ہوئے تھے۔ بہتیرا چاہا کہ چیر کر الگ کر دیں مگر کپڑے اس بلا کے ڈھٹ تھے کہ پھاڑے نہیں پھٹتے تھے۔

ہار کر قینچی سے کترے۔ پھر جب تک صاحب ہمارے گھر رہے، یہی ہم لوگوں کی طرح کے ہندوستانی کپڑے پہنتے رہے۔ مگر طنزاً نہیں، بلکہ نصیحتاً اکثر کہا کرتے۔ ”افسوس ہندوستان کے لوگ عقل سے مطلق کام نہیں لیتے۔ ایک کپڑے ہم لوگ پہنتے ہیں کہ برسوں پھٹنے کا نام نہیں جانتے اور ایک کپڑے یہ ہیں کہ پہنے اور کھسکے، ایسے نازک اور مہین کپڑے عورتوں کی زیب و زینت کے لئے زیادہ مناسب ہیں۔ مردوں کو خدا نے اسی غرض سے زیادہ توانائی دی ہے کہ ان کو محنت اور مشقت کرنی ہے۔ ہندوستانیوں کا لباس اُن کی کاہلی اور آسائش طلبی کی دلیل ہے۔ میں دیکھتا ہوں تو اس لباس میں جُپتی اور چالاکي باقی نہیں رہ سکتی۔“

ہم نشین۔ بھلا صاحب اُن کے کھانے کا آپ نے کیا انتظام کیا تھا؟

ابن الوقت۔ ”انتظام کیا کرنا تھا، جو کچھ گھر میں پکتا تھا صاحب بھی کھا لیا کرتے تھے۔ البتہ اتنا اہتمام کرنا پڑتا تھا کہ اُن کے کھانے میں مریج نہیں ڈالی جاتی تھی۔ ایک نمک دان میں پسا ہوا نمک، دوسرے میں کالی مرچیں اُن کے لئے الگ الگ رکھتے تھے۔ ہندوستانی کھانوں میں پلاؤ، کباب، سموسے، فیرینی، ہلکی ہلکی مٹھائیاں زیادہ رغبت سے کھاتے تھے۔“


ہم نشین۔ ”آپ نے اُن کے برتن الگ کر دئے ہوں گے؟“  
ابن الوقت۔ ”بھائی سچی بات تو یہ ہے کہ ہم نے تو برتن بھانڈا کچھ الگ وگ کیا نہیں۔ کھانا ہمارا، برتن ہمارے، پکانے والے ہم، پھر الگ کرنے کی وجہ؟“

ہم نشین۔“ آخر وہ تھا تو انگریز۔“

ابن الوقت۔ انگریز تھا تو ہونے دو۔ کھانے میں تو کوئی حرام

چیز نہیں ہوتی تھی۔“

ابن الوقت نے اس بات کو ذرا زور سے کہا تو ہم نشین سمجھ گیا کہ میرا کھانا گوار طبع ہوا۔ بے چارہ تھا ابن الغرض، دم بخود ہو کر رہ گیا۔ مگر اُس کے بعد سے لوگ ابن الوقت کے حقے پان سے ذرا احتراز سا کرنے لگے تھے۔



دربار کے مجمع میں نوبل صاحب نے اپنا وقت ملاقات بتا ہی دیا تھا۔  
دربار کے تیسرے دن ابن الوقت ٹامس صاحب کی کوٹھی پر جا موجود  
ہوا۔ کوٹھی بجائے خود ایک چھاؤنی تھی۔ دریافت کرنے سے معلوم ہوا کہ زرد  
بنگلے میں ہیں، بنگلے کا احاطہ الگ تھا۔ دیکھتا کیا ہے کہ احاطے کے بیرونی  
دروازے پر ملاقاتیوں کی سواریاں کھڑی ہیں۔ دروازے کے اندر چھوٹا سا  
مگر وسعت پیش محن میں کے مناسب چمن، خوبصورت، آراستہ، اور اتنے  
ہی چمن میں چار مالی کام کر رہے ہیں۔ درختوں کی شادابی، سڑکوں کی  
صفائی، موشوں کی درستگی دیتی ہے کہ مالی صرف نوکری کے ڈر سے نہیں  
بلکہ اپنے شوق سے بھی کام میں لگے لیٹے رہتے ہیں۔ پتہ ہاں کیا یوں  
کی قطع اور درختوں کے انتخاب سے ایک خاص سلیقہ اور مذاق ظاہر ہوتا ہے  
جو کسی مالی کے بس کا نہیں۔ ابن الوقت چمن سے جا بجا کرتا، ٹھٹھکتا برآمدے تک پہنچا  
تو ملاقاتیوں کا ہجوم تھا۔ بعض کرسیوں پر تھے۔ بعض فرش پر اور بعض برآمدے کے  
دونوں طرف نیچے بائدہ باندھے کھڑے تھے۔ نوبل صاحب کے آدمی ابن الوقت کو  
پہچان تو چکے ہی تھے۔ آتا ہوا دیکھ کر سب نے اُسے کھڑے ہو کر سلام کیا اور اتنی  
اُس کے ساتھ خصوصیت برقی کہ الگ کمرے میں لیجا کر بٹھا دیا۔ (نذیر احمد)

# دلی کے مسلمانوں کی سوسائٹی

”نذیر احمد کے ایک مشہور ناول کا نام رُویائے صادق ہے، اس میں انھوں نے شادی اور اُس کی ضروریات سے بحث کی ہے۔ یہ مضمون اُسی کتاب کا ایک باب ہے۔“

میر خسرو معمولی طور پر بیٹی کو بیاہتے تو شہر میں اُن کے عزیز واقارب دوست آشنا، جان پہچان، اڑ کر ہزار دو ہزار آدمی جانتے۔ یا اب گلی گلی کوچے کوچے ایک بڑھوٹو درسا پٹ گیا۔ مولوی تو ایسی باتوں کی ٹوہ ہی میں لگے رہتے ہیں۔ اُن کو رسالوں کے واسطے مضمون، فتوؤں کے لئے مسئلہ و عظیم بیان کرنے کو قلعہ، ہاتھ آیا۔ سید صادق شروع سے اپنے پڑھنے لکھنے میں لگے رہے۔ یہ تو نہیں کہہ سکتے کہ اُن کو مسلمانوں کے مذہبی خیالات سے آگاہی نہ تھی۔ تھی اور بہت کچھ تھی۔ مگر وہ اتنا ہی جلتے تھے کہ مذہبی تعصب مسلمانوں کی دنیاوی ترقی کا مانع ہے۔ اب جو انھوں نے دلی سے ایک تعلق پیدا کیا اور یہاں کے لوگوں نے زبردستی سر ہو کر اپنے تئیں بچنایا تو انھوں نے جانا کہ شاید روئے زمین پر کہیں کے مسلمانوں کی مذہبی حالت ایسی رتوی نہ ہوگی جیسی دلی کے مسلمانوں کی۔ انھوں نے دیکھا کہ اس بد نصیب شہر کے بد نصیب مسلمانوں کو محارب سلطنت اور ضعف سلطنت اور زوال سلطنت اور آخر کار شہسائے غدر کی وجہ سے جیسے جیسے مدے پہنچے وہ اُن کو سیکڑوں برس تک پینے نہ دیتے، مگر یوں کہو خدا کی کچھ ایسی ہی مہر کی نظر تھی کہ انگریز حاکم وقت

ہوئے۔ اور ماں باپ اولاد کی کیا پرداخت کریں گے جو انھوں نے رعیت کی پرداخت کی۔ اور اُن کی عملداری میں رعیت اس قدر آسودہ ہوئی کہ کبھی کسی وقت میں نہ ہوئی ہوگی۔ لیکن مسلمانوں کی کچھ ایسی ست ماری پڑی کہ یہ لگے انگریزوں سے بدگمانی رکھنے۔ نتیجہ یہ ہوا اور اس کے سواے ہونا بھی کیا تھا کہ دوسرے لوگ بازی لے گئے اور یہ ٹوٹہ دیکھتے کے دیکھتے ہی رہے۔ بھلا کہیں خدا سے بندے کی ضد چلتی سنی ہے؟ سٹ گئے برباد ہو گئے۔ تب کچھ چیتے۔ پھر بھی سب نہیں۔ ہزاروں میں ایک آدھ وہ بھی دلی میں نہیں، کہ یہ اپنی اُسی پُرانی لکیر کے فقیر بنے بیٹھے ہیں۔ اس سے معلوم ہوتا ہے کہ یہاں کے مسلمانوں پر خدا کا خاص عہدہ ہے نعوذ باللہ من غضب اللہ اور وہ ابھی پورا نہیں ہوا۔ بلا سے یہ کہیں غارت ہو چکیں کہ مسلمانوں کے سر سے بلا ملے جس کم جہاں پاک مصیبت یہ ہے کہ آپ بگڑے۔ سو بگڑے۔ یہ نادان دوست دوسرے مسلمانوں کو بھی سنورنے نہیں دیتے۔ مصرع

میں تو ڈوبا ہوں مگر تم کو بھی لے ڈوبو گا

یہ سچ ہے کہ بننا بگڑنا سب کچھ خدا کی طرف سے اور اُسی کے حکم سے ہے، لیکن خدا شیر یا بھیر یا بن کر آدمیوں کو نہیں بھاڑتا پھرتا، اور نہ سانپ کے جوں میں آکر ڈستاہے۔ بلکہ عادت الٹی یوں جاری ہے کہ جو کچھ کرنا ہوتا ہے ہمارے دل میں ویسے ہی خیال ڈال دیتا ہے اور ہم ہی اپنے ہاتھوں سے اپنا قائدہ یا نقصان، بھلائی یا بُرائی، بہتری یا بدتری سب کچھ کر لیتے ہیں۔ اور اتنے ہی تعلق سے تحسین یا ملامت کے مستحق ٹھہرتے ہیں۔ اور پھر انسان بڑا پتھر بھی نہیں کہ جگہ سے سر کاٹو تو سر کے اور اٹھاؤ تو اٹھے۔



بلکہ ایک حد تک فاعل مختار ہے۔ اور خدا نے کسی کو اس حد کا علم نہیں دیا۔ تو خواہی نہ خواہی سارا بوجھ انسان ہی کو اٹھانا پڑتا اور ہر صورت سے وہی موزم ٹھہرتا ہے۔ تم ہی بتاؤ مسلمانوں کو بگڑا دیکھ کر مسلمانوں سے نہ کہیں تو اور کس سے کہیں۔ طالبِ علمی کی وجہ سے سید صادق کے مزاج میں تو ایک طرح کی عزت پسندی آگئی تھی اور حقیقت میں وہ ملاقات کا چور تھا۔ لوگوں کی جیسی عادت ہے، طرح طرح کی س کی توجیہات کرتے۔ کوئی کہتا مغرور ہیں۔ کوئی سمجھتا انگریزیت چرگئی ہے، ہندوستانیوں سے نفرت رکھتے ہیں۔ کوئی خیال کرتا عقائد بگڑے ہوئے ہیں۔ کیا موٹہ لے کر مسلمانوں میں بیٹھیں۔ لیکن چاہتے کہ اس خیال سے اس کی ملاقات سے کنارہ کشی کریں، کیا مذکور؟ دلی میں کتنے لوگ ایسے بے کار پڑے پھرتے ہیں جن کو دنیا اور دین کا کوئی کام کرنے کو نہیں۔ صبح ہوئی یہ خدا جانے کہاں رہے۔ کوئی ڈیڑھ پہر رات جاتے جاتے بیوی کے ڈر سے گھر آئے۔ چھینکے پر سے روٹی اُتار موندھے تلے سے سالن کی پیتلی نکال، بچا کھچا کھاپی، موٹہ لپیٹ پڑ رہے۔ سویرے آنکھ کھلے کیا خاک۔ غرض جیسے دیر کر سوئے تھے ویسے ہی دیر کر اُٹھے۔ موٹہ ہاتھ دھویا، بالوں میں کنگھی کی، تیل ڈالا، سر مرہ لگایا، پان کھا چھڑکا رومال ہاتھ میں لے چلتے ہوئے کسی کام سے نہیں، کسی خاص شخص کی ملاقات کو نہیں۔ جس کسی جان پہچان کے گھر جی چاہا جا موجود ہوئے۔ بلکہ جان پہچان کی بھی کیا ضرورت ہے۔ یہ معلوم ہوتا کافی ہے کہ مردانی بیٹھک ہے۔ تقریب ملاقات کو اتنا بس کرتا ہے کہ بندہ بہت دنوں سے آپ کی ثنا و صفت سُن سُن کر مشتاق ملاقات تھا مگر کل اہر ہر ہون باوقاۃ

یہ مسرت تو آج حاصل ہوئی لکھی تھی۔ ہر چند ارادہ کیا، نہ بن پڑا۔ اس وقت اتفاق سے ادھر گزر ہوا تو طبیعت بے اختیار ہو گئی۔ اسم شریفؑ صاحب خانہ :- کمترین کا اصل نام تو میر خورم علی خاں ہے، بچپن میں پیار سے چٹن صاحب کہتے تھے اور جہاں بیٹھا ہوں، یہ میری سسرال ہے۔ اور جب سے یہ تعلق ہوا ہے یہیں رہنے کا اتفاق ہوتا ہے۔ یہاں لوگ مجھ کو شہنشاہ دولہا پکارتے ہیں۔ اور چونکہ اپنی بولی میں کچھ ٹمک سے ٹمک بھی بلا لیتا ہوں، میرموزوں کے نام سے مشہور ہوں۔ نئے ملاقاتی :- (جن کا نام خواجہ سلطان تھا) ماشاء اللہ جیسا سنتے تھے اُس کا ہزار چند پایا۔ ہائے ہائے نہ مانہ ہی قدر ہنر کا نہیں، وردہ آپ جیسے باکمال آدمی کے دروازے پر تو لاکھی جھومتے ہوتے۔ کیوں حضرت وجہ معیشت تو یہی کرایہ وغیرہ سے ہوگی۔ آخر کتنے ایک کی آمدنی ہے؟

شہنشاہ دولہا میر خورم علی خاں موزوں :- اے جناب کیا آمدنی ہے؟ یوں تو نئی سڑک کے ٹکڑے لے کر چھوٹے دریے تک کی لین کی لین یہ سب اپنی ہی جائیداد تھی، اور متفرقات علاوہ۔ لیکن طبیعت واقع ہوئی تھی لاابالی۔ روپے کو کبھی روپیہ سمجھا نہیں۔ وہ جائیداد تو ہاتھ سے نکل گئی۔ اب گھر کے لوگوں کے نام چند کھوکھلی قاضی کے عوض پر ہیں۔ اور سبزی منڈی میں چار ہزاری، آپ نے سنا ہوا ایک باغ ہے۔ بس یہ کل کائنات ہے۔ کچھ خدا کی برکت سے گزر ہوئے چلا جاتا ہے۔ بزرگوں کے وقت سے مباحن لگا ہوا ہے، جو ضرورت ہوئی کھلیا۔ آدمی ہے بھلا مانس، کسی بات میں آج تک تو بزرگ کیا نہیں، وردہ

میں تو اس ریڑی کے چکر میں آکر رستری ہو گیا ہوتا۔“  
 خواجہ سلطان: ”نصیب اعدا آپ کی تقدیر میں جو پلاؤ کی  
 رکابی نکھی ہے سو لے ہی گی۔ قسمت پر شاکر رہئے۔ اور آخر آج تک ایک  
 شان سے گزری ہے، انشا اللہ اُسی طرح گزرے جائے گی۔“

موزوں: ”جی ہاں میں تو فکر کو پاس نہیں آنے دیتا۔ دوست  
 آشناؤں میں مہنس بول کر اپنا وقت گزار دیتا ہوں۔ مجھ کو خبر نہیں ہوتی  
 کہ کس وقت صبح ہوئی اور کب شام ہوئی۔“

خواجہ سلطان: ”بس کیا عرض کروں بجنسہ میری بھی ہی خصلت  
 ہے، سرِ مو تقادرت نہیں۔ گویا ہم دونوں کے مزاج ایک سا پنچے میں  
 ڈھلے ہیں اور تعجب ہے کہ ہم دونوں میں آج تک معرفت کیوں  
 نہیں ہوئی؟“

موزوں: ”آپ صورت آشنا تو ہیں۔ بارہا چلتے پھرتے آپ کو  
 دیکھا ہے۔ طبیعت تو میری بھی آپ سے اُنس کرتی تھی مگر وہی آپ کا  
 فرمانا کھلی اُھا ہر ہوت باوقا تدر۔ حضرت کا نام نامی؟“

خواجہ سلطان: ”فقیر کو خواجہ سلطان کہتے ہیں۔ اور آپ  
 کی پشت پر جو یہ کم بخت میجرزوں کی گلی کھلاتی ہے، اسی میں غریب خانہ  
 ہے۔ میں تو پہلے میر عاشق کے کوچے میں رہتا تھا۔ مالک مکان کم بخت  
 ایسا بے مروت کہ صرف سوایا ڈیڑھ برس کا کرایہ اتفاق سے چڑھ گیا  
 تھا۔ لگا سخت تقاضا کرنے، مجھ کو ہوانا گوار، بھری برسات میں  
 مکان چھوڑ دینے کا ارادہ کیا۔ وقت پر اور کوئی مکان اپنے ڈھب  
 کا ملا نہیں۔ آخر اسی مکان میں رہا۔ خانہ داری خدا کے فضل سے دُرا

زیادہ ہے۔ مکان ہونا چاہئے گنجائش کا اور یہ آسائش تو اس میں خاصی ہے۔“

موزوں۔ ”آپ نے کچھ خیال ہی نہ کیا ہوگا۔ ورنہ چاہتے تو بہتر مکان اپنی ذات کے لئے ہوتے۔“

خواجہ۔ جناب بزرگ تو کچھ ایسے قناعت والے لوگ تھے کہ جو ملا کھالیا۔ جو میسر آیا پہن لیا۔ انھوں نے دنیا میں بہت پانوں پھیلانے چاہئے ہی نہیں۔ رہا یہ عاجز تو والد مرحوم نے اپنے اوپر تکلیف سہی مگر میری آنکھ پر کسی طرح کا میل نہیں آنے دیا۔ اور میں نے اُن کی بدولت وہ وہ عیش کئے کہ جب کبھی یاد آجاتے ہیں روئیں روئیں سے دعا نکلتی ہے۔ اور اب بھی اُن ہی کی بدولت عیش نہیں تو خیر خدا کا لاکھ لاکھ شکر ہے تکلیف بھی نہیں۔ ہم دو ہی بھائی بہن تھے ہمیشہ کو انھوں نے ایسی اچھی جگہ دیکھ کر دیا کہ اُن کی سسرال سے بہت کچھ مدد ملتی ہے۔ اور ادھر میرے ایک برادر نسبتی رجوارے میں نوکر ہیں وہ اپنی بہن کی خبر لیتے رہتے ہیں۔ اور نہ کیوں لیں؟ اپنے اسی دن کے لئے ہوتے ہیں۔ قیامت میں تو کوئی کسی کو بخشوانے ہی کا نہیں غرض آپ کی دعا سے مجھ کو تو کسی طرح کا تردد نہ کرنا پڑتا نہیں۔ دو وقت گھر میں گئے اور کھانا کھالیا۔ خانہ داری کے جھگڑوں سے میری طبیعت اُجھکتی ہے اور میں نے گھر میں کہہ رکھا ہے کچھ بھی کر دیں جس وقت آؤں کھانا تیار پاؤں۔ سو وہ نیک بخت اس کا اہتمام رکھتی ہے۔ جب تک والدہ زندہ رہیں وہ میری ضرورتوں کی خبر لیتی رہیں۔ اب اُن کی جگہ یہ عورت ہے۔ بندہ درگاہ نے نہ کبھی ہاتھ پانوں ہلایا اور

دہ جیتے جی ہٹائیں۔

موزوں۔ بس تو ہماری آپ کی محبت خوب بنے گی

قیس جنگل میں اکیلا ہے مجھے جانے دو

خوب گزرے گی جو مل بیٹھیں گے دیوانہ

اس کے بعد دونوں میں اور بہت سے سوال و جواب ہوئے اور پہلی ہی

ملاقات میں ایک دوسرے سے اتنے کھلے کہ سارا کچا حال انھوں نے ان کا

انھوں نے ان کا کھود کھود کر دریافت کر لیا۔ بس ایک عورتوں کے نام

پوچھنے کی نوبت تو نہیں آئی۔ اور وہ بھی شاید اس سبب سے کہ موزوں کے

گھر سے کھانے کے لئے بلاوے پر بلاوا چلا آتا تھا، بارے روزانہ دوتہ

ملاقات کی قسما قسمی ہو کر دن کے ایک بجتے بجتے بمبجوری خواجہ سلطان

رخصت ہوئے۔ گھر گئے اور وہی ٹھنڈی روٹی جما ہوا سالن

جو ان کی تقدیر کا تھا کھا، توے کا حقہ پی، پھر جو سوئے تو دو گھری

دن رہے کی خبری۔ جاگے اور پڑے پڑے سر اٹھا کر چند ہی چند ہی

آنکھوں سے دُھوپ کو دیکھا تو گھر اکراٹھے اور یہ ان کے نصیبوں

کی دوسری صبح ہوئی۔ اُٹھتے کے ساتھ پہلے گھر کی ماما پر خفا ہوئے

کہ صبح کا نکلا نکلا دو پہر پیچھے گھر آیا۔ تم کیا جانو کس کام میں تھا۔ ذرا کی

ذرا لیٹا۔ بندہ بشر ہے، آنکھ لگ گئی تو تم سے اتنا نہ ہو سکا کہ جگا پتیں۔

مگر تم کو تو سوائے کھانا پکانے کے اور کسی کام کو ہاتھ لگانے کی قسم

ہے۔ آواز دینے میں بھی کچھ زبان تھکی جاتی تھی۔ ماما تو میاں کے

پیچھے جھاڑ ہو کر چلتی، مگر بی بی لقمہ توڑ بول پڑیں کہ خیر ہے خواہی

نہ خواہی خدا واسطے کو ماما کے سر کیوں ہوئے، بچوں نے

راتنی اُدھم مچائی تو تمھارے فرشتوں کو خبر تک نہ ہوئی، ماما کیا  
تمھارے کان میں جا کر ڈھول بجاتی؟

میاں :- ”پھر تم نے میری بات میں دخل دیا؟“

بی بی :- ”ہاں ہاں دیا اور سود دفعہ دیں گے۔ ہزار دفعہ دیں گے  
تم ہمارے آدمی سے بولنے والے کون ہوئے ہو؟ موبوٹ لگائی ڈوٹی لگائے  
تال بتال۔ ماماؤں کو نکالنا ہی جانتے ہو یا کبھی راتنی عمر میں کوئی ماما بولا کر بھی  
دی ہے۔ ماما نہیں ہوتی تو مصیبت تو ہمارے دم پر پڑتی ہے، تمھارا  
کیا ہے، آئے اور پکٹی پکائی نیگننے کو بیٹھ گئے؟“

میاں :- ”میں نے نکالنے کو تو نہیں کہا۔ ماما تم ہی خدا لگتی بات  
کہنا۔ ہاں اب کیوں بولو گی مگر یہ بی بی شہ دے دے کر تم کو کسی اور کے  
کام کا تو رکھنے کی نہیں؟“

بی بی :- ”چلو جب تمھارے گھر واسے نوکری کرنے جائے گی تو  
تم نہ رکھنا۔ اور تم یوں بھی کیوں رکھنے لگے تھے۔ تم اللہ رکھے رکھو گے  
غلام رکھو گے باندیاں؟“

میاں :- ”تم کچھ اپنے بھائی کے برتے پر راتنی ہو گی تو میں  
کسی کا ذیل نہیں بہتا۔ وہ جو کچھ دیتے ہوں گے تو تم کو دیتے ہوں گے۔  
مجھ کو تو خدا نے تمھارے یا اُن کے نمک کا بھی شرمندہ نہیں کیا اور  
نہ کرے گا۔ خدا میرے دو لہا بھائی کو سلامت رکھے، جن کی بدولت  
میں چاہوں تو تم جیسی چار اور کر لاؤں؟“

بی بی :- ”گھوڑے، بے غیرت، بہنوئی کے کھونٹے پر کودتے  
ہوئے شرم نہیں آتی؟“

وہ تو ماما ہی بی بی کو ٹال کر کوٹھے پر لے گئی، نہیں تو خوجم صاحب کے پٹے بی بی کے ہاتھ میں ہوتے اور بی بی صاحب کی چٹیا خوجم صاحب کے ہاتھ میں۔ مگر ہے یہ کہ خوجم صاحب تھے بھی دل کے بہت ہی صاف۔

اُن کا غصہ پانی کی سی ایک لہر ہوتی تھی۔ ادھر آئی ادھر اُتری۔ بی بی کو ٹھٹھے تک پہنچی بھی نہ ہوں گی کہ اُنھوں نے ٹوٹہ ہاتھ دھویا۔ کنگھی کی، شام کی سیر کے کپڑے بدلے، پٹاری کھول پان بنایا اور بن ٹھن کر باہر کو چلے۔ چلتے چلتے پکار کر کہتے گئے کہ شام کو ٹکے کے کباب اور ایک آنہ کی ملائی منگوا رکھنا۔ دیکھنا بھولنا مت۔ اور دن نئے باسوں سے لے کر قاضی کے حوض ہوتے ہوئے چاؤڑی، اور وہاں سے بڑے دریے کے تین تھنڈے، اور کبھی چار پھیرے بھی ہو جاتے تھے۔ آج جو کسی قدر دیر ہو گئی تھی تو دو ہی پھیروں میں جھپٹا ہو گیا اور بازار کے چلنے والوں کو کوٹھوں پر کا آدمی اچھی طرح دکھائی نہیں دیتا تھا۔ خوجم صاحب کو خیال تو آیا کہ میر موزوں سے وعدہ کیا ہے، چلیں اُن ہی کے سر ہوں، مگر گنجنے شطرنج کے پُرانے ٹھکانے بندھے ہوئے تھے۔

اُن کا معمولی تانہ کرنے سے اپنی بھی ایک طرح کی ہیٹی ہوتی تھی کہ کل برابر ماتیں کھائیں، سقوط پر نادری چڑھوائی۔ آج بھاگ کھڑے ہوئے۔ ناچار اپنے قدیم اکھاڑے پر جا موجود ہوئے۔ خوجم صاحب کا پیٹھ پیچھا ہے، یہ بیچارے اپنی طرف سے بہتری ہی جلدی کرتے تھے مگر بازی پر تو کسی کا بس نہیں چلتا۔ اڑی تو اڑی اور اکثر ایسا بھی ہوتا تھا کہ جو بار وہ پیچھا نہیں چھوڑتا کہ اب کے بازی لے جاؤ تو جانوں۔ جھٹتے کی چڈھی تو نہیں ہے کہ دینی آئی تو اب نہیں کھیلتے۔

غرض ہر چند قصد کرتے تھے، بارہ بجے سے ادھر کبھی چھٹکارا ہوا ہی نہیں۔ اور بی بی کے ساتھ اور بگاڑ ہی کا ہے کا تھا۔ مرد ہو کر نکھٹو اور اس پر گھر کے رہنے سہنے کا یہ حال کہ مسافر بھی بھٹیاری کی سرائے میں شام سے آ پڑتا ہے۔ اور یہ سویرے لوٹے تو ادھی بجے اور نہیں تو ایک بجے دو بجے۔ لیکن ہم کو تو موقع نہیں ورنہ اُس نیک بخت کو ضرور سمجھا دیتے کہ کیوں اس غم میں گھلی جاتی ہو؟ یہ شخص گھر ہی پڑا پڑا کیا کر گیا؟ سینے کا یہ نہیں پر دے کا یہ نہیں۔ ہاں دن بھر اس کو گڑا گڑانے کو حقہ اور چبانے کو پان دے جاؤ۔ تو تم جاننا پان تمباکو ہی کا خرچ بچا اور ہر وقت کے پاس رہنے سے دو برتن ہوتے ہیں تو وہ بھی کبھی نہ کبھی کھڑکھڑا اٹھتے ہیں۔ ایسے آدمی سے تو جتنی دیر الگ رہو اتنی دیر کو فت سے بچو۔ آنکھوں دیکھتے تو صبر نہیں ہو سکتا کہ ایک آدمی ہٹا کٹا، لنگڑا نہیں۔ لولا نہیں، اپاہج معذور نہیں، اندھا نہیں۔ بہرا نہیں، اور کمانے کے نام موئی مٹی۔ کالا موٹہ نیلے ہاتھ پائوں خواجہ سلطان کے طور کے اُحدی بندے شہر میں بہتیرے ہی بھرے پڑے تھے۔ اور یہ لوگ اگر چہ اور سب باتوں میں تو اُحدی ہوتے ہیں مگر جیل پھر کر اپنے ڈھب کے آدمی ڈھونڈ نکالنے میں بڑے چالاک۔ سید صادق کو تازہ وارد سُن کر دھڑپکے۔ لیکن سید صادق میں اور ان میں کوئی وجہ مناسبت تھی ہی نہیں، کسی کی دال نہ گلی اور پہلی ہی ملاقات میں اپنا سا موٹے کر بیٹھ رہے۔ ان کے جلسوں میں ذکر تذکرے تو ہر طرح کے رہتے ہی ہیں، سید صادق کے بارے میں ان لوگوں کی یہ رائے تھی کہ آدمی ہے تو قابلِ ملاقات، مگر خدا جانے علی گڑھ کے نیچری نے کیا پڑھ کر کان میں



پھونک دیا ہے کہ یار لوگوں کے ہتے پر چڑھنے والا نہیں۔ میر خسرو بھی اس کا ظاہر حال دیکھ کر گرے ہیں۔ اب پچھتاہیں گے۔ یہ عمر اور ایسا مردہ دل کہ کتنی ہی گدگدی کر دہر نہیں۔ اُس نے تو ملاؤں کو بھی مات کیا ہے۔ آدمی کی صورت سے جھینپتا ہے۔ اس سے ٹوکاری چاکری کیا خاک ہو سکے گی۔ وہ ہاتھ ہی نہیں دھرنے دیتا، ورنہ ہم تو دو تین ملاقاتوں میں اس کو اپنے طور کا کر لیتے۔ اس کی جھجک دور کرتے۔ اس کو علم مجلس سیکھاتے کہ اس کے دروازے پر بھی ایک جگمگاتا رہتا۔ عجب کوڑ مغز آدمی ہے۔ کسی چیز کا مذاق نہیں۔ گنجفہ، شطرنج، چوسر، تنگ، بٹیر، مرغ، ستار، شعر و سخن، سیر و تماشا۔ ارے میاں میں نے اس کو ہر ہر طرح سے ٹٹولا۔ اس عزیز کے کان پر جوں بھی تو نہ چلی۔ خدا جانے کس ملک کا جا بگلو پکڑ کر آیا ہے۔ ہاں صورت شکل تو ایسی پائی ہے کہ ہزاروں میں ایک۔ جی چاہتا ہے کہ بیٹھے دیکھا کیجئے۔ مگر ہمتا راسٹر قرآن کی جگہ ہے، بس دوالی کی مورت۔ جان نہیں، ٹوٹہ میں زبان نہیں، خیر ان بلاؤں سے تو خدا نے سید صادق کا پیچھا چھڑایا اور آج کیسا چھڑایا، اس کا پیچھا اُس دن سے چھوٹا ہوا تھا جب سے یہ علی گڑھ کالج میں داخل ہوا۔ کھیل تو لڑکوں کو وہاں بھی کھلائے جاتے ہیں اور ایسی تاکید سے کہ جیسا پڑھنے کا اہتمام دیا، بلکہ اس سے بڑھ کر کھیلنے کا، مگر کھیل کھیل میں فرق ہے۔ ایک تو ہمارے یہاں کے کھیل ہیں جن میں سے اکثر بے سود اور بے سود ہوں تو خیر، اُلٹے مغز بد اخلاقی کی تمہید۔ کاہلی کی تعلیم، اور بعض میں جو کچھ دماغی فائدے نکل سکتے ہیں۔ مثلاً گنجفہ میں ماقطے کی ترقی۔ چوسر شطرنج میں غور اور خوض کی عادت۔ تو

ان میں بڑی قباحت یہ ہے کہ دنیاوی معاملات میں ان سے مطلق مدد نہیں ملتی۔ اگر کوئی شخص گنجد اچھا کھیلتا ہے تو اس کے یہ معنی ہیں کہ اُس کو پتوں کی یادداشت اچھی ہے۔ لیکن بازیوں کے ورق یاد رکھنے سے کتابوں کے ورق تو کیا صفحہ بلکہ دو چار سطریں بھی یاد نہیں ہو سکتیں۔ اسی طرح بڑے سے بڑا شاطر شطرنج کے نقشے میں خوب طبیعت لڑاتا ہے مگر ایک سیدھا سا مقدمہ اُس کے سامنے بیان کر دو تو سمجھ نہیں سکتا، تدبیر سوچے گا کیا اپنا سر؟ غرض ہندوستانیوں کے جتنے کھیل ہیں سب نکتے، موجب تضحیٰ وقت۔ اب مدرسے کے کھیلوں پر نظر کرو تو نرسی جمانی ریاضت اور تفریح طبع کے علاوہ دماغی زحمت کا کچھ دخل نہیں، کیونکہ اوقات درس میں جتنی دیر پڑھنے میں مصروف رہے بس دماغی محنت بہتیری ہوئی، اب کھیل میں بھی شطرنج کی طرح سوچنا پڑے تو دماغ کہاں تک اس فشار کو وفا کر سکتا ہے۔ اور اگر جسم سے بالکل کام نہ لیا جائے تو جس طرح گھوڑا تھکان پر بندھے بندھے ہڈے موترے محال لاتا، بادی میں بھر جاتا، دانگھاں اچھی طرح ہضم نہیں کر سکتا، تھوڑی دور چلنے سے ہانپنے لگتا، کوس دو کوس دوڑانا چاہو تو دوڑ نہیں سکتا، یہی حال آدمی کا ہے کہ اگر وہ اپنے ہاتھ پاؤں سے کام نہیں لیتا تو اگر اور کوئی بیماری اُس کو نہ بھی ستائے، یہ کیا تھوڑی بیماری ہے کہ وہ اپنا ہیج ہو جاتا ہے۔ اسی آرام طلبی کے نتیجے ہیں کہ ہماری عروا کے اوسط گھٹتے اور ہماری نسلیں کمزور ہوتی چلی جاتی ہیں۔ خیر کابل کے پٹھانوں اور گوروں کے ساتھ تو ہم ہندوستانی گڑبڑیں کیا مقابلہ کریں گے۔ اپنے ہی ملک کے دیہاتی کبھی شہر میں آ سکتے ہیں تو

تو اُن کو دیکھ کر عقل حیران ہو جاتی ہے کہ اُسی یہ بھی آدمی ہیں جن کی کاٹھیاں لوہے کی اور ہاتھ پاتوں پتھر کے ہیں۔ معلوم ہے کہ ساگ بھو جی اور جوار باجرے کی روٹی کے سوائے اور کچھ میسر نہیں آتا۔ مگر یہ آنکھوں دیکھی بات ہے کہ ایک دیہاتی سیو سواسو من کی چوبلی گاڑی ہانکے لئے چلا جا رہا تھا۔ شہر کی بھیڑ دیکھ کر نیل پد کے گاڑی کا ایک پیٹہ نالی میں جا رہا۔ بیلوں نے ہتیرا زور مارا پیٹہ جگہ سے نہ کھسکا۔ گاڑیاں نے اتر کر کمر کا سہارا لگا بات کی بات میں گاڑی کو ایسا دھکا دیا کہ بیچ سڑک میں۔ نہ دیہاتیوں کا پانی، نہ شہریوں کا ماء اللحم، نہ اُن کا چبينا اور نہ ہمارے بادام پستے، بے شک شہر اور دیہات کی آب و ہوا میں بھی بہت بڑا فرق ہے۔ مگر دیہاتیوں کی توانائی اور اُن کا ٹاننا پن ہے، محنت کی وجہ سے۔ شہر کی ایک نوکثر آبادی کی وجہ سے آب و ہوا خراب اُس پر محنت و مشقت ندارد جس کو دیکھو بدن پر بوٹی نہیں اور بوٹی ہو تو کہاں سے ہو؟ بے چارے کو کبھی کھل کر بھوک نہیں لگتی اور مارے ہو کے کے کچھ بے اشتہا کھا لیتا ہے تو ہضم نہیں ہوتا۔ اور جو ہم میں پہلوان کہلاتے ہیں۔ سینہ اکبھرا ہوا ہے، قبضے چڑھے ہیں، دیکھنے کو موٹے تازے، داؤ پیچ بھی خوب رداں، مگر اصلی بل بوتہ اُن میں بھی نہیں، اس پر ایک حکایت یاد آتی ہے کہ جن دنوں قلعہ آباد تھا تو سلاطین کو سوائے اوقات گزاری کے اور کوئی کام نہ تھا۔ مکے بیٹھے بیٹھے اُن کو ایسے ہی مشغلے سو جھتے تھے کہ ستار بجا رہے ہیں، یا بیڑیں لڑا رہے ہیں، یا شطرنج کھیل رہے ہیں یا اس کی دھن ہے کہ کوئی ایسے قسم کا کھانا پکوائے کہ کوئی پہچان نہ سکے۔ چنانچہ

ایک صاحبِ عالم کو پہلوانوں کی کشتی دیکھنے کا بہت شوق تھا۔ بہت سے پہلوانوں کے رات بے بندھے تھے اور انھوں نے ایسی ایسی جڑیں تیار کی تھیں کہ جواڑوں میں جا جا کر کشتیاں مارتے تھے۔ ایک صاحب کو یہ سوچھی کہ ان دنوں ولایتی میوہ فروش آئے ہوئے ہیں کسی ولایتی کو ایک پہلوان سے لڑوایا جائے۔ صاحبِ عالم اس ایجاد کو سن کر پھر کر گئے اور فرمایا: ”بھائی! اللہ تخت کی قسم ہے۔ کیا بات پیدا کی ہے۔ معمولی کشتیاں دیکھتے دیکھتے جی اکتا گیا، ولایتی کی کشتی میں مزہ تو خوب آئے گا۔ دیکھیں وہ پیچ کا کیا توڑ کر رہا ہے۔ داروغہ جی دنیا ان کو ایک دو سالہ۔ اور بھائی تم ہی اس کشتی کا اہتمام بھی کرنا اور میں حضور میں بھی عرض کرونگا۔ سرفراز فرمائیں گے۔“

صاحب - پیر و مرشد سرفراز فرمانا کیسا بہت مخطوظ ہوں گے، اور خانہ زاد نے جو جو کچھ عرض کیا ہے حرف حرف اُس کی نقدِ یق ہو جائے گی۔ سرکار کو تو معلوم ہے کہ جناب عالیہ کے آبِ خاصہ کی خدمتِ غلام کی خالہ جان کو ہے۔ وہ کل بھی کہتی تھیں کہ جناب بیگم صاحب بیٹھی تاش کھیل رہی تھیں۔ دیکھتے کیا ہیں کہ حضور والا تشریف لئے چلے آ رہے ہیں۔ جناب عالیہ کے ساتھ تخلیہ ہوا تو خالہ جان نے اپنے کانوں حضور کو سرکار کا نام لے کر فرماتے سنا کہ ساری ادائیں اور نگریب کی سی ہیں۔ سپاہیانہ مزاج واقع ہوا ہے۔ اور شوق بھی ہیں تو اس قسم کے کہ اگر موقع ملا تو یہ لڑکا انگریزوں سے ملک آباہی اُگلو کر رہیگا۔“

اتنا کہنا تھا کہ صاحبِ عالم نے بڑے دنگل کی تیاری کا حکم دیا اور مصاحبوں کی بن آئی۔ نہیں معلوم ظالموں نے کیا تدبیر کی کہ ایک اکھڑ

وحشی ولایتی کو کچھ دیکر شاہی پہلوان کے ساتھ لڑنے کو راضی کر لیا۔  
 ولایتی کو ہم نے بھی دیکھا تھا۔ سچ تو یہ ہے کہ مارے دہشت کے نظر  
 نہیں ٹھیرتی تھی۔ آدمی کاہے کو تھا امک دیو کا دیو تھا۔ بالوں کی لٹیں  
 کندھوں تک لٹکتی ہوئیں۔ میلے کثیف کپڑے چار چار پانچ پانچ گز سے  
 مست دُبنے کی سی بو، ایسی سخت کہ ناک نہ دی جائے۔ بیٹھ پرہینگ کا  
 مشکیزہ، ادھر جوتیوں سے اور ادھر مشکیزے سے چپڑ چپڑ کی آواز چلی  
 آئے۔ خونخوار آنکھیں، ڈراونی صورت، لوگ جو اُس کو بہلا پھسلا کر لائے  
 تھے۔ اُس کے گرد اگر دایسے معلوم ہوں جیسے بڑے آدمی کے آگے بیچے۔  
 اور یہاں اکھاڑے میں پہلوان پرے جھوم رہے تھے۔ کوئی دُڑ  
 پیل رہا ہے اور کوئی تین سواتین من کی جوڑی کے رومالی ہاتھ  
 اس خوبصورتی اور صفائی سے ہلار رہا ہے کہ سارے تماشائیوں کی ٹٹکی  
 اُس پر بندھی ہے۔ کوئی لیزم کی کثرت کر رہا ہے، کوئی بینٹھی کے  
 کرتب دکھا رہا ہے۔ رتنے میں غل ہوا کہ وہ پٹھان آیا۔ جوں اُس کو  
 لا کر اکھاڑے کے پاس کھڑا کیا اُس کا پھیلاؤ دیکھ کر پہلوانوں کا رنگ  
 فق ہوا۔ اب کسی کی ہمت نہیں پڑتی کہ موت کے مُونڈ میں جائے۔ اور  
 ولایتی ہے کہ زمین میں آلتی پالتی مارے ہینگ کے مشکیزے کا  
 گاؤنکیہ بنائے نظر حیرت و تعجب سے سب کو بیٹھا دیکھ رہا ہے۔ اور  
 ان پہلوانوں کو سمجھتا ہے کہ نوٹوں کا تماشاکر رہے ہیں۔ اکھاڑے کا  
 اُستاد اگر چہ تھا تو عمر سے اُترا ہوا مگر اُس کا بدن ایسا مرتب تھا اور  
 اُس کو ایسے ایسے داؤ گھات یاد تھے کہ یکایک کوئی اُس سے لڑنے کی ہانگیں  
 بھرتا تھا۔ مگر وہ خوب جانتا تھا۔

ع۔ فریبی چیزے دگر آماں چیزے دیگرت

اُس نے چُپکے سے صاحبِ عالم کے پاس جا کر عرض کیا کہ آج تک آپ کے اکھاڑے نے کسی سے نیچا نہیں دیکھا اور اُستاد کی برکت سے ہمارے یہاں کے پٹھے بھی اپنے وقت کے رستم و اسفندیار ہیں، لیکن سرکار راجرس چا تو کو قسانی کے بُندے سے بھڑاتے ہیں۔ ساری عمر کا ہم نے سرکار کا ٹمک کھایا۔ حکم کی تعمیل میں مجالِ عذر نہیں، پچھڑیں گے تو نہیں مگر اس کے بازو تو ملاحظہ کیجئے کہ کلائی دونوں ہاتھوں میں سمائی مشکل ہے۔ سرکار کو جان ہی یعنی منظور ہے تو بسم اللہ۔ اس کا دبوچا ہوا آدمی پھٹکا بھی تو نہیں کھانے کا۔ اونٹ کی پاڑ کو اس کی پکڑ سے کیا نسبت۔ صاحبِ عالم سمجھے تو سہی مگر سارے میں غل مچو اچکے تھے کس طرح کشتی کو ملتوی کر دیتے۔ بارے لوگوں نے ولایتی سے کہا کہ آغا ان لوگوں میں سے جس کے ساتھ تمھارا جی چاہے کشتی لڑو۔“

آغا۔ ہم سب کے ساتھ لڑے گا۔“

اب تو پہلوانوں کے دم میں دم آیا کہ خیر ایک کی دار و دو۔ اُستاد اور شاگرد سارے کا سارا اکھاڑا اکیلے کو لپٹ پڑا۔ جو جو داؤ پیچ یا دتھے سبھی نے تو چلائے، آغا ہیں کہ قطب از جانبی مُجبند۔ لوہے کی لاٹ کی طرح گرے ہوئے کھڑے ہیں۔ ان لوگوں نے نادانی یہ کہ آغا سے گٹھ گئے۔

اُس نے موقع پا ایک کو تو اس بغل میں دابا اور دوسرے کو دوسری بغل میں۔ اس نے تو اپنے نزدیک آہستہ ہی سے دبایا تھا۔ مگر اُن میں کا ایک تو آج تک کو ب لئے پھرتا ہے، اور دوسرا مدّتوں خون تھوکتا رہا۔ اب سُنا اچھا تو ہو گیا ہے مگر جاڑے کے دنوں میں مارے ہلسلیوں

کے درو کے بے چارے سے سانس نہیں لیا جاتا۔ خیر بنی آدم میں یہ ولایتی پٹھان تو اور ہی نسل کے ہیں اور اُن کی سی بات حاصل کرنی تو مشکل بلکہ محال ہے مگر اس کے عقلی دلائل موجود ہیں کہ اگر ہم اپنے طرز تمدن میں صفائی کے قاعدوں کی پوری پوری رعایت کریں اور جسمانی ریاضت کی عادت ڈالیں تو آئندہ کی نسلیں بہت بہتر ہو سکتی ہیں۔ یہ سچ ہے کہ ہم لوگ گرم ملک کے رہنے والے ٹھہرے۔ ہم کو خدا نے محنت کے لئے پیدا نہیں کیا اور نہ ہم سے محنت کا تحمل ہو سکتا ہے۔ لیکن اگر شائق محنت نہ ہو تو جس قدر برواشت کی جا سکتی ہے وہ بھی سود داکہ ایک دوا ہے۔ اور نہ پھر ہلدی لگے نہ پشکری۔ اور علی گڑھ کالج میں جو لڑکوں سے محنت لی جاتی ہے تو خدا خواستہ کچھ پتھر تھوڑا ہی ڈھلوائے جاتے، یا لکڑیاں تھوڑا ہی چروائی جاتی ہیں۔ یہی کو دیکھنا نہ دوڑ دھوپ، جس میں اُن کے اعضا چُست و چالاک رہیں۔ جس کو عادت نہیں اُس کو شروع شروع میں ذری سی محنت بھی ناگوار گزرتی ہے لیکن آہستہ آہستہ ایک حد اعتدال تک عادت ڈالی جائے تو آرام سے زیادہ اُس میں راحت ملتی ہے، جس کو یقین نہ ہو ہماری خاطر سے زیادہ نہیں ایک چلہ اس صلاح پر عمل کر کے دیکھے۔ کچھ فائدہ معلوم نہ ہو تبھی آلا ہنا دینا۔ لیکن لوگوں نے اس کو کچھ ایسا عیب سمجھ رکھا ہے کہ جہاں تک ہو سکتا ہے کوئی ہل کر اپنے ہاتھ سے پانی نہیں پینا چاہتا ہے۔ اور طالب علموں کے حق میں تو ایسی سختی ہے کہ گویا پڑھنے اور کھیلنے میں بیرہے اور اتنا نہیں سمجھتے کہ جس کے بدن میں توانائی نہیں اُس کے دماغ میں طاقت نہیں، دل میں قوت نہیں، عقل

میں تیزی نہیں، ذہن میں رسائی نہیں۔ کبھی دیکھا ہے روگی ماں باپ کی اولاد چو پچال تن درست؟ کہیں سنا ہے مَر جھانی ہوئی ٹہنی کے پتے ہرے بھرے شاداب؟ غرض سید صادق نے کھیل بھی کھیلے تھے مگر وہی کھیل جن سے مقصود تھی ریاضت اور تفریح اور وہ بھی قاعدے سے، اپنے ہم جماعتوں کے ساتھ۔ اُستادوں کے ساتھ، سرکاری عمدہ داروں کے ساتھ اس کو نہ یہاں کے کھیل آتے تھے اور نہ وہ ایسے جلسوں کو پسند کر سکتا تھا۔ پس حقیقت میں نہ وہ ہندوستانی سوسائٹی کے قابل تھا اور وہ ہندوستانی سوسائٹی اُس کے لائق۔ اُس کی طبیعت ڈھونڈھتی تھی وہی کالج کی صحبتیں، کہ پڑھنا ہے تو، اور باتیں ہیں تو، اور کھیل ہے تو تمام وقت کسی نہ کسی شغل میں مصروف ہے، اور شغل بھی مفید اور دل چسپ۔ تعلیم کی تعلیم اور تفریح کی تفریح۔ ہندوستانیوں میں اگر ایسے مذاق ہوتے تو یہ روز بد ہی کیوں پیش آتا۔ سید صادق کو معلوم تھا کہ طالبِ علمی کے بعد ہندوستانی سوسائٹی کو اور ٹھننا بچھونا بنا نا پڑے گا اور اسی غرض سے اُس نے خانہ داری کا تعلق پیدا کیا تھا، مگر یہ ایک تعلق سوسائٹی کا کام تو نہیں دے سکتا بلکہ اس کے ہوتے سوسائٹی کی ضرورت بڑھتی جاتی ہے۔ پس چارونا چار اُس کو لوگوں سے ملنا پڑتا تھا۔ آدمی کہاں تک کتاب دیکھے اور کب تک عورتوں کی طرح گھر کی چار دیواری میں بند رہے۔ وہی جیسے شہر میں سید صادق کو معدودے چند اپنے ہم خیال بھی کیوں نہیں مل سکتے تھے۔ آخر برسوں سے انگریزی تعلیم ہو رہی ہے اور یہ تو ممکن ہی نہیں کہ آدمی مشن اسکول میں نہ سہی کہیں بھی انگریزی پڑھے اور اُس کے خیالات بالکل ویسے کے ویسے ہی رہیں جیسے فی زمانہ



عام مسلمانوں کے ہیں۔ ہاں اتنا فرق ضرور ہے کہ بعض اپنے خیالات کو ظاہر نہیں کرتے یا اُن کو ظاہر کرنے کا موقع نہیں ملتا اور بعض بکھر پھریا ہوتے ہیں کہ جو اُن کے دل میں ہے وہی اُن کی زبان پر ہے۔ لیکن اتفاق سے سید صادق کو آتے کے ساتھ اُن ہی لوگوں سے سابقہ پڑا جن کو اُس کے سے خیالات چھو بھی نہیں گئے تھے۔ یہ تو کیونکر کہیں کہ سید صادق کو ہندوستانی سوسائٹی کا حال معلوم نہ تھا۔ وہ ہندوستانی سوسائٹی میں پیدا ہوا۔ ہندوستانی سوسائٹی میں اُس نے پرورش پائی اور وہ بھی ہندوستانیوں میں کا ایک ہندوستانی تھا مگر اُس نے ہوش سنبھالا اعلیٰ گدھ کالج میں۔ پس سوسائٹی کے متعلق اس کی معلومات بیشتر کتابی تھی کہ وہ اخبار میں، کتابوں میں، ہندوستانیوں کے حالات پڑھتا رہتا تھا۔ اب جو لوگوں سے ملا جلا تو جانا کہ جو کچھ جانتا تھا اُس کو واقعات سے اتنی بھی تو نسبت نہیں جتنی چھٹانک کو من سے۔ اُس کے خواب و خیال میں بھی نہ تھا کہ مسلمانوں نے مذہب کا یہ حال کر رکھا ہے کہ اُس میں اور دنیا میں اس طرح کا پیر ہے کہ دونوں جمع ہو ہی نہیں سکتے۔ خصوصاً انگریزی عملداری میں۔ خدا نے تو بندوں کی مصلحت اس میں سمجھی کہ انگریزوں کو وقت کا بادشاہ کر کے دنیاوی عزت اور دنیاوی دولت کی گنجائیاں اُن کے حوالے کر دیں کہ جس کو چاہیں دیں اور جس کو چاہیں نہ دیں۔ اور مسلمانوں کا حال یہ ہے کہ باوجودیکہ نصاریٰ اہل کتاب بھی ہیں۔ ان کے ساتھ کھانا پینا، عیسائی مذہب کی عورتوں سے نکاح کرنا، کہ دنیا میں میل جول اور دوستی ملاقات کے یہی طریقے ہیں۔ قرآن میں ان سب باتوں کی اجازت صاف

صاف موجود ہے۔ نصاریٰ کی مدح بھی ہے اور یہ بھی اپنی آنکھوں سے دیکھتے ہیں کہ امن اور انصاف اور آسائش اور آزادی، غرض ہر طرح کی راحت جیسی ان کی عملداری میں ہے نہ کبھی ہوئی اور نہ اب کسی دوسری عملداری میں ہے۔ باوجود ان سب باتوں کے مسلمان ہیں کہ ان کے سائے سے بھاگتے ہیں۔ ان کی زبان سے نفرت، ان کے کلام سے نفرت، ان کی وضع سے نفرت، ان کی طرز و ش سے نفرت۔ جس کا ضروری نتیجہ یہ ہے کہ مسلمان روز بروز مفلس اور ذلیل ہوتے چلے جاتے ہیں۔ جتنے ذریعے معاش کے دنیا میں ہیں اور ہو سکتے ہیں سبھی میں تو مسلمان دوسری قوموں سے پیٹتے ہیں۔ کیا نوکری، کیا تجارت کیا زمینداری، کیا دستکاری، کیا کچھ، کیا کچھ۔ اور جو دو چار نے اس لم کو سمجھا ہے اور اب پچھتاتے اور اپنی دنیاوی حالت درست کرنی چاہتے ہیں ان کو اپنے ہی بھائی بند چین نہیں لینے دیتے کہ دنیا کے پیچھے دین کو چھوڑ بیٹھے۔ عاقبت خراب کی، ان کا پانی پیٹا روا نہیں۔ ان سے رشتہ تاتا کر نادرست نہیں۔ اور جو لوگ اس طرح موٹے بھر بھر کے دوسروں کو بُرا کہتے ہیں، وہ اگر اپنے نفس کا احتساب کریں تو پائیں گے کہ ان ہی کے خیال کے مطابق دوسروں کی آنکھ میں ناخن ہے تو ان کی اپنی آنکھ میں ٹینٹ۔ دوسروں کو خارش ہے تو ان کو کوڑھ۔ دوسروں کو خفقان ہے تو ان کو جنون، اور جنون بھی مطبق۔ مگر خدائے دلوں پر مہر لگا دی ہے۔ ان کو دوسروں کے عیب دیکھنے سے فرصت نہیں کہ اپنے عیوب پر نظر کریں، اپنی نجات سے ایسے مطمئن ہیں کہ عشرہ مشرہ کو بھی ایسا اطمینان نصیب نہ ہوا ہو گا کیونکہ ہم دیکھتے ہیں کہ باوجود بشارت کے بھی

وہ لوگ مرتے دم تک خدا کی بے نیازی سے ڈرتے ہی رہے۔ اور ان کو شاید کبھی بھول کر بھی خیال نہیں آتا کہ ہم کو بھی خدا کے یہاں چل کر کچھ جواب دہی کرنی ہے۔ اصل میں تو کبر یا حسد یا طمع دنیا یا حُبِ جاہ یا اسی طرح کی کوئی اور خباثت باعث ہوتی ہے۔ اور امر بالمعروف اور نہی عن المنکر کا حیلہ بنا رکھا ہے۔ گویا تمام بندگانِ خدا کے اعمال کی باز پرس ان سے ہوتی ہے اور یہ خود مرفوع القلم ہیں نفسی نفسی کی پستی سے نکل مارے شیخی کے اُمتی اُمتی کی معراج پر جادوئے اور یہ نہ سمجھے کہ یہاں سے پاؤں پھسلا تو پھر اسفل السافلین سے ورے کہیں آدمی کا ٹھکانا ہی نہیں۔ اور اگر خدا نے دل ہی ایسا بنایا ہے کہ پیغمبری نہیں، محتسبی کی خدمت نہیں؟ مسلمان بھائی کی غلطی دیکھی نہیں جاتی تو خشونت کیوں؟ اور دل آزاری کس لئے، اور صاف صاف بات تو یہ ہے کہ جب اس کو پیشہ ٹھہرائیں اور معاش کے لئے اسی پردہ فرادے کر بیٹھیں تو بدگمانی نہ ہوتی ہو تو ہر دوسروں پر اثر ڈالنے کے لئے ضرور ہے۔ خلوص اور شائستگی غرض کے ہوتے اول تو خلوص ہو ہی کیوں، اور ہو تو آدمی فرشتہ ہے، ورنہ نیکی برباد گنہ لازم۔ غرض مذہب بھی عجب تماشے کی چیز ہے۔ اس کی عینک آنکھوں سے لگا لو تو دوسروں کے کش لئے اور شہتیر دکھائی دینے لگیں اور اپنے پہاڑ اول تو دکھائی ہی نہیں دیں گے اور دکھائی دیں گے بھی تورانی یا خشخاش۔ یا بہت غور سے دیکھو تو جیسے تل۔ کبر اور خود پسندی کو اگر درختِ فرض کریں تو مذہب سے بہتر اس کے لئے کوئی کھاؤ نہیں۔ اِدھر ڈالا اور اُدھر بھان متی کے درخت کی طرح پتے پھول پھل سب کچھ تیار موجود، مذہب ایجاد تو ہوا

بدی کی بیخ کنی کے لئے، افسوس ہے کہ اُس کو بدی کا پردہ دار بنایا جائے  
 تو اس کے یہ معنی ہوں گے کہ پولیس چوروں کا بھگانگی۔ مگر انسان کی  
 سرشت ہی اس طرح کی واقع ہوئی ہے کہ وہ اپنی بدی سے نہیں چوکتا۔  
 یہاں تک کہ مذہب میں بھی۔ مگر ایک دن آئے گا کہ اُس کی ساری  
 شرارتیں اس پر اور جن کو اپنے زعم میں دھوکا دے رہا ہے اُن پر  
 ظاہر ہوں گی۔ یَخَذُّ عَمُونَ اللّٰهُ وَالَّذِیْنَ اٰمَنُوْا مَا یَخَذُّ عَمُونَ اِلَّا  
 اَنْفُسُهُمْ وَمَا یَشْعُرُوْنَ۔ آدمی بھی ایک طرح کا سر بند لفافہ ہے۔  
 اور خدا نے اُس کو ایسی مضبوطی سے بند کیا ہے کہ دوسرے تو اُس کے اندر  
 کا حال کیا جان سکتے ہیں، یہ خود بھی اپنے دل کے کونے کھدروں سے  
 اچھی طرح واقف نہیں۔ مرے پیچھے یہ لفافہ کھولا جائیگا۔ اور اُس وقت  
 معلوم ہوگا کہ خط میں کیا لکھا ہے۔ اب تو جس کا جی چاہے لفافے کو خوشنما  
 بنا کر لوگوں کو گرویدہ کر لے مگر یہ لفافہ ہے کس دن کا۔ گھنسن کے میلے  
 ہوتے دیر بھی لگتی ہے اور یہ تو آج قبر میں رکھا اور تیسرے دن بھاڑا  
 پھوٹا۔

(تذریعہ)

لے اپنے نزدیک اللہ کو اور مسلمانوں کو دھوکا دیتے ہیں اور سوائے اپنے کسی کو دھوکا نہیں  
 دیتے اور اتنی بات بھی نہیں سمجھتے۔



# مرزا عبدالرحیم خان خاناں

(بچپن)

۹۹۲ء میں بیرم خاں کا بڑھا پا اقبال کی جوانی میں لہلہا رہا تھا۔ ہیروں کی مہم مار لی تھی، اکبر شکار کھیلتے لاہور کو چلے آتے تھے۔ جو نعمت بکبل کے سروں میں کسی نے آواز دی کہ بڑھا پے کے باغ میں رنگین پھول مبارک ہو۔ فتح کی خوشی میں یہ خوش خبری نیک شگون معلوم ہوئی۔ اس لئے بادشاہ نے جشن کیا۔ وزیر نے خزانے لٹائے اور اپنے بیگانے کو انعام و اکرام سے نالا مال کر دیا۔ بیرم خاں کو تو عالم جانتا ہے۔ ماں کا خاندان بھی معلوم کر لو کہ جمال خاں میواتی کی بیٹی، حسن خاں میواتی کی بھتیجی تھی۔ بڑی بہن بادشاہ کے محل میں تھی۔ چھوٹی وزیر کے حرم سرا میں۔ خالو بادشاہ نے خود عبدالرحیم نام رکھا۔ مبارک مولود کی ولادت خاص اُسی شہر لاہور میں ہوئی۔

یہ پھول قریب تین سال کے ناز و نعمت کی ہوا میں اقبال کے شبنم سے شاداب تھا۔ دفعۂ خزاں کی نحوست ایسی بگولہ بن کر لیٹی کہ اس کے گلشن کو جڑ سے اکھیڑ کر پھینک دیا اور گھاس پھوس کی طرح مدت تک رواں دواں کرتی رہی۔ کوئی نہ جانتا تھا کہ اس کا ٹھکانا بھی کہیں لگے گا یا نہیں۔ ہم کاغذوں کے دیکھنے والے ترس

کھاتے ہیں۔ - واسے بر حال اُس کے رشتہ داروں اور ہوا خواہ مک خوار کے ، جب اُس کی اور اپنی حالت کو یاد کرتے ہوں گے تو چھاتی پر سانپ لوٹ جاتے ہوں گے کہ کیا تھا اور کیا ہو گیا۔ مگر حق یہ ہے کہ ایسے ہی اونچے سے گرتے ہیں۔ جب اس قدر اونچے نیچے ہیں کہ دیکھنے والے تعجب کر کے کہتے ہیں ”یہ تارا کہاں سے نکل آیا؟“

خدا تر نوالہ دے ، یا سوکھا نکلڑا ، باپ کا ہاتھ بچوں کے رزق کا چمچہ ، بلکہ اُن کی قسمت کا پیانہ ہوتا ہے۔ جب بیرم خاں کے اقبال نے منہ پھیرا اور اکبر رقیبوں کی باتوں میں آکر دہلی میں آکن بیٹھا ، بیرم خاں اگرہ میں رہ گئے۔ یہیں سے نخست کا آغاز سمجھنا چاہئے۔ حال یہ تھا کہ رفین ساتھ چھوڑ چھوڑ کر دہلی چلے جاتے ہیں۔ عرضیاں جاتی ہیں تو اُٹے جواب آتے ہیں۔ عرض معروض کے لئے وکیل پہنچائے تو بند دربار کے طور بے طور۔ خبر آتی ہے تو وحشت ناک۔ بچہ معصوم ان رازوں کو نہ سمجھتا ہوگا مگر اتنا تو ضرور دیکھتا ہوگا کہ باپ کی مجلس میں رونق نہیں۔ وہ اُمرا اور درباریوں کی بھیڑ بھاڑ کیا ہو گئی؟ باپ کس فکر میں ہے کہ میری طرف دیکھتا نہیں؟

بیرم خاں بے چارہ کیا کرے کبھی بنگالہ کا ارادہ کرتا ہے کبھی گجرات کا کہ صبح کو چلا جائے۔ ادھر رستہ نہیں پاتا۔ راجپوتانہ کا رخ کرتا ہے۔ چند روز ادھر ادھر پھرتا ہے آخر پنجاب کو آتا ہے۔ کچا ساتھ ، اپنے حال کو سنبھالے کہ عیال و اطفال کو۔ آخر حرم سرا اور جواہر خانہ ، توشہ خانہ وغیرہ بہت سے لوازمات و اسباب کو بھٹنڈے میں چھوڑا اور آپ پنجاب میں آیا۔ بھٹنڈے کا حاکم ، اپنا نمک پروردہ ، خاک اٹھایا ہوا

تھا، ہاتھوں کا پالا ہوا، چھوٹے سے بڑا کر کے حکومت تک پہنچایا ہوا، اُس نے مال و عیال کو ضبط کر کے روانہ دربار کر دیا۔ وہی میں آ کر سب قید، اسباب خزانہ میں داخل، تین چار برس کا بچہ۔ روز کی پریشانی، اور بے سروسامانی، اور گھر والوں کی سرگردانی، روز سے شہر نے جنگل دیکھ کر حیران ہوتا ہو گا کہ کیا عالم ہے اور ہم کہاں ہیں؟ میری ہوا خوری کی سوار یوں اور سب کی دلدار یوں میں کیوں فرق آ گیا ہے۔ جو لوگ ہاتھوں کی جگہ آنکھوں پر لیتے تھے وہ کیا ہو گئے؟

اس حالت کی تصویر سے رونگٹے کھڑے ہوتے ہیں کہ باپ دربار سے رخصت ہو کر حج کو چلا گیا۔ گجرات پٹن پر ڈیرے ہیں، ابھی سورج جھلکتا ہے۔ شام قریب ہے۔ خیال یہ کہ اب خانخاناں آتا ہے، خبر آئی کہ وہ تو مارا گیا، اُس کے مرتے ہی فوج میں تلاطم مچ گیا، پل کے پل میں گھر بار افغانوں نے لوٹ لیا۔ کوئی گٹھری لئے جاتا ہے۔ کوئی صند و قچہ، کسی نے مسند گھسیٹ لی۔ کوئی بچھونا لے چلا، اُس بے کس مردے کے کپڑے تک اتار لئے۔ اُس بے جان کو کفن کون دے؟ کہ اپنی جان ہی کا ہوش نہیں۔ وہ تین برس کی جان کیا کرتا ہوگا؟ سہم کر رہ جاتا ہوگا۔ ماں کی گود میں دبک جاتا ہوگا۔ ڈرتا ہوگا۔ اتنا کے پاس چھپ جاتا ہوگا۔ افسوس وہ بیچارے کہاں چھپالیں؟ کہ آپ ہی چھپنے کی جگہ نہیں۔ آہی تیری پناہ! عجب وقت ہوگا۔ شام غریباں اُس شام کو کہتے ہیں۔ رات قیامت کی رات گزری ہوئی دن ہوا تو روز محشر، محمد امین دیوانہ اور زینور وغیرہ لشکروں کے لڑانے والے تھے۔ اس وقت کچھ بن نہ آئی تھی۔ پھر بھی ہزار رحمت کہ لئے

قافلہ کو سیمٹا ہے اور احمد آباد کو اڑے جاتے ہیں۔ موقع پاتے ہیں، تو پلٹ کر ایک ہاتھ مار جاتے ہیں۔

اس وقت پاشکستہ عورتوں کو، جن میں سلیمہ سلطان بیگم اور یہ تین برس کا بچہ بھی شامل ہے، لے نکلتا غنیمت ہے۔ گھیرے اب بھی دست بردار نہیں ہوئے۔ پیچھے پیچھے کوٹتے مارتے چلے آتے ہیں۔ معصوم بچہ سہما ہوا ادھر ادھر دیکھتا ہے اور رہ جاتا ہے۔ کون دلاسا دے؟ اور دے تو ہوتا کیا ہے؟ اُسی وہ وقت تو دشمن ہی کو نصیب کیجو۔ ان مصیبت زدوں نے لڑتے مرنے احمد آباد میں جا کر دم لیا۔ کئی دنوں میں گئے ہوئے حواس ٹھکانے آئے۔ صلاح ہوئی کہ دربار کے سوا پناہ نہیں ہے۔ پھر چلنا چاہئے۔ چنانچہ چار مہینے کے بعد ضروری سامان بہم پہنچا کر روانہ ہوئے۔ یہاں بھی خبر پہنچ گئی تھی۔ چغتائی دربار دلی اور اکبری عضو و کرم کے دریا میں لہرائی۔ اُن کے لئے فرمان بھیجا۔ و خائنوں کے مرنے کا رنج دالم اور اُن کی تباہی کا افسوس تھا۔ ساتھ ہی بڑے دلا سے اور دلداری کے ساتھ لکھا تھا کہ عبدالرحیم کو تسلی دو اور بڑی خبرداری دہوشیاری سے لے کر دربار میں حاضر ہو۔ یہ اطمینان کا تعویذ اُنھیں خا پنور میں ملا۔ بڑا سہارا ہو گیا۔ ہمت بندھ گئی اور حضور میں پہنچے۔

اس نئے قافلے کے واسطے وہ وقت عجیب مایوسی اور حیرانی کا عالم ہو گا۔ جبکہ بابا زہور سب تباہی زدوں کو لے کر آگرہ پہنچے ہوں گے۔ عورتوں کو محل میں اتارا ہو گا۔ اُس یتیم بچے کو جس کا باپ ایک دن دربار کا مالک تھا، بادشاہ کے سامنے لا کر چھوڑ دیا ہو گا۔ اندر شکستہ پائی



عورتوں کے دل دھکڑ دھکڑ، باہر اُس کے قدیمی نمک خوار دُعا میں کرتے ہونگے کہ اگلی باپ کی خدمتوں کو پیش نظر لائیو۔ آخری وقت کی باتوں کو دل سے بھلائیو۔ اس معصوم کے اور ہمارے حال پر مہربان رہیں۔ اگلی سارا دربار دشمنوں سے بھرا ہے، اس بن باپ کے بچے کا کوئی نہیں۔ ہماری زندگی اور آئندہ بہبودی کا سہارا کون ہے؟ اگر ہے تو اسی بچے کی جان ہے، تو ہی اسے پروان اور تو ہی اس بیل کو منڈھے چڑھائیگا۔

مُفتائی سلسلہ میں ان چند بادشاہوں کا حال خطابخشی کے معاملہ میں قابلِ تعریف ہے۔ دشمن بھی سامنے آتا تھا تو آنکھ جھپک جاتی تھی بلکہ اس کی جگہ خود شرمندہ ہو جاتے تھے۔ خطا کا ذکر نہ تھا۔ بھلا یہ تو بچہ معصوم تھا وہ بھی بیرم کا بیٹا۔ جس وقت سامنے لائے اکبر کی آنکھوں میں آنسو بھر آئے۔ گود میں اٹھالیا۔ اُس کے ٹوکروں کے لئے وظیفے اور تنخواہیں بیشِ قرار مقرر کیں، اور کہا کہ اس کے سامنے کوئی خانِ بابا کا ذکر نہ کرو۔ بچہ ہے دل کڑھے گا، بابا زنبور نے رو کر کہا کہ حضور یہ بار بار پوچھتے ہیں۔ راتوں کو چنک اُٹھتے ہیں، کہ کہاں گئے؟ اب تک کیوں نہیں آئے۔ اکبر نے کہا ”کہہ دیا کرو ج کو گئے ہیں۔ خانہ خدا میں پہنچ گئے۔“ بچہ ہے باتوں میں بہلا لیا کرو۔ دیکھو اسے ہر طرح خوش رکھو، اسے یہ نہ معلوم ہو کہ خانِ بابا سر پر نہیں۔ بابا زنبور۔ یہ ہمارا بیٹا ہے، اسے ہمارے پیش نظر رکھا کرو۔“

۹۶۹ ہجری میں یہ واجب الرحم بچہ دربار اکبری میں پہنچا تھا۔ اس کے باپ کے جانی دشمن اب ارکانِ دولت تھے۔ وہ یا ان کے

خوشامدی ہر وقت حضور میں رہتے تھے۔ اکثر ایسے تذکرے کرتے تھے جن سے بیرم خاں کی باتیں اکبر کو یاد آئیں، اور اس طرف سے کھٹک جائے۔ اکثر ان میں سے کھلم کھلا سمجھاتے تھے۔ لیکن اکبر کی نیک نیتی اور اس لڑکے کا اقبال تھا، کچھ بھی نہ ہوتا تھا۔ بلکہ غیروں کے دل میں ان باتوں سے رحم پیدا ہوتا تھا۔ اکبر اسے مرزا خاں کہا کرتا تھا۔ کہ ابتدائی ذکر میں اُسے اہل تاریخ اکثر مرزا خاں ہی لکھتے ہیں۔

ہو نہار لڑکا اکبری سایہ میں پرورش پانے لگا، اور بڑا ہو کر ایسا نکلا کہ مورخ اُس کی لیاقت علمی کی گواہی دیتے ہیں بلکہ علمیت سے زیادہ تیزی فکر اور قوت حافظہ کی تعریف لکھتے ہیں۔ علوم و فنون کی کیفیت اور اثنائے تحصیل اور حد تحصیل کی شرح کسی نے نہیں کھولی۔ قرینہ سے معلوم ہوتا ہے کہ اس نے ابتدائے عمر کو امیر زادوں کی طرح کھیل کود کر بے باور نہیں کیا۔ چونکہ جب بڑا ہوا تو علی کا قدر دان تھا۔ اہل تصنیف اور شعر اکو عزیز رکھتا تھا۔ خود بھی شاعر تھا۔ زبان عربی سے واقف تھا، اور بے تکلف بولتا تھا۔ زبان ترکی اور فارسی جو اس کے باپ دادا کی میراث تھی، اُسے جانے نہ دیا۔ حاضر جواب، لطیف گو، بڈلہ سنج بلبل ہزار داستان تھا۔ سنسکرت میں بھی اچھی لیاقت حاصل کی تھی۔ فن جنگ میں اعلیٰ درجہ کی قابلیت رکھتا تھا۔

اس کے باپ کے چند وفادار جان نثار ساتھ تھے۔ جو محبت کی زنجیروں سے جکڑے ہوئے تھے اور اپنی قسمتوں کو اس ہو نہار باقبال کے ہاتھ بیچے بیٹھے تھے۔ اس اُمید پر کہ اس کے ہاں مینہ برے گا تو ہمارے گھر میں بھی پرنا لے گریں گے۔ حرم سرا میں کچھ

شریف زادیاں اور پرستاریں تھیں جو وفاداری کے ساتھ بے کسی اور بے بسی کی چادروں میں لپٹی بیٹھی تھیں۔ حسرت و ارمان، اُمید و نا اُمیدی، اُن کے خیالوں میں ایک طلسمات بناتی تھی، ایک بگڑتی تھی۔ بادشاہی دربار خدائی عجائب خانہ تھا۔ امیر اور سردار کہ وہاں سے جواہر کی پتلیاں بن کر نکلتے تھے۔ اُس کے رفیق دیکھتے تھے اور رہ جاتے تھے۔ دل میں کہتے تھے، ایک دن اس کا باپ جس کو چاہتا تھا، اُسے جواہرات اور موتیوں میں چھپا دیتا تھا۔ کاش بیٹا ویسے انعاموں میں بھی شامل ہو جائے۔ اُس میں سب قدرت ہے۔ وہ چاہے تو پھر وہی تماشا دکھائے۔ دن، رات، صبح، شام، آدھی رات آسمان کی طرف ہاتھ تھکے، اور خُدا کی طرف دُمیان تھے۔ دل میں آمین آمین کہہ رہے تھے۔  
دربار اکبری۔ آزاد

## سیچ اور جھوٹ کا رزم نامہ

”اُردو سے جو محبت کرتا ہے اُسے اس کی بے مانگی کا احساس ضرور ہوتا ہے جسے اُس سے لگاؤ ہوتا ہے وہ یہی چاہتا ہے کہ اُس کی زبان جتنی زیادہ ترقی کرے اچھا ہے۔ اُردو پر جان دینے والوں اور اُسے بلندی اور ترقی کی شاہراہوں پر لگانے والوں میں حمید آزاد کا ایک بڑا حصہ ہے۔ اُنھوں نے اُردو میں جہاں بیسوں اعلیٰ معیار کی تنقیدی، ادبی، اور درسی کتابیں لکھیں وہاں اُنھیں یہ بھی خیل پیدا ہوا کہ مغرب کے بلند اور گہرے علوم کے جواہرات سے اُردو نثر

کے خزانے کو سجاوٹیں اور اس طرح سجاوٹیں کہ آنکھیں اور دل دونوں کو لذت حاصل ہو۔ مضامین بھی بلند اور سبق آموز ہوں اور طرز بیان بھی شیریں اور دل بُھانے والا، اس نیت سے آنکھوں نے بہت سے مضامین تخیل کے پیرائے میں لکھے۔ جو ظاہر تو رنگین تشبیہوں اور دلفریب استعاروں سے سجے ہوئے معلوم ہوتے ہیں، لیکن اُن کے اندر بلند اخلاقی نکات حل کئے گئے ہیں۔ اُن کے مضامین دو کتابوں کی شکل میں ایک جگہ شائع ہو چکے ہیں۔ نیرنگ خیال حصہ اول، اور نیرنگ خیال حصہ دوم۔ ان مضامین میں شاعرانہ دلفریبیاں بھی ہیں اور ناصحانہ نکات بھی۔ کام کی باتیں بھی ہیں اور دل بہلانے کا سامان بھی، دل کے سرور کا سرمایہ بھی ہے اور دماغ کی بلندی کے لئے ایک تازیانہ بھی۔

سچ اور جھوٹ کا رزم نامہ انہیں مضامین میں سے ایک ہے۔“  
 عہد قدیم کے مورخ لکھتے ہیں کہ اگلے زمانے میں فارس کے شرفاء اپنے بچوں کے لئے تین باتوں کی تعلیم میں بڑی کوشش کرتے تھے۔ شہ سواری۔ تیراندازی اور راست بازی۔ شہ سواری اور تیراندازی تو بے شک سہل آجاتی ہوگی مگر کیا اچھی بات ہوتی اگر ہمیں معلوم ہو جاتا کہ راست بازی کن کن طریقوں سے سکھاتے تھے اور کون سی سپہر تھی کہ جب دروغ دیوزاد آکر اُن کے دلوں پر شہنہ جادو مارتا تھا۔ تو یہ اُس چوٹ سے اس کی اوٹ میں بچ جاتے تھے۔

اس میں شک نہیں کہ دنیا بُری جگہ ہے، چند روزہ عمر میں بہت سی باتیں پیش آتی ہیں، جو اُس مُشتِ خاک کو اُس دیوِ آتش زاد کی اطاعت کے لئے مجبور کرتی ہیں۔ انسان سے اکثر ایسا جرم ہو جاتا ہے کہ اگر قبولے

تو مرنا پڑتا ہے ، ناچار مکرنا پڑتا ہے ۔ کبھی ابلہ فریبی کر کے جاہلوں کو پھنساتا ہے ، جب لقمہٴ رزق پاتا ہے ۔ اس کے علاوہ بہت مزے دُنیا کے ہیں کہ مکر و دغا اُن کی چاٹ لگاتی ہے ، اور جزوی جزوی خطائیں ہو جاتی ہیں جن سے مکر تے بن آتی ہے ۔ غرض بہت کم انسان ہوں گے جن میں یہ حوصلہ و استقلال ہو کہ راستی کے راستہ میں ہر دم ثابت قدم ہی رہیں ۔

یہ بھی یاد رہے کہ انسان کے سچ بولنے کے لئے مُسنے والے بھی ضرور ہیں ۔ کیونکہ خوشامد جس کی دکان میں آج موتی برس رہے ہیں ۔ اس سے زیادہ جھوٹ کیا ہوگا اور کون ہے جو اس قید کا زنجیری نہیں ؟ ڈرپوک بے چارہ ڈر کا مارا خوشامد کرتا ہے ، تابعدار اُمید کا بھوکا آقا کو خوش کر کے پیٹ بھرتا ہے ۔ دوست محبت کا بندہ ہے ،

اپنے دوست کے دل میں اسی سے گھر کرتا ہے ۔ بہت سے ایسے بھی ہیں کہ نہ غلام ہیں نہ ڈرپوک ۔ اُنھیں باتوں باتوں ہی میں خوش کر دینے کا شوق ہے ۔ اس طرح جب جلسوں میں گدھوں کے دعوے بُل ڈاگ کی آواز سے کئی میدان آگے بھل جاتے ہیں ، اُن میں وہ لوگ بھی ہوتے ہیں ، جنہیں کچھ اُمید ، کچھ ڈر ، کچھ مروت سے غرض چار دنا چار ، کبھی ان کے ساتھ ، کبھی اُن کے ساتھ ، کبھی پیچھے پیچھے دوڑنا پڑتا ہے ۔ آج کل تو یہ حال ہے کہ جھوٹ کی عملداری دور دور تک پھیل گئی ہے ، بلکہ جن صاحب تمیزوں کو قوت عقلی جھوٹ بولنے دیتی اور خود اس مُردار سے متنفر ہیں ، وہ بھی اسی کے حامی ہو کر اوروں کے اخلاق خراب کرتے ہیں ۔

سچ کا عجیب حال ہے کہ اتنا تو اچھا ہے مگر پھر بھی لوگ اُسے ہر وقت اچھا نہیں سمجھتے۔ چنانچہ جب کسی شے پر دل آجاتا ہے اور سچ اُس کے برخلاف ہوتا ہے تو اُس وقت سچ سے زیادہ کوئی بُرا ہی نہیں معلوم ہوتا۔ اصل یہ ہے کہ حضرت انسان کو حقیقت اور واقفیت سے کچھ غرض نہیں، جس چیز کو جی نہیں چاہتا اُس کا جانا بھی نہیں چاہتے۔ جو بات پسند نہیں آتی اُس کا ذکر بھی نہیں سُنتے۔ اس کان سُنتے ہیں اُس کان نکال دیتے ہیں۔

حکیموں نے جھوٹ سے متفرق ہونے کی بہت سی تدبیریں نکالی ہیں۔ جس طرح بچوں کو کڑوی دوا مٹھائی میں ملا کر کھلاتے ہیں، اُسی طرح انواع و اقسام کے رنگوں میں اُس کی نصیحتیں ہیں، تاکہ لوگ اُسے ہنستے کھیلتے چھوڑ دیں۔

واضح ہو کہ ملکہ صداقت زمانی، سلطان آسمانی، کی بیٹی تھی جو کہ ملکہ دانش خاتون، کے پیٹ سے پیدا ہوئی تھی۔ جب ملکہ موصوفہ نے ہوش سنبھالا تو اول تعلیم و تربیت، کے سپرد ہوئی۔ جب اُنھوں نے اِس کی پرورش میں اپنا حق ادا کر لیا تو باپ کے دربار میں سلام کو حاضر ہوئی۔ اِسے نیکی و نیک ذاتی کے ساتھ خوبوں اور مجموعیوں کے زیور سے آراستہ دیکھ کر سب نے صدق دل سے تعریف کی۔ عُزت دوام، کا تاج مرصع سر پر رکھا گیا، اور حکم ہوا کہ جاؤ اولادِ آدم میں اپنا نور پھیلاؤ۔ عالمِ سفلی، میں دروغ دیوزاد، ایک سفیلے نابکار بھٹاکہ، 'حمق تیرہ دماغ، اُس کا باپ تھا اور ہوس ہوا پرست، اُس کی ماں تھی۔ اگرچہ اُسے دربار میں آنے کی اجازت نہ تھی، مگر جب

کسی تفریح کی صحبت میں متسخر اور ظرافت، کے بھانڈا آیا کرتے تھے تو ان کی سنگت میں وہ بھی آجاتا تھا۔ اتفاقاً اُس دن وہ بھی آیا ہوا تھا اور بادشاہ کو ایسا خوش کیا تھا کہ اُسے ملبوس خاص کا خلعت مل گیا تھا۔ یہ منافق دل میں سلطان آسمانی، سے سخت عداوت رکھتا تھا۔ 'ملکہ' کی قدر و منزلت دیکھ کر اُسے حسد کی آگ نے بھڑکایا۔ چنانچہ وہاں سے چپ چاپ تے نکلا اور 'ملکہ' کے عمل میں خلل ڈالنے کو ساتھ ساتھ روانہ ہوا۔ جب یہ دو دعویدار نئے ملک اور نئی رعیت کے تسخیر کرنے کو اُٹھے تو چونکہ بزرگان آسمانی کو ان کی دشمنی کی بنیاد ابتدا سے معلوم تھی، سب کی آنکھیں ادھر لگ گئیں کہ دیکھیں ان کی لڑائی کا انجام کیا ہو۔

سچ، کے زور و طاقت کو کون نہیں جانتا؟ چنانچہ 'ملکہ' صداقت کو بھی حقیقت کے دعوے تھے۔ اُٹھی، اور اپنے زور میں بھری ہوئی اُٹھی۔ اسی واسطے بلند اُٹھی اکیلی آئی، اور کسی کی مدد ساتھ نہ لائی۔ ہاں آگے آگے، فتح و اقبال، نور کا غبار اُڑاتے آتے تھے، اور پیچھے پیچھے اوراک، پر پرواز تھا۔ مگر صاف معلوم ہوتا تھا کہ تابع ہے، شریک نہیں، 'ملکہ' کی شان شاہانہ تھی اور دبیدہ خسروانہ تھا۔ اگرچہ آہستہ آہستہ آتی تھی، مگر استقلال رکاب پکڑے تھا، اور جو قدم اُٹھتا تھا، دس قدم آگے پڑتا نظر آتا تھا۔ ساتھ اس کے جب ایک دفعہ جم جاتا تھا تو انسان کیا فرشتہ سے بھی نہ ہٹ سکتا تھا۔

'دردغ دیوزاد، بہروپ بدلنے میں طاق تھا۔' 'ملکہ' کی ہر بات کی نقل کرتا تھا، اور نئے نئے سوانگ بھرتا تھا، تو بھی وضع اُس کی گھبرائی ہوئی معلوم ہوتی تھی۔ دنیا کی ہوا و ہوس، ہزاروں رسالے

اور پٹنیں لئے اُس کے ساتھ تھیں اور چونکہ یہ اُن کی مدد کا محتاج تھا، اسی لہجے کا مارا کمزور، تا بعد ازاں کی طرح اُن کا حکم اٹھاتا تھا۔ ساری حرکتیں اُس کی بے معنی تھیں اور کام بھی اُلٹ پلٹ، بے اوسان تھے کیونکہ اُسے استقلال، ادھر نہ تھا، اپنی شعبہ بازی اور نیرنگ سازی سے قہیاب تو جلد ہو جاتا تھا مگر تھم نہ سکتا تھا۔ ہوا دہوس اُس کے یار وفادار تھے اور کچھ تھے تو وہی سنبھالے رہتے تھے۔

کبھی کبھی ایسا بھی ہو جاتا تھا کہ دونوں کا آمناسا منا ہو کر سخت لڑائی آپڑتی تھی۔ اُس وقت دروغ دیوزاد، اپنی دھوم دھام بڑھانے کے لئے سر پہ بادل کا دھواں دھار بگڑ پلٹ لیتا تھا۔ لاف و گزاف، کوا حکم دیتا کہ شیخی و نمود، کے ساتھ آگے جا کر غل مچانا شروع کر دو، ساتھ ہی دغا کو اشارہ کر دیتا تھا کہ گھات لگا کر بیٹھ جاؤ۔ دائیں ہاتھ میں طراری کی تلوار، بائیں میں بے حیائی کی ڈھال ہوتی تھی، غلط نما، تیروں کا ترکش آویزاں ہوتا تھا۔ ہوا دہوس، دائیں بائیں دوڑتے پھرتے تھے۔ دل کی ہسٹ و ہرمی، بات کی تیج، پیچھے سے زور لگاتے تھے۔

غرض کبھی مقابلہ کرتا تھا۔ تو ان زوروں کے بھروسے پر کرتا تھا۔ اور باوجود اس کے ہمیشہ یہی چاہتا تھا کہ دُور دُور سے لڑائی ہو۔ میدان میں آتے ہی تیروں کی بوجھار کر دیتا تھا۔ مگر وہ بھی بادِ ہوائی، اُنکل پچو، بے ٹھکانے ہوتے تھے، خود ایک جگہ پر نہ ٹھہرتا تھا۔ دم بہ دم جگہ بدلتا تھا، کیونکہ حق کی کمان سے جب تیر نظر اس کی طرف سر ہوتا تھا، تو جھٹٹ مار جاتا تھا، ملکہ کے ہاتھ میں اگر چہ باپ کی کرک بیل کی تلوار نہ تھی مگر تو بھی چہرہ ہیبت ناک تھا اور رعب خدا داد، کا خود سر پہ دھرا تھا جب



معرکہ مارکر، ملکہ فتح یاب ہوتی تھی تو شکست نصیب اپنے تیروں کا  
ترکش پھینک، بے حیائی کی دھال منہ پر لئے ہوا دھوس کی بھیڑ میں  
جا کر چھپ جاتا تھا۔ نشان لشکر گر پڑتا تھا اور لوگ پھیرا پکڑے زمین پر  
گھسیٹتے پھرتے تھے۔

’ملکہ صداقت زمانی، کبھی کبھی زخمی بھی ہوتی تھی، مگر سانچ کو آئینج  
نہیں۔ زخم جلد بھرتے تھے، اور جھوٹا نابکار جب زخم کھاتا تھا تو ایسے  
سرٹتے تھے کہ اوردوں میں بھی دبا پھیلا دیتے تھے، مگر ذرا انگور بندھے اور <sup>سج</sup> <sup>کھٹنا</sup>  
پھر میدان میں اُن کو داء۔

’دروغ دیوزاد‘ نے تھوڑے ہی تجربے میں معلوم کر لیا تھا کہ بڑائی اور  
دائائی کا پردہ اسی میں ہے کہ ایک جگہ نہ کٹھڑوں، اس لئے دھوکہ بازی،  
اور شبہ کاری، کو حکم دیا کہ ہمارے چلنے پھرنے کے لئے ایک سڑک  
تیار کرو، مگر اس طرح کے ایچ پیچ اور ہیر پھیر دے کر بناؤ کہ شاہراہ صلاقت  
جو خط مستقیم میں ہے اُس سے کہیں نہ ٹکرائے۔ چنانچہ جب اس نابکار  
پر کوئی حملہ کرتا تھا تو اسی رستے سے، جدھر چاہتا تھا ٹکل جاتا تھا اور جدھر  
سے چاہتا تھا، پھر اُن موجود ہوتا تھا۔

ان رستوں سے اُس نے ساری دنیا پر حملے کرنے شروع کر دیے۔ رستوں  
اور بادشاہت اپنی تمام عالم میں پھیلا کر، دروغ شاہ، دیوزاد کا لقب  
اختیار کیا۔ جہاں جہاں فتح پاتا تھا، ہوا دھوس، کو اپنا نائب چھوڑتا  
اور آپ فوراً کھسک جاتا، وہ اس فرمان روائی سے بہت خوش ہوتے

تھے، اور جب ملکہ کا لشکر آتا تھا تو بڑی گھاتوں سے مقابلے کرتے تھے۔ جھوٹی قسموں کی ایک لمبی زنجیر بنائی تھی، سب اپنی کمزریوں میں جکڑ لیتے تھے کہ ہرگز ایک دوسرے کا ساتھ نہ چھوڑیں گے۔ مگر سچ کے سامنے جھوٹ کے پاؤں کہاں؟ لڑتے تھے، اور متابعت کر کے ہٹتے تھے۔ پھر ادھر ملکہ نے منہ پھیرا دھربانی ہو گئے۔ ملکہ جب آسمان سے نازل ہوئی تھی تو سمجھتی تھی کہ بنی آدم میرے آنے سے خوش ہوں گے، جو بات سنیں گے، اُسے مانیں گے، اور حکومت میری تمام عالم میں پھیل کر مستقل ہو جائے گی۔ مگر یہاں دیکھا کہ گزارہ بھی مشکل ہے، لوگ ہٹ دھرمی کے بندے ہیں اور ہوا دہوس، کے غلام ہیں۔ اس میں شک بھی نہیں کہ ملکہ کی حکومت آگے بڑھتی تھی مگر بہت تھوڑی تھوڑی۔ اس پر بھی یہ دشواری تھی، ذرا اس طرف سے ہٹی اور پھر بد عملی ہو گئی، کیونکہ ہوا دہوس، جھٹ بغاوت کا نقارہ بجا، دشمن کے زیرِ علم جان بوجھتے تھے، ہر چند ملکہ صداقت زمانی، ان باتوں سے کچھ دبتی نہ تھی، کیونکہ اس کا ذرہ کسی کے بس کا نہ تھا، مگر جب بار بار ایسے پاجی کینے کو اپنے مقابلے پر دیکھتی تھی اور اس میں سوائے کروفریب اور کمزوری بے ہمتی کے اصدالت و شجاعت کے نام نہ پاتی تھی تو گھٹتی تھی، اور دل ہی دل میں تیج و تاب کھاتی تھی۔ جب سب طرح سے ناامید ہوئی تو غصہ ہو کر اپنے باپ سلطان آسمانی، کو لکھا کہ مجھے اپنے پاس بلا لیجئے۔ دُنیا کے لوگ اس شیطان کے تابع ہو کر جن بلاؤں میں خوش ہیں، اُنھیں میں رہا کریں۔ اپنے کئے کی سزا آپ پالیں گے۔ سلطان آسمانی، اگرچہ اس عرضی کو پڑھ کر بہت غما ہوا، مگر پھر بھی کوتاہ اندیشوں کے حال پر ترس کھایا اور سمجھا کہ اگر سچ، کا قدم

دنیا سے اُٹھا تو جہان اندھیرا، اور تمام عالم تہ و بالا ہو جائے گا چنانچہ اس خیال سے اس کی عرض نامنظور کی۔ ساتھ اس کے یہ بھی گوارا نہ ہوا کہ میرے جگر کا ٹکڑا جھوٹے بد اصولوں کے ہاتھوں یوں مصیبت میں گرفتار رہے۔ اُسی وقت عالم بالا کے پاک نمادوں کو جمع کر کے ایک انجمن منعقد کی۔ اُس میں دو امر تنقیح طلب قرار پائے۔

(۱) کیا سبب ہے کہ ملکہ کی کارروائی اور فرمانروائی دنیا میں ہر دل عزیز

نہیں ؟

(۲) کیا تدبیر ہے جس سے اُس کے آئین حکومت کو جلد اہل عالم میں


رسائی ہو، اور اُسے بھی ان تکلیفوں سے رہائی ہو ؟

کیٹی میں یہ بات کھلی کہ درحقیقت ملکہ کی طبیعت میں ذرا سختی ہے اور کارروائی میں تلخی ہے صدر انجمن نے اتفاق رائے کر کے اس قدر زیادہ کہا کہ ملکہ کے دماغ میں اپنی حقیقت کے دعووں کا دھواں اس قدر بھرا ہے کہ وہ ہمیشہ ریل گاڑی کی طرح سیدھے خط میں چل کر کامیابی چاہتی ہے جس کا زور طبیعتوں کو سخت، اور دھواں آنکھوں کو کرٹوا معلوم ہوتا ہے بعض اوقات لوگوں کو اُس کی راستی سے نقصان اُٹھانے پڑتے ہیں، کبھی ایسے فساد اُٹھ کھڑے ہوتے ہیں جن کا سنبھالنا مشکل ہو جاتا ہے۔ اور یہ زمانہ ایسا ہے کہ دور اندیشی اور صلاح وقت کے بغیر کام نہیں چلتا۔ پس اُسے چاہئے کہ جس طرح ہو سکے اپنی تلخی اور سختی کی اصلاح کرے۔ جب تک یہ نہ ہوگا لوگ اُس کی حکومت کو رغبت سے قبول نہ کریں گے، کیونکہ دیو دروغ، کی حکومت کا ڈھنگ بالکل اُس کے برخلاف ہے۔ اول تو اُس میں ناروغ البالی بہت ہے اور جو لوگ اُس کی رعایا میں داخل ہو جاتے ہیں اُنھیں سوائے

عیش و آرام کے دنیا کی کسی بات سے خبر نہیں ہوتی۔ دوسرے وہ خود بہرہ وینا ہے۔ جو صورت سب کو بھائے وہی روپ بھر لیتا ہے اور اوروں کی مرضی کا جامہ پہنے رہتا ہے۔ “غرض اہل انجمن نے صلح کر کے ملکہ کے طرز لباس بدلنے کی تجویز کی۔ چنانچہ ایک دیساہی ڈھیلا ڈھالا جامہ تیار کیا جیسا کہ جھوٹ پہنا کرتا تھا، اور وہ پہن کر لوگوں کو جُل دیا کرتا تھا۔ اس جامہ کا مصلحت زمانہ، نام ہوا۔ چنانچہ اس خلعت کو زیب بدن کر کے ملکہ پھر ملک گیری کو اٹھی۔ جس ملک میں پہنچتی اور آگے کو رستہ مانگتی۔ ”ہوا وہوس، حاکم وہاں کے، اُسے دروغ شاہ دیوزاد، سمجھ کر آتے اور شہر کی کنجیاں تذر گزرا تے۔ ادھر اس کا دخل ہوا ادھر ادراک، آیا اور جھٹ وہ جامہ اُتار لیا۔ جامہ کے اُترتے ہی اُس کی اصلی روشنی اور ذاتی حُسن و جمال پھر چمک کر نکل آیا۔

چنانچہ اب یہی وقت آ گیا ہے۔ یعنی جھوٹ اپنی سیاہی کو ایسا رنگ آمیزی کر کے پھیلاتا ہے کہ سچ کی روشنی کو لوگ اپنی آنکھوں کے لئے مُضر سمجھنے لگے ہیں۔ اگر سچ کہیں پہنچ کر اپنا نور پھیلاتا چاہتا ہے تو پہلے جھوٹ سے کچھ زرق برق کپڑے مانگ تا نگ کر لاتا ہے۔ جب تبدیل لباس کر کے وہاں جا پہنچتا ہے تو وہ لغافہ اُتار کر پھینک دیتا ہے، پھر اپنا اصلی نور پھیلاتا ہے کہ جھوٹ کی قلعی کھل جاتی ہے۔

محمد حسین آزاد



مولانا الطاف حسین حالی پانی پتی

## تجارت کا اثر عقل اور اخلاق پر

[ حالی اردو میں ایک بلند پایہ نقاد اور مجدد اردو شاعری کے

ایک بہت بڑے پیش رو کی حیثیت سے مشہور ہیں۔ اُن کی نظم اور نثر کی متعدد مشہور تصانیف کے علاوہ اُن کے وہ مضامین بھی بے حد قابلِ قدر ہیں جو انھوں نے وقتاً فوقتاً مختلف رسالوں اور اخباروں کے لئے لکھے۔ کچھ عرصہ ہوا مولانا وحید الدین سلیم مرحوم نے اُن کے چند مضامین ایک جگہ جمع کر کے چھپوادیئے تھے، لیکن اب انجمن ترقی اردو کی طرف سے اُن کے ادبی۔ تنقیدی۔ اصلاحی اور دوسرے مضامین کے دو مجموعے شائع ہوئے ہیں جن میں اُن کے قریب قریب سب مضامین موجود ہیں۔ یہ مضمون پہلے حصے میں شامل ہے اور اصل میں محمدن اینگلو اورینٹل کالج میگزین میں شائع ہو چکا ہے۔ اس کے چند درمیانی حصے اس جگہ حذت کر دئے گئے ہیں ]

جس طرح بڑے بڑے کامیاب تاجر نوکری کو نہایت حقارت کی نظر سے دیکھتے ہیں، اور اُس کو ایک ادنیٰ درجے کی غلامی اور آزادی کی برباد کرنے والی سمجھتے ہیں، اُسی طرح وہ لوگ جنھوں نے علم و فضل یا مناصب و خدمات کی وجہ سے امتیاز حاصل کیا ہے۔ بیوپار اور دوکانداری کو قوائے ذہنی اور عقل و اخلاق کے حق میں نہایت مضر بتاتے ہیں۔ مگر حق یہ ہے کہ تجارت میں ہمیشہ وہی لوگ کامیاب ہوئے ہیں اور ہوتے ہیں جن کے اخلاق درست اور عقل سلیم ہوتی ہے۔ ایک لائق مصنف لکھتا ہے :-

” تجارت کے برابر کوئی چیز انسان کے اخلاق کی کسوٹی نہیں ہے۔

ایک عالم جو محض کتابوں کے مطالعہ اور فلسفیانہ استدلال و احتجاج میں رات دن مصروف رہتا ہے، وہ خود نہیں جانتا کہ میں کیا چیز ہوں؟ اگر وہ اپنی حقیقت سے آگاہ ہوتا اور اپنی عقل اور اخلاق کی آزمائش کرنی چاہتا ہے تو اُس کو چاہئے کہ بازار میں قدم رنجہ کرے، تب اُس کو بہت جلد معلوم ہو جائے گا کہ وہ دانشمند اور نیک آدمی ہے یا احمق اور شریر النفس۔ اُس کی کامیابی اور ناکامی خود اُس کو اپنی حقیقت سے خبردار کر دے گی۔“

پس جو قوم تجارت سے کچھ تعلق نہیں رکھتی اُس کے کسی فرد کی نسبت قطعی طور پر یہ نہیں کہا جاسکتا کہ وہ دانشمند یا نیک نہاد ہے یا احمق اور بد نہاد۔

Conscience  
ضمیر

اگرچہ تاجر ہمیشہ مذہب یا کائنات کی ہدایت سے اپنے اخلاق کی اصلاح نہیں کرتا بلکہ وہ اپنی کامیابی اسی میں سمجھتا ہے کہ اُس کی دیانتداری، خوش معاملگی، اور راست بازی پر لوگوں کو اعتماد ہو۔ لیکن جیسا کہ خصائل انسانی کا خاصہ ہے، رفتہ رفتہ یہ خصلتیں جو اُس نے یہ ضرورت اختیار کی تھیں، اُس کی طبیعت ثانی بن جاتی ہیں۔

یہ کہنا کہ تجارت قوائے عقلیہ کے حق میں مضر ہے واقع کے بالکل خلاف ہے۔ جس قدر تاجر کو اپنی عقل و تدبیر سے کام لینے کی ضرورت ہوتی ہے، ایسی اور کسی پیشہ والے کو نہیں ہوتی۔

محکم دلائل سے مزین و متنوع و منفرد موضوعات پر مشتمل مفت آن لائن مکتبہ

ٹوکری پیشہ کو اپنی ٹوکری پر قائم رہنے یا ترقی کرنے کے لئے صرف اپنے معمولی فرائض ادا کرنے کی ضرورت ہے، اور کسان کی جو کامیابی فقط اُس کی محنت، بخت و اتفاق پر موقوف ہے، مگر تاجر کو باوجود اُن تمام فرائض کے جو ایک سچے تاجر کو ادا کرنے ضرور ہیں ہر وقت عقل سے مشورہ لینے اور ایک شطرنج بازی کی طرح ہنر سے چال چلنے کی ضرورت ہوتی ہے۔ وہ ہر وقت زمانے کے تیز دیکھتا اور پبلک کے دل ٹٹولتا رہتا ہے۔

اب اس کی  
پہلی بات  
اب اس کی

ایک وقت اُس کو قرض لے کر کام چلانا بہت مفید پڑتا ہے مگر دوسرے وقت قرضے کی بدولت اُس کو نقصان عظیم اٹھانا پڑتا ہے۔ اُس کو اپنے گاہکوں کی نسبت فیصلہ کرنا پڑتا ہے کہ کن کو نقد سودا دینا چاہئے اور کن کو ادھار پر؟

کبھی نہایت قلیل فائدے پر بلکہ برابر سراسر مال فروخت کر ڈالنا اُس کے حق میں مفید ہوتا ہے اور کبھی اُس کے فروخت کرنے میں جس قدر زیادہ دیر ہوتی جاتی ہے اُسی قدر اُس کی قیمت بڑھتی جاتی ہے۔

اکثر اوقات اُس کو فائدہ کثیر کے لالچ میں راست بازی کے خلاف عمل درآمد کرنے کی ترغیب ہوتی ہے، مگر اُسی کے ساتھ اس بات کا بھی خوف دامگیر ہوتا ہے کہ اگر یہ راز کھل گیا تو پھر اعتبار نہ رہے گا۔ ۱۱

غرض کہ اس قسم کی بے شمار حالتیں جن میں انسان متروک ہوتا ہے کہ کونسی حالت اختیار کی جائے، تاجر کو قدم قدم پر پیش



آتی ہیں۔ اور اُس کو عقل و تدبیر سے کام لینے اور کامل غور و فکر کرنے پر مجبور کرتی ہیں اور اس طرح تاجر کی عقل معاش روز بروز جلا پاتی جاتی ہے۔

نوکری پیشہ یا کاشتکار کو اس قسم کے مرحلے بہت کم پیش آتے ہیں۔ یہ لوگ معمولی قواعد کی شارع عام پر آنکھیں بند کئے چلے جاتے ہیں۔ نوکری پیشہ اگر اپنے فرائض دیانت اور محنت کے ساتھ انجام دیتا ہے تو اُس کو اس بات کا مطلق اندیشہ نہیں کہ میری وجہ معین میں کچھ کمی ہو جائے گی۔

کاشتکار کی کامیابی زیادہ تر آسمانی مدد پر منحصر ہے، جس میں انسانی عقل و تدبیر کو کچھ دخل نہیں۔

اس لئے پہلا عدم ضرورت کے سبب اور دوسرا عدم قدرت کے سبب عقل اور تدبیر سے بہت کم کام لیتا ہے۔

مگر تاجر خوب جانتا ہے کہ ذرا اچال چوکا اور مصیبت میں گرفتار ہوا۔ اس وجہ سے اُس کو نہایت پھونک پھونک کر قدم رکھنا پڑتا ہے۔

یہی وجہ ہے کہ جو قوم تجارت سے کچھ تعلق نہیں رکھتی اور نوکری کے سوا کسی اور ذریعہ سے معاش پیدا نہیں کرتی، چند نسلوں کے بعد

اُن میں تدبیر معاش کا مادہ باقی نہیں رہتا۔ کیونکہ جس طرح کسی عضو کے معطل و بیکار رکھنے سے اُس کی قوت زائل ہو جاتی ہے اور اُس میں

سکت باقی نہیں رہتی اُسی طرح قوائے ذہنیہ سے جب کچھ کام نہیں

لیا جاتا تو بالکل ازکار رفتہ ہو جاتے ہیں۔ اگرچہ یہ ممکن ہے کہ اس

قوم میں مستثنیٰ مثالیں ایسے اشخاص کی پائی جائیں جو اعلیٰ درجہ

کی عقل معاش رکھتے ہوں۔ لیکن ایسے مستثنیات سے قلعہ مکلیہ نہیں  
ٹوٹ سکتا۔

جس طرح تجارت سے عقل معاش ترقی پاتی ہے اسی طرح عمدہ  
اخلاق اور نیک خصلتیں صرف تجارت ہی کے ذریعے سے تمام قوم میں  
شائع ہوتی ہیں۔ جُز رسی اور کفایت شعاری، جس کے بغیر کسی خاندان  
بلکہ کسی قوم کا وقار دُنیا میں نہیں رہ سکتا، صرف تجارت ہی کی  
بدولت تمام قوم میں سہرایت کرتی ہے۔ اگرچہ ممکن ہے کہ ہر ایک قوم میں  
خواہ وہ قوم تجارت پیشہ ہو اور خواہ لوگر نی پیشہ، کچھ افراد جُز رسی اور  
کفایت شعاری کے ساتھ موصوف پائے جائیں، لیکن ہمارے نزدیک  
کوئی قوم عام طور پر جُز ورس اور کفایت شعار نہیں ہو سکتی جب تک کہ  
عام طور پر اُس میں تجارت شائع نہ ہو۔

تجارت کے اصول جن کی پابندی کرنی تاجر کو لازم ہوتی ہے۔  
خود بخود اُس کو جُز ورس اور کفایت شعار بنادیتے ہیں۔ ایک مہاجن  
کی نقل مشہور ہے کہ اُس کا بیٹا آوارہ اور بد چلن ہو گیا تھا۔ اُس نے  
باپ کی بہت سی دولت اُس کی زندگی ہی میں اڑا دی۔ ہر چند باپ  
ملامت اور نصیحت کرتا تھا مگر اُس کے کان پر جوں بھی نہ دیکھتی تھی۔  
آخر جب مہاجن مرنے لگا تو اُس نے بیٹے کو وصیت کی کہ ”جو کچھ مال و  
دولت میں چھوڑا ہوں اُس کے خرچ کرنے نہ کرنے کا تجھ کو اختیار ہے۔  
کیونکہ تیرے سوا میرا کوئی وارث نہیں جس کو یہ مال و دولت دے جاؤں۔  
لیکن ایک نصیحت کرتا ہوں، اُس کو کبھی نہ بھولنا۔ اور وہ یہ ہے کہ ایک  
سے لے کر ہزار تک جو کچھ خرچ کرے، اور جو کچھ خرچ کرے بعد

باقی رہا کرے، اُس کو ہر روز بھی لکھ لیا کیجئے اور ہمیشہ آج کا حساب کل اور کل کا حساب پرسوں دیکھتا رہیو۔ بیٹے نے ایسا ہی کیا اور چند ہی روز میں جب اُس نے دیکھا کہ سرمایہ روز بروز گھٹتا جاتا ہے تو دفعہ اُس کی آنکھیں کھل سی گئیں، اور اپنے گھر کو سنبھال لیا۔

لکھ لکھتے رہیں  
کرنا اور نہ لکھنا  
اور بولا جاتا ہے

جس طرح تجارت سے جزور سی اور کفایت شعاری کی بنیاد تمام قوم میں پڑتی ہے، اُسی طرح قحط، بُرد باری، نرمی اور موانعت بغیر تجارت کے کسی قوم کی قومی خصلت نہیں بنتی۔ جس طرح سلطنت اور حکومت کا میلان ظلم اور تشدد، اور ضرورہ و نخوت کی جانب ہوتا ہے اُسی طرح تجارت کا اقتضایہ ہے کہ وہ تند مزاجوں کو دھیلا، مغروروں کو خاکسار سخت کلاموں کو شیریں زبان اور عیاروں کو منکسر المزاج بناتی ہے۔ تا جبر کی ضرورتیں ایسی ہیں کہ جب تک تختل و بُرد باری اور شیریں زبانی اختیار نہ کرے ہرگز اپنے پیشے میں کامیاب نہیں ہو سکتا۔

ایک منصف لکھتا ہے کہ دنیا میں سب سے زیادہ خوش اخلاق اور شیریں زبان یہودی لوگ ہیں۔ نہ فرانسیسی، نہ اٹلی والے، اور نہ جرمن اور یہی وجہ ہے کہ دنیا میں کوئی قوم یہودیوں کے برابر دودلتمند نہیں۔ اسی سبب سے جو قومیں تجارت پیشہ ہوتی ہیں ایک مدت کے بعد اُن کی نسلیں فطرۃً ان خصلتوں پر مجبول پیدا ہوتی ہیں۔ کیونکہ اولاد کے جسمانی اور نفسانی قومی اپنے آبا و اجداد کے جسمانی اور نفسانی قومی کے تابع ہوتے ہیں۔ جس طرح قومی اور تنو مند ماں باپ کی اولاد تنو مند ہوتی ہے، اُسی طرح متحلق و بُرد بار ماں باپ کی اولاد مستثنیٰ صورتوں کے سوا ضرور ہے متحلق اور بُرد بار پیدا ہو۔

راست بازی اور خوش معاملگی بھی تجارت کی کامیابی کے لئے نہایت ضروری ہے۔ کیونکہ جو تاجر راست باز اور خوش معاملہ نہیں ہوتا اس کی ساکھ شہر یا ملک میں کبھی نہیں بندھی سکتی۔ اگر وہ فریب یا بد معاملگی سے کبھی کامیاب بھی ہو جاتا ہے تو بہت جلد اس کا خمیازہ مجھگتنا پڑتا ہے۔ اس لئے تاجر کو مجبوراً راست باز اور خوش معاملہ بننا پڑتا ہے۔ ہم ہمیشہ بازاروں میں اپنی آنکھ سے دیکھتے ہیں کہ جو دوکاندار گاہکوں کو دھوکا نہیں دیتے، اور اپنا مال سب کے ہاتھ ایک ہی نرخ پر بیچتے ہیں، وہ چند روز میں اپنے ہم پیشوں سے سبقت لے جاتے ہیں۔ یہاں تک کہ ان کی کامیابی دیکھ کر اوروں کو بھی وہی طریقہ اختیار کرنا پڑتا ہے اور اس طرح ممکن ہے کہ رفتہ رفتہ بازار میں راست بازی پھیل جائے۔

اگرچہ اس بات سے انکار نہیں ہو سکتا کہ دنیا میں ابھی تک راست باز تاجروں کی تعداد بمقابلہ جو فروش گندم غاؤں کے بہت کم ہے، لیکن اس سے تجارت کے پاک دامن پر کوئی دھبہ نہیں لگتا۔ جس طرح علم کا غاصد ہے کہ وہ براہ راست نیکی کی راہ سمجھتا ہے، لیکن باوجود اس کے بہت سے اہل علم اپنی بد اعمالیوں سے علم کو بدنام کرتے ہیں۔ اسی طرح اگرچہ تجارت براہ راست (دیانت داری) اور دیانت داری کی تعلیم دیتی ہے لیکن نالائق تاجر چند روزہ منفعت کے لئے بددیانتی اور فریب اختیار کر کے تجارت کی پائیدار برکتوں سے محروم رہتے ہیں۔

ایک دانشمند امریکن مصنف اپنے ملک کے تاجروں کو اس

طرح نصیحت کرتا ہے۔

”جس قدر تمھاری تجارت میں راست بازی اور خوش معاملگی زیادہ ہوگی اُسی قدر تمھارا کام جلد ترقی کرے گا۔ تجارت کی ذات میں بھلائی اور نیکی کے سوا کچھ نہیں ہے، مگر انسان نے اپنی بدی سے اُس کو بُرا بنا دیا ہے۔ اور اپنی خیانت اور بددیانتی سے اُس کے پاک دامن پر داغ لگا دیا ہے۔ اگر تم تجارت میں کامیاب ہونا چاہتے ہو تو تمام کرو فریب چھوڑ دو اور سانپ کی چال دھڑو جو کمینہ پن سے بجائے پاؤں کے چلنے کے پیٹ کے بل چلتا ہے۔ بلکہ ایسا کرو کہ تمھاری دوکانیں، گودام اور مسٹریاں عزت اور دیانت داری کے مسند رہوں اور اپنی منڈیوں کے دروازوں پر کندہ کرادو کہ جو کوئی اس احاطہ میں داخل ہوگا اُس کو اماں دی جائے گی۔

اصل یہ ہے کہ جب تک کسی ملک کی تجارت وہاں کے تعلیم یافتہ گروہ کے ہاتھ میں نہیں آتی، بلکہ جاہلوں اور نالائقوں کے پنجے میں پھنسی رہتی ہے تب تک تجارت کی کامیابی کا بھید عام نظروں سے مخفی رہتا ہے۔ اکثر نفع یا نقصان کو امور ات تعذیری میں شمار کرتے ہیں، جن میں انسان کی عقل و تدبیر کچھ کام نہیں دے سکتی حالانکہ وہ تدبیر سے ایک دم غافل نہیں رہتے) یعنی چالاکی اور عیاری کو بیوپار کے لوازمات سے جانتے ہیں۔ لیکن فی الحقیقت تاجر کی کامیابی کا مدار زیادہ تر اُس کی راست بازی اور خوش معاملگی پر ہوتا ہے۔ جس پر پورا پورا یقین بغیر تعلیم اور تربیت کے حاصل نہیں ہو سکتا۔ ایک مصنف لکھتا ہے کہ :-

”تجارت کی کامیابی کے لئے زیادہ ضرورت صرف علم کی ہے، نہ کہ تجربہ کی۔ کیونکہ تجربہ علم حاصل کرنے کے متعدد ذرائع میں سے ایک ذریعہ ہے۔ ماقول اپنی عقل اور علم سے سبق لیتے ہیں اور کم عقل تجربہ سے۔ مگر نہایت یوقوف ضرورت سے اور چوپائے نیچر سے۔“

اسی مصنف کا قول ہے :-

”وہ وقت قریب ہے جب کہ تجارت ہر قسم کے ذہنی اور عقلی پیشوں سے مقابلہ کر سکے گی۔ زیادہ آئندہ کا تاجر ضرور دانشمند اور لائق شخص ہوگا جو مصنوعی اور قدرتی چیزوں کا زمین پر تقسیم کرنے والا ہوگا۔ اب وہ اتفاقات روز بروز کم ہوتے جاتے ہیں اور قریب ہے کہ بالکل معدوم ہو جائیں، جن سے ایک نالائق تاجر، جو بارہا فطیاں کرتا ہے، مدت دراز تک دوالہ بنکھنے سے محفوظ رہ سکے۔“

اصلی جراثیم اور دلیری بھی، جیسی تجارت کی بدولت انسان میں پیدا ہوتی ہے ایسی کسی اور پیشہ کے ذریعہ سے نہیں ہوتی۔ شاید وہ لوگ جو تجارت اور دلیری میں منافات سمجھتے ہیں، اس بات کو سن کر متعجب ہوں۔ مگر ان کو یاد رکھنا چاہئے کہ دلیری یا بُزدلی کسی خاص فرقے کے ساتھ خصوصیت نہیں رکھتی۔ لیکن ہے کہ ایک سپاہی یا سپہ سالار نہایت بُزدل ہو اور ایک بیوپاری بہت بڑا بہادر ہو۔ جس طرح بہادروں کو میدان جنگ میں دلیری اور شجاعت کے کام

کرنے پڑتے ہیں۔ اُسی طرح ہر شخص کو اپنی روزانہ زندگی میں اکثر موقعوں پر دلیری سے کام کرنا پڑتا ہے۔

کبھی راستی اور ایمانداری سے کام کرنے میں طرح طرح کے خطرے ہوتے ہیں۔ کبھی حرص اور طمع انسان کی نیت ڈالوں ڈول کر دیتی ہے۔

معلوم جس طرح  
لکھتے ہیں مقصد  
کی تائید یا رد  
نہیں اسی طرح  
اس کی جمع بھی  
استعمال نہیں  
ہوتی ذیل دوسرے  
مقصد کو بھی  
ضرورت کے لحاظ  
سے دیکھنا  
لاست میں لکھتے  
ہوئے اس جگہ  
لکھتے ہیں کام  
کو پورا کرنے

اکثر دوسروں کا سہارا چھوڑ کر اپنے دست و بازو پر بھروسہ کرتے ہوئے جی ہچکچاتا ہے۔ اکثر اوقات ارادوں میں تنزل واقع ہو جاتا ہے۔ صریح ایک کام کو مفید جانتے ہیں مگر چونکہ کبھی اس کو نہیں کیا اُس میں ہاتھ نہیں ڈالتے۔ بعض اوقات اپنے فرائض کا ہلی سے یا کسی لحاظ سے یا کسی کے خوف سے پورے کرتے دشوار معلوم ہوتے ہیں۔

غرض کہ اسی قسم کے بے شمار مواقع ہیں جہاں دلیری کی ضرورت ہوتی ہے۔ پس جو شخص ایسے موقعوں پر دلیری اور جرأت ظاہر کرتا ہے اور خوف یا مروت یا دل کی کمزوری پر غالب آ جاتا ہے، اُس کی دلیری اور جرأت فی الحقیقت میدان جنگ کی دلیری اور شجاعت سے بدرجہا زیادہ تعریف کے لائق ہے اور اس قسم کے مواقع جیسے کہ تاجر کو پیش آتے ہیں، دنیا میں کسی شخص کو پیش نہیں آتے۔ وہ لاکھوں من غلہ ایسے اتفاقات کے بھروسے پر جو اُس کے اختیار سے باہر ہیں، بے دھڑک خرید کر کوٹھے اور کھیتیاں بھر لیتا ہے، لاکھوں کی بدنی بدتا ہے اور نقد روپیہ بائع کی جھولی میں ڈال کر محض اُمید کے سہارے بیٹھ رہتا ہے۔ وہ ایک ایسے شخص کے اعتبار پر جس کو کبھی اُس نے آنکھ سے نہیں دیکھا، اور جو اُس سے سات سمندر پار رہتا ہے۔ مال سے بھرا ہوا جہازوں کا بیڑا سمندر میں چھوڑ کر تسلی اور اطمینان سے پاؤں پھیلا کر

سورہتا ہے۔

ایک مصنف لکھتا ہے کہ ایک دور دراز ملک کا سوداگر، جو اپنے دوسرے ہم پیشہ بھائی پر صرف خط و کتابت کے ذریعہ سے اعتماد کرتا ہے اور اپنی دولت کا بھرا ہوا جہازوں کا بیڑا سمندر کی ہوجوں کے حوالے کر کے نچت ہو جاتا ہے، کوئی وجہ نہیں کہ وہ اس اعلیٰ درجے کی انسانی خوبی پر نازاں نہ ہو۔“

جو قومیں صرف اس بنا پر کہ اُن کے آبا و اجداد، بڑے تلوار کے دھنی، جنگجو اور سپاہی تھے، اپنے تئیں بہادر اور شجاع خیال کرتی ہیں، اُن کے لئے اپنی آزمائش کا اس سے بہتر کوئی موقع نہیں کہ وہ تجارت کے میدان میں آئیں۔ اُن کو بہت جلد معلوم ہو جائے گا کہ وہ فی الواقع دلیر اور جری ہیں یا بُزدل اور ڈرپوک۔

الغرض تجارت کی کامیابی کے لئے جس کا مدار تاجر کے مقبول اور معتمد خاص و عام ہونے پر ہے، نہایت ضرور ہے کہ تاجر علاوہ عامل اور مدبر ہونے کے عمدہ اخلاق اور عمدہ خصلتوں سے آراستہ ہو، اور اس لئے تجارت کو انسان کا معلم اور اتالیق کہا جائے تو کچھ بیجا نہیں۔

(خواجہ الطاف حسین حالی)





## رائے کی آزادی

خود مختار سلطنتوں میں کوئی شے رائے کی آزادی اور خاص کر بادشاہوں کے چال چلن پر آزادانہ رائے دینے سے زیادہ خطرناک نہیں ہوتی۔ مگر شیخ نے جس کے وقت میں ہر بادشاہ حاکم علی الاطلاق تھا اس فرض کو پورا پورا ادا کیا۔ سلاطین عہد کے اخلاقی عیب اولن کی بخصلتیں جس طرح اُس نے بیان کی ہیں آزاد سلطنتوں میں بھی اِس سے زیادہ لکھنی مشکل ہیں۔ مگر اُس نے ایسے لطیف پیرایوں میں اُن پر چوٹیں کی ہیں کہ کسی کو اُس پر گرفت کا موقع نہیں ملا۔ اکثر سلاطین بلیٹ کی حکایتوں کے ضمن میں موجودہ بادشاہوں کے چال چلن پر اُس نے تعریفیں کی ہیں کہیں مدحیہ قصائد میں اول مدح و ستائش کی تھوڑی سی چاٹ دے کر نصیحت و پند کا دفتر کھولا ہے اور اُن کو ظلم اور تعدی کے بُرے نتائج سے متنبہ کیا ہے اور طرح طرح سے رعیت کے حقوق جتائے ہیں اور اُن کی بے اعتدالیاں ظاہر کی ہیں۔ اتنا کہ جو علماء کا مخالفت اور مشائخ و زہاد کا مد سے زیادہ معتقد تھا اُس کی تنبیہ کے واسطے گلستاں اور بوستاں میں اُس نے بہت سی حکایتیں لکھی ہیں۔ مثلاً گلستاں کی ایک حکایت میں کسی درویش کا حال لکھا ہے جو کہ جنگل میں رہتا تھا اور درختوں کے پتے کھاتا تھا۔ ایک بادشاہ اُس کی زیارت کو گیا اور اُس کو شہر میں لے آیا اور ایک عہدہ بُستاں سر میں اُتارا۔ چند روز جو اچھے اچھے کھانے کھانے کو اور نفیس کپڑے پہننے کو

اور خوبصورت لونڈیاں خدمت کرنے کو ملیں اور ہر طرح کی آرام و آسائش پائی تو شاہ صاحب نے خوب رنگ و روغن نکالا۔ ہمنیت و صورت بالکل بدل گئی۔ ایک دن بادشاہ قدیموسی کے لئے حاضر ہوا اور کہا جس قدر کہ مجھ کو علما اور زہاد سے محبت ہے ایسی اور کسی گروہ سے نہیں۔ فیلسوف وزیر نے عرض کیا۔ ”حضور! شرط دوستی یہ ہے کہ وہ لوں کے ساتھ بھلائی کی جائے اور اس لئے علما کو روپیہ دینا چاہئے تاکہ اطمینان سے درس اور تصنیف میں مصروف رہیں اور زاہدوں کو کچھ نہ دینا چاہئے تاکہ وہ اپنے زہد پر قائم رہیں۔“

ایک اور اس سے زیادہ لطیف اور چیمپتی ہوئی حکایت اسی باب میں لکھی ہے جو بالکل اتنا بک ابو بکر کی حالت کے مناسب ہے۔ یعنی ایک بادشاہ کو سخت ہم پیش آئی۔ اُس نے منت مانی کہ اگر اُس میں کامیابی ہوگی تو اس قدر روپیہ زاہدوں کی تذکرہ دنگا۔ جب اُس کی مراد پوری ہو گئی تو اپنے عہد کے موافق روپیوں کی بھیلی غلام کو دی کہ زاہدوں کو جا کر دے آئے۔ غلام بہت ہوشیار اور زیرک تھا۔ سارے دن ادھر ادھر پھرا اور شام کو بھیلی ہاتھ میں لئے جیسا گیا تھا ویسا ہی چلا آیا اور عرض کیا۔ ”حضور! ہر چند ڈھونڈا مگر کوئی زاہد نہیں ملا۔“ بادشاہ نے کہا۔ تو کیا بکتا ہے۔ میرے نزدیک اس شہر میں چار سو زاہد سے کم نہ ہونگے۔“ ”کما“ حضور زہاد نہیں وہ لیتے نہیں اور جو لیتے ہیں وہ زاہد نہیں۔“ بادشاہ یہ بات سُن کر ہنس پڑا اور فرمایا کہ جتنی مجھ کو درویشوں اور خداپرستوں سے عقیدت ہے اسی قدر اس مردود کو اُن سے عداوت ہے۔ ”کما“ سب سچ ہے۔ اسی طرح کی اور بہت سی حکایتیں گلستاں اور بوستاں میں موجود ہیں۔ گلستاں

کی ایک حکایت میں جو کہ جدال سعدی کے نام سے مشہور ہے، اُس نے نہایت خوبصورتی سے سلاطین عہد اور شاخِ روزگار کے عیب اور زبیریاں بیان کی ہیں۔ اس حکایت میں اُس نے اپنا اور ایک درویش کا غالباً فرضی مناظرہ لکھا ہے جس میں مخالف کو درویشوں کا اور اپنے کو امیروں کا اور بادشاہوں کا طرفدار اور مداح قرار دیا ہے۔ مخالف بار بار درویشوں کی تعریف اور دولتمندوں کی مذمت کرتا ہے اور شیخ ہر دفعہ اُس کی تردید میں درویشوں کے عیب اور امیروں کی خوبیاں بیان کرتا ہے۔ مگر جیسی مضبوط دلیلیں اپنے دعوے پر قائم کرتا ہے وہی ہی مضبوط دلیلیں خصم کی طرف سے لکھتا ہے۔ اور اس سے صاف معلوم ہوتا ہے کہ وہ ایک فرضی مناظرہ ہے مجھل درویشوں اور تو نگروں کی تنبیہ اور اصلاح کے لئے لکھا گیا ہے۔

بادشاہوں کے جور و ظلم اور بے باکی و سفاکی دیکھتے دیکھتے شیخ کے دل میں فی الواقع بنی نوع کی خیر خواہی کا سچا جوش پیدا ہو گیا تھا جس کو کوئی خوف اور اندیشہ روک نہ سکتا تھا۔ ایک بار جب کہ وہ حج کر کے تبریز میں پہنچا اور وہاں کے علما اور صلحا سے ملاقات کی اُس نے یہ ارادہ کیا کہ خواجہ شمس الدین جوینی صاحب دیوان اور اس کا چھوٹا بھائی خواجہ علاء الدین جوینی جو کہ سلطان ابا قباخاں کے معتمد وزیر تھے اور شیخ کے ساتھ خاص ارادت رکھتے تھے، اُن سے بھی ملاقات کرے۔ ایک روز اُن سے ملنے کا ارادہ کر کے چلا۔ راہ میں دیکھا کہ ابا قباخاں کی سواری آتی ہے اور اُس کے دونوں وزیر اُس کے ہمراہ سوار ہیں۔ شیخ نے چاہا کہ وہاں سے کتر کر نکل جائے۔ مگر دونوں بھائیوں نے اُس کو پہچان لیا اور

---

لے ہلاکو خاں کا بیٹا جو اُس کے بعد بادشاہ ہوا۔

فوراً گھوڑوں سے اتر کر شیخ کی طرف آئے اور نہایت تعظیم اور ادب سے شیخ کو سلام کیا اور اُس کے ہاتھ اور پاؤں پر بوسے دئے۔ بادشاہ نے یہ حال دیکھا حاضرین سے کہنے لگا کہ شمس الدین نے کبھی ہماری تعظیم بھی اس راہرو آدمی کے برابر نہیں کی۔ یہ کون شخص ہے؟ جب دونوں بھائی شیخ سے مل کر واپس آئے تو اباقاخان نے خواجہ شمس الدین سے پوچھا کہ یہ کون شخص تھا جس کی تم نے اس قدر تعظیم کی۔ صاحب دیوان نے عرض کیا۔ حضور یہ ہمارا شیخ ہے۔ حضور نے سنا ہوگا شیخ سعدی اسی کا نام ہے اور اس کا کلام ایک عالم میں مشہور و معروف ہے۔ اباقاخان نے کہا۔ اس سے ہم کو بھی ملو او۔ چنانچہ دونوں بھائی ایک روز شیخ کی خدمت میں گئے اور اُس کو بادشاہ کے حضور میں لائے۔ کسی قدر صحبت کے بعد جب شیخ چلنے لگا تو بادشاہ نے کہا کہ مجھ کو کچھ نصیحت کرو۔ شیخ نے کہا دنیا سے آخرت میں کوئی چیز ساتھ نہ جائے گی۔ مگر نیکی یا بدی۔ اب تم کو اختیار ہے جو منظور ہو سولیاؤ۔ (حیات سعدی حال)

## علم و عمل

یہاں علم سے ہماری مراد مجرد علم ہے جو عمل سے بالکل خالی ہو۔ اور عمل سے مراد محض عمل ہے جس میں علم کو کچھ دخل نہ ہو۔ اب ہم دیکھتے ہیں کہ دنیا کی کل علم سے چلتی ہے یا عمل سے۔

اگر ہم کو یہ دریافت کرنا ہو کہ چراغ کی جلی کا اشتعال آکیسجن سے قائم رہتا ہے یا ہائیڈروجن سے یا دونوں سے تو ہم کو چاہئے کہ ایک دفعہ جلی کو محض آکیسجن میں اور دوسری دفعہ محض ہائیڈروجن میں رکھ کر دیکھیں۔

اگر دونوں میں بچھ جائے تو سمجھنا چاہئے کہ ہوا کے دونوں چیزوں کو اُس کے اشتعال میں دخل ہے اور اگر ہاڈروجن میں بچھ جائے اور آکسیجن میں نہ بچھے تو جاننا چاہئے کہ اُس کے اشتعال کا باعث محض آکسیجن ہے نہ کہ ہاڈروجن۔ اسی طرح اگر ہم یہ دیکھنا چاہیں کہ دُنیا کی کل علم سے چلتی ہے یا عمل سے، تو ہم کو چاہئے کہ اول ایک ایسا ملک فرض کریں جس میں اہل علم و اہل نظر کے سوا کوئی کام کرنے والا اور ہاتھ پاؤں ہلانے والا نہ ہو، اور پھر دیکھیں کہ وہ ملک کسے دن آباد رہتا ہے۔ پھر ایک دوسرا ملک فرض کریں جس میں اُن پڑھ محنتی مزدوروں کے سوا اہل علم کا نام و نشان نہ ہو، اور پھر دیکھیں کہ وہ ملک آباد رہتا ہے یا نہیں۔

اسی لئے ہم اول ایک ایسا خطہ فرض کرتے ہیں جس کے باشندے جغرافی عالم، فلسفی، ریاضی داں، مصنف، اور پڑ، شاعر اور کیا اور کیا ہیں۔ مگر اُن میں کوئی خدا کا بندہ ایسا نظر نہیں آتا جو اُن واجب التعظیم پاپہجوں کے کھانے، پہننے، اوڑھنے، رہنے سہنے، لکھنے پڑھنے وغیرہ کا سامان مہیا کرے۔ اول تو کسی ملک میں بغیر کارکن جماعتوں کے ایسی آبادی کا وجود ہی آنا ہی ناممکن ہے، لیکن اگر بغرض محال کسی خطہ میں ایسی ناشدنی کا لونی چند روز کے لئے آباد ہو جائے تو اُس کا انجام کیا ہوگا؟ ممکن ہے کہ بعض کو مطالعہ کے ذوق شوق میں ایک آدھ روز بھوک پیاس نہ لگے، بعض کو کسی مشکل مسئلہ کے حل ہو جانے کی خوشی میں ایک دو روز کھانے کی کچھ پروا نہ رہے اور بعض کو کسی مضمون کی دُھن میں کچھ دیر تک خورد و نوش کا مطلق خیال نہ آئے۔

مگر بہت جلد وہ آپ کو ایک ایسی مخلوق پائیں گے جو بھوک کی ہے مگر کوئی اُس کا رزاق نہیں، تنگی ہے مگر کوئی اُس کا ستارہ نہیں، حاجت مند ہے مگر کوئی اُس کا قاضی الحاجات نہیں۔ اب یا تو اُنھیں خود اپنے اعلیٰ اور اشرف ہاتھوں سے وہ تمام حقیر اور ذلیل کام سرانجام کرنے پڑیں گے جو عوام کا لانعام کو کرنے چاہئیں اور یا فوراً اس ملک سے ہجرت کر کے کسی ایسے خطہ میں جا کر رہنا پڑے گا جہاں اُن کے لئے فرمانبردار بندے یا بندہ پرورد خدا موجود ہوں۔ دونوں حالتوں میں نتیجہ یہ نکلے گا کہ دنیا کی کل محض علم سے نہیں چل سکتی۔

اس کے بعد ہم ایک دوسرا ملک فرض کرتے ہیں جس کے تمام باشندے اُن پڑھ اور بے علم مگر سب پرلے درجہ کے محنتی، جفاکش اور اپنی ضروریات زندگی کے مہیا کرنے میں سرگرم ہیں۔ گو اُنھوں نے زراعت یا تجارت یا صنعت و دستکاری کے اصول کتابوں میں نہیں پڑھے مگر وہ اپنی تمام ضروریات جن پر انسان کی زندگی موقوف ہے مہیا کرتے ہیں۔ قدرتی خواہشیں اور نیچرل ضرورتیں اُن کو جس طرح سکھائی گئیں اور متواتر تجربوں سے جس قدر اُن کی سمجھ بوجھ بڑھتی گئی وہ اپنے تمام کام برابر سرانجام کرتے رہے۔ بونا، جوتنا، بیج، یوپار، صنعت اور دستکاری غرض کہ تمام اہم اور ضروری کام رفتہ رفتہ بقدر ضرورت انجام دینے لگے۔ اب ان کی کوئی ضرورت بند نہیں رہتی اور کوئی کام اٹکا نہیں رہتا۔ ایک اناج پیدا کر کے لاتا ہے، دوسرا پیستا ہے، تیسرا کپاتا ہے اور تینوں مل کر کھاتے ہیں۔ ایک روٹی پیدا کرتا ہے، دوسرا کاتتا ہے، تیسرا بھیتا ہے، چوتھا سہیتا ہے اور چاروں ملکر کھاتے ہیں۔

اُن کو چوری یا ڈکیتی کا مطلق خوف نہیں، کیونکہ اُن کے پاس اپنے ہاتھ پاؤں کی محنت کے سوا کوئی دولت نہیں۔ اُن کو غنیم کے حملے کا کچھ ڈر نہیں، کیونکہ وہ اپنے ہاتھ پاؤں سے چوکس اور غنیم کے مقابلے کے لئے مستعد اور تیار ہیں۔ اُن میں کوئی بدکار اور بدچلن نہیں، کیونکہ اُن کو اپنے کام دھندوں میں بدکاری اور بدچلنی کی فرصت نہیں۔ اُن میں کوئی روگی اور بیمار نہیں کیونکہ اُن میں کوئی طبیب اور ڈاکٹر نہیں۔ اُن میں کوئی مذہبی تکرار نہیں، کیونکہ اُن میں کوئی رِواعت یا ملا نہیں۔ اُن میں کوئی پولیٹیکل اختلاف نہیں، کیونکہ وہ سب کنسر ویٹو ہیں۔ کوئی اُن میں روشن خیال لبرل نہیں۔ اُن میں کوئی عدالتی جھگڑا نہیں، کیونکہ اُن میں کوئی وکیل اور بیرسٹر نہیں۔ اُن میں اس کے سوا کوئی عیب نہیں کہ وہ سولائزڈ نہیں۔ اور اس سے صاف ظاہر ہے کہ دُنیا کی کل عمل سے چلتی ہے نہ کہ علم سے۔

اب فرض کرو کہ اس ملک کے باشندوں کا میل جول کسی ایسے ملک والوں سے ہوا جن کے تمام کام علمی اصول پر مبنی ہیں۔ انھوں نے زراعت، تجارت، صنعت و دستکاری اور تمام جنگی اور ملکی مُمات میں علم ہی کو اپنا رہبر بنایا ہے۔ کیا معمار اور کیا بڑھئی، کیا لوہار اور کیا گھڑا کیا ورزی اور کیا کفش دوز، غرض کہ تمام پیشہ ور محض علم کی ہدایت سے اپنے اپنے کام سرانجام کرتے ہیں۔ اُن کے میل جول اور لین دین نے اس ملک کے غریب باشندوں کو سخت نقصان پہنچایا۔ اُن کی تجارت نے اُن کے اخراجات زندگی حد سے زیادہ بڑھا دیے۔ اُن کی صنعت سے ان کی صنعت ماند ہو گئی۔ اُن کی دستکاری نے ان کی دستکاری کو

بند کر دیا۔ مگر ایک مدت تک اُن کو اس بات کی مطلق خبر نہ ہوئی کہ ہمارے پیشہ ور کیوں بیکار ہو گئے، ہماری کمائیوں میں برکت کیوں نہیں رہی، ہمارے اخراجات روز بروز کیوں بڑھتے جاتے ہیں اور ہماری آمدنی ہمارے اخراجات کو کیوں مکتفی نہیں ہوتی؟ لیکن اس غیر قوم سے جوں جوں میل جول بڑھتا گیا اُن کو ان کی اور ان کو اُن کی زبان سیکھنے کی ضرورت زیادہ ہوتی گئی۔ اُنھوں نے اول اُن کی زبان سیکھی پھر رفتہ رفتہ اُن کے علم بھی سیکھنے لگے۔ جن علموں کے ذریعہ سے اُنھوں نے ہر فن میں ترقی کی تھی وہ علم بھی اُنھوں نے حاصل کئے، مگر کتابی علم کے سوا کوئی عملی فائدہ اُن کے علموں سے نہ اُٹھایا۔ وہ علم کو عمل کی غرض سے سیکھتے تھے۔ اور اُنھوں نے علم کو محض علم کے واسطے سیکھا۔ وہ اس نتیجہ پر پہنچ چکے تھے کہ علم آدمی کے لئے بنا ہے مگر یہ مبطل ابھی یہیں تک پہنچے تھے کہ آدمی علم کے لئے بنا ہے۔ وہ علم سے خود بھی لذت اور فائدہ اُٹھاتے تھے اور اپنے ملک اور قوم کو بھی لذت اور فائدہ پہنچاتے تھے۔ اُنھوں نے گونگے کی طرح گرکھایا اور کسی نے نہ جانا کہ کھٹا ہے یا میٹھا۔ وہ دُنیا کی مختلف زبانیں اس لئے سیکھتے تھے کہ تمام عالم میں پھرتے تھے، غیر ملکوں کے آدمیوں سے ملتے تھے، مختلف قوموں کے علوم و فنون سے آگاہی حاصل کرتے تھے۔ اور اُن کو اپنی زبان میں نقل کرتے تھے۔ اُنھوں نے بھی اُن کی دیکھا دیکھی غیر ملکوں کی زبانیں اور غیر قوموں کی بولیاں سیکھیں مگر نہ اس لئے کہ غیر ملکوں میں سفر کریں اور غیر قوموں کے علوم و فنون اپنی زبان میں نقل کریں بلکہ اس لئے کہ طوطے کی طرح کہیں ”حق اللہ پاک ذات اللہ“



بول اٹھیں اور کہیں ”سست گوردت داتا“ وہ لمپ روشن کرنے کے لئے میز لکھنے کے لئے، گر سی بیٹھنے کے لئے، گھنٹا وقت دیکھنے کے لئے، فرش بچھانے کے لئے خریدتے تھے۔ انھوں نے بھی ان کی ریس سے یہ سب چیزیں فراہم تو کیں مگر نہ لمپ کو جلایا نہ میز پر لکھا، نہ کرسی پر بیٹھے، نہ گھنٹے میں وقت دیکھا، نہ فرش بچھایا۔ بلکہ کباڑی کی طرح سارا گھر اسباب سے بھر دیا۔

نتیجہ یہ ہوا کہ ان کی حالت پہلے سے بھی بدتر ہو گئی۔ علم کے ذوق شوق میں انھوں نے ہاتھ پاؤں ہلانے بالکل چھوڑ دئے اور علم کا ادب ان کو دنیا کے ذلیل کاموں میں ہاتھ ڈالنے سے مانع ہوا۔ اب تا وقتیکہ وہ علم کو عمل کی غرض سے نہ پڑھیں اور اس سے عملی فائدے نہ اٹھائیں، ممکن نہیں کہ ان کی حالت درست ہو۔ اس سے صاف ظاہر ہے کہ دنیا کی کل علم سے نہیں چلتی بلکہ عمل سے چلتی ہے۔ اس تمثیل سے ہمارا یہ مطلب نہیں کہ ہم کو علم کی ضرورت نہیں۔ بلکہ ہم کو اس وقت علم کی نہایت ضرورت ہے، اور ایسی ضرورت ہے جیسے پیاسے کو ٹھنڈے پانی کی ضرورت ہوتی ہے۔ لیکن جس طرح ٹھنڈے پانی کی گلیاں کرنے سے پیاس نہیں بجھتی بلکہ اور زیادہ لگ بھڑکتی ہے اسی طرح سطحیوں کی مانند کتابوں کے الفاظ اور علموں کی اصطلاح یاد کرنے سے اور طوطے کی طرح عملی مسائل اور قواعد از بر کرنے سے کوئی شخص آپ کو اور ملک کو کوئی اصلی فائدہ نہیں پہنچا سکتا بلکہ اندیشہ ہے کہ ایسے لوگ ملک کے حق میں مضر ثابت نہ ہوں۔ جس علم کی ہم کو ضرورت ہے وہ علم ہے جو ہماری ساکن اور پڑ مردہ قوموں کو متحرک اور شگفتہ و شاداب کرے، نہ وہ علم جو ہمارے متحرک اور شگفتہ قومی کو بھی ساکن اور پڑ مردہ کر دے۔ ایسے علم سے بے علمی سو درجہ بہتر ہے۔ بقول شخصے ”بخشوبی بلی چو بالند و راہی جیے گا“

(حاتی)

## سر سید مرحوم اور اردو لٹریچر

سر سید کے جس قدر کارنامے ہیں اگرچہ رفاہی مشن اور اصلاح کی حیثیت ہر جگہ نظر آتی ہے، لیکن جو چیزیں خصوصیت کے ساتھ اُن کی اصلاح کی بدولت ذرہ سے آفتاب بن گئیں، اُن میں سے ایک اردو لٹریچر بھی ہے۔ سر سید ہی کی بدولت اردو اس قابل ہوئی۔ عشق و عاشقی کے دائرہ سے نکل کر ملکی، سیاسی، اخلاقی، تاریخی، ہر قسم کے معنایں اس زور اور اثر، وسعت و جامعیت، سادگی اور صفائی سے ادا کر سکتی ہے کہ خود اُس کے اُستاد، یعنی فارسی زبان کو آج تک یہ بات نصیب نہیں مل سکے۔ آج بڑے بڑے انشا پرداز موجود ہیں جو اپنے اپنے مخصوص دائرہ مضمون کے حکمران ہیں لیکن ان میں سے ایک شخص بھی نہیں جو سر سید کے بارِ احسان سے گردن اٹھا سکتا ہو۔ بعض بالکل اُن کے دامن تربیت میں پلے ہیں، بعضوں نے دور سے فیض اٹھایا ہے، بعض نے مدعیانہ اپنا الگ راستہ نکالا ہے، تاہم سر سید کی فیض پذیری سے بالکل آزاد و کیونکر رہ سکتے تھے۔

سر سید کی جس زمانہ میں نشو و نما ہوئی، دلی میں اہل کمال کا مجمع تھا اور احرار اور رؤسا سے لے کر ادنیٰ طبقہ تک میں علمی ذوق پھیلا ہوا تھا۔ سر سید جس سوسائٹی کے ممبر تھے اُس کے بڑے ارکان

مفتی صدر الدین خاں آزر دہ، مرزا غالب اور مولانا صاحبانی تھے۔  
ان میں سے ہر شخص تصنیف و تالیف کا مالک تھا اور انھیں بزرگوں  
کی صحبت کا اثر تھا کہ سرسید نے ابتدا ہی میں جو مشغلہ علمی اختیار کیا  
وہ تصنیف و تالیف کا مشغلہ تھا۔

مرزا غالب کے  
عمدہ مشہور  
نقاد اور نقاد  
مولانا ام  
صہبانی اور  
عمدہ مشہور  
شاعر اور نقاد  
و نقاد۔

اول وہ رواج عام کے اقتضا سے شاعری کے میدان میں آئے،  
آہی تخلص اختیار کیا اور اردو میں ایک چھوٹی سی مثنوی لکھی جس کا  
ایک مصرعہ انھیں کی زبانی سنا ہوا مجھے یاد ہے۔ ح  
نام میرا تھا کام اُن کا تھا

لیکن حقیقت یہ ہے کہ اُن کو شاعری سے مناسبت نہ تھی، اس لئے  
وہ بہت جلد اس کو چھوڑ کر نکل آئے اور شریکی طرف توجہ کی۔ چونکہ خالق  
اور واقعات کی طرف ابتدا سے میلان تھا، اس لئے دلی کی عمارتوں  
اور یادگاروں کی تحقیقات شروع کی اور نہایت محنت و کوشش  
سے اس کام کو انجام دے کر ۱۸۶۷ء میں ایک مبسوط کتاب لکھی جو آثار الصنادید  
کے نام سے مشہور ہے۔

اس وقت اگرچہ سرسید کے سامنے اردو نثر کے بعض بعض  
عہدہ نمونے موجود تھے، خصوصاً میرامن صاحب کی چار درویش جو  
۱۸۵۷ء میں تالیف ہوئی تھی، اور جس کی سادگی، صفائی اور واقعہ طرازی  
آج بھی موجودہ تصنیفات کی برابری کا دعویٰ کر سکتی ہے۔ اس کے  
ساتھ مضمون جو اختیار کیا گیا تھا، یعنی عمارات اور آئینہ کی تاریخ  
وہ تکلف اور آوروں سے پاکرتا تھا، تاہم آثار الصنادید میں اکثر  
بیدل اور ظور سی کا رنگ نظر آتا ہے۔

مرزا غالب کے  
عمدہ مشہور  
نقاد اور نقاد  
مولانا ام  
صہبانی اور  
عمدہ مشہور  
شاعر اور نقاد  
و نقاد۔

اس کی وجہ یہ تھی کہ سرسید کی رات دن کی صحبت مولانا امام بخش صہبائی سے رہتی تھی اور مولانا نے موصوف تبدیل کے ایسے دلدادہ تھے کہ اُن کا کلمہ پڑھتے تھے اور جو کچھ لکھتے اُسی طرز میں لکھتے تھے۔

سرسید نے مجھ سے خود بیان کیا کہ 'اثار الصنادید' کے بعض مقامات بالکل مولانا امام بخش صہبائی کے لکھے ہوئے ہیں جو انھوں نے میری طرف سے اور میرے نام سے لکھ دئے تھے۔  
بہر حال اس کتاب میں جہاں انشا پردازی کا زور دکھایا ہے، اُس کا نمونہ یہ ہے۔

ان حضرت کی طبع رسائیکل رابع سے پہلے اس سے نتیجہ حاصل کرتی ہے کہ بدیہی الانتاج سے ارباب فہم و ذکا، اور ناخن فکر عقدہ لاشغل کو پہلے اس سے واکرنا ہے کہ گرہ جاب کو انگشت موج دریا، معنی فہمی اس اور جبکہ راست و درست سمجھ لیا کہ زبان سوسن نے کیا کنا، اور رمز شناسی اس حرفہ کی کہ واقعی معلوم ہو گیا کہ نگاہ رنگس نے کیا اشارہ کیا، اگر ان کی رائے روشن، معجز نا ہو تو نقطہ مبہوم کو انگشت سے تقسیم کرے، اور جزو اللہ تجزای کو دو نیم یا

اگرچہ اس سے بہت پہلے، یعنی ۱۸۵۷ء میں مولوی محمد حسین آزاد کے والد بزرگوار مولوی محمد باقر نے اُردو اخبار کے نام سے اُردو کا ایک پرچہ نکالا تھا، اور خود سرسید نے ایک پرچہ جاری کیا تھا جس کا نام سید الاخبار تھا۔ اور دونوں کی زبان ضرورت کے اقتضا سے زیادہ اور صاف ہوتی تھی۔ تاہم اُس وقت تک یہ زبان علمی زبان

نہیں سمجھی جاتی تھی، اس لئے جب کوئی شخص علمی حیثیت سے کچھ لکھتا تھا تو اُسی فارسی طرز میں لکھتا تھا۔ سرسید نے بھی اسی وجہ سے آثارالصنادید میں جہاں انشا پردازی سے کام لیا، اسی طرز کو برتا۔  
 'آثارالصنادید' جس زمانہ میں نکلی اُس کے تھوڑے ہی دنوں کے

بعد تقریباً ۱۸۷۷ء میں دلی کے مشہور شاعر، مرزا غالب نے اُردو کی طرف توجہ کی۔ یعنی مکاتبات وغیرہ اُردو میں لکھنے شروع کئے، اور چونکہ وہ جس طرف متوجہ ہوتے تھے، اپنا کوچہ الگ نکال کر رہتے تھے، اس لئے اُنھوں نے تمام ہم عصروں کے برخلاف مکاتبتہ کو مکالمہ کر دیا۔ مکاتبات میں وہ بالکل اس طرح ادائے مطلب کرتے تھے جیسے دو آدمی آمنے سامنے بیٹھے باتیں کر رہے ہیں۔ اس کے ساتھ بہت سے خطوط میں انسانی جذبات مثلاً رنج و غم، مسرت و خوشی، حسرت و یکسوی کو نہایت خوبی سے ادا کیا ہے۔ اکثر جگہ واقعات کو اس بے ساختگی سے ظاہر کیا ہے کہ واقعہ کی تصویر آنکھوں کے سامنے پھر جاتی ہے۔ اس لحاظ سے یہ کہنا بیجا نہیں کہ اُردو انشا پردازی کا آج جو انداز ہے، اور جس کے مجدد اور امام سرسید مرحوم تھے، اس کا سنگ بنیاد دراصل مرزا غالب نے رکھا تھا۔

سرسید کو مرزا سے جو تعلق تھا وہ ظاہر ہے۔ اس لئے کچھ شبہ نہیں ہو سکتا کہ سرسید ضرور مرزا کی طرز سے مستفید ہوئے۔

۱۔ خود غالب نے مرزا حاتم علی مہر کو ایک خط میں لکھا ہے 'مرزا صاحب میں نے وہ انداز تحریر ایجاد کیا ہے کہ مراسلہ کو مکالمہ بنا دیا ہے۔ ہزار کوس سے بزبان قلم باتیں کیا کرو، ہجر میں وصال کے مزے لیا کرو۔' ۲۔ اُن کی صحبتوں میں بیٹھنے کا تعلق۔

اسی زمانہ میں ہندوستان کے ہر حصہ میں کثرت سے اُردو اخبارات جاری ہو گئے، اور اُردو انشا پر دازی کو روز بروز ترقی ہوتی گئی، اخبارات کو ہر قسم کے اخلاقی، تمدنی، ملکی، مذہبی، تاریخی مسائل سے کام لیا تھا، اس لئے ہر قسم کے مضامین لکھے گئے، تاہم انشا پر دازی کا کوئی خاص مسائل محقق نہیں ہوا تھا۔ اس کے علاوہ جو کچھ تھا ابتدائی حالت میں تھا۔

۱۸۷۷ء ہجری میں جس کو اسلحہ کم و بیش ۲۷ برس ہوئے۔ سر سید نے قوم کی حالت کی اصلاح کے لئے تہذیب الاخلاق کا پرچہ نکالا، اور اُردو انشا پر دازی کو اس رتبہ پر پہنچا دیا، جس کے آگے اب ایک قدم بڑھنا بھی ممکن نہیں۔ سر سید نے اُردو میں جو باتیں پیدا کیں اُس کو وہ مختصراً تہذیب الاخلاق، میں خود ایک مقام پر لکھتے ہیں اُن کی خاص عبارت یہ ہے:-

”جہاں تک ہم سے ہو سکا ہم نے اُردو زبان کی علم و ادب کی ترقی میں اپنے ان ناچیز پرچوں کے ذریعہ سے کوشش کی، مضمون کے ادا کا ایک سیدھا اور صاف طریقہ اختیار کیا۔ رنگین عبارت سے جو تشبیہات اور استعارات خیالی سے بھری ہوئی ہے، اور جس کی شوکت صرف لفظوں ہی لفظوں میں رہتی ہے اور دل پر اس کا کچھ اثر نہیں ہوتا، پرہیز کیا۔ اس میں کوشش کی جو کچھ لطف ہو مضمون کے ادا میں ہو۔ جو اپنے دل میں ہو وہی دوسرے کے دل میں پڑے، تاکہ دل سے نکلے اور دل میں بیٹھے۔“

اس آرٹیکل میں سرسید نے انشا پردازی کے اور بہت سے اصول بتائے ہیں، جن کو اس موقع پر اختصار کی وجہ سے قلم انداز کرتے ہیں۔

سرسید کی انشا پردازی کا سب سے بڑا کمال یہ ہے کہ ہر قسم کے مختلف مضامین پر کچھ نہ کچھ، بلکہ بہت کچھ لکھا ہے۔ اور جس مضمون کو لکھا ہے اس درجہ پر پہنچا دیا ہے کہ اُس سے بڑھ کر ناممکن ہے۔ فارسی اُردو میں بڑے بڑے شعراء اور نثاریں گزرے ہیں، لیکن ان میں ایک بھی ایسا نہ تھا جو تمام قسم کے مضامین کا حق ادا کر سکتا۔

ایسا مضمون جو کسی سالو یا انشائیہ میں لکھا جاسکے

فردوسی بزم میں رہ جاتا ہے۔ سعدی رزم کے مرد میدان ہیں۔ نظامی رزم بزم دونوں کے استاد ہیں۔ لیکن اخلاق کے کوچہ سے آشنا نہیں۔ ظہوری صرف مدحیہ نثر لکھ سکتا ہے۔ برخلاف اس کے سرسید نے اخلاق، معاشرت، پالٹکس، مناظر قدرت وغیرہ وغیرہ سب پر لکھا ہے، اور جو کچھ لکھا ہے لا جواب لکھا ہے۔ مثال کے طور پر بعض بعض مضامین کے جستہ جستہ فقرے نقل کرتے ہیں۔ اُمید کی خوشی پر ایک مضمون لکھا ہے، جس میں اُمید کو مخاطب کیا ہے اس کے چند فقرے یہ ہیں۔

”دیکھ نادان، بے بس بچہ گوارہ میں سوتا ہے۔ اُس کی مصیبت نہ

ماں اپنے دھندے میں لگی ہوئی ہے، اور اُس گوارہ کی ڈوری بھی ہلاتی

جاتی ہے، بات کام میں اور دل بچہ میں ہے، اور زبان سے اُس کو

سہ فارسی کا مشہور شاعر اور شاعرانہ کامصنف۔ رزمیہ شاعری کا سب سے مشہور اور کامل المصنف۔  
سہ اخلاقی شاعری کے مرد میدان، فارسی کے مشہور شاعر اور گلستاں اور بوستاں کے بہرہ نمیز  
مصنف۔ سہ نظامی گنجوی فارسی کا مشہور مثنوی گو۔ یوسف زلیخا اور سکندر کا مصنف،  
رزمیہ اور بزمیہ شاعری پر یکساں طور پر قدرت رکھنے والا۔ سہ ابراہیم عادل شاہ کے دربار  
کا مشہور فارسی شاعر اور فارسی نثر کی شہرہ آفاق کتاب، سرنفر ظہوری کا مصنف۔

یوں لوری دیتی ہے، سورہ، میرے بچے سورہ، اے اپنے باپ کی مورت،  
 اور میرے دل کی ٹھنڈک سورہ، اے میرے دل کی کوئیل سورہ، تجھ پر کبھی  
 خزاں نہ آئے، تیری ٹہنی میں کبھی کوئی خار نہ بٹھوٹے، کوئی کٹھن گھڑی تجھ کو  
 نہ آئے۔ سورہ میرے بچے سورہ، میری آنکھوں کے نور اور میرے دل کے  
 سرور، میرے بچے سورہ، تیرا کھڑا چاند سے بھی زیادہ روشن ہوگا، تیری  
 خصلت تیرے باپ سے بھی اچھی ہوگی، تیری شہرت، تیری لیاقت،  
 تیری محبت جو تو ہم سے کرے گا ہمارے دل کو تسلی دیں گی۔ سورہ میرے بچے  
 سورہ، سورہ میرے بالے سورہ۔“

”یہ اُمید کی خوشیاں ماں کو اُس وقت تھیں جب کہ بچہ غوں غاں بھی  
 نہیں کر سکتا تھا، مگر جب وہ ذرا اور بڑا ہوا اور معصوم ہنسی سے ماں  
 کے دل کو شاد کرنے لگا، اور آں آماں کہنا سیکھا، اُس کی پیاری آواز اڑھوڑ  
 لفظوں میں اُس کی ماں کے کان میں پہنچنے لگی، آنسوؤں سے اپنی ماں  
 کی آنکھیں مجھتے مجھتے بھرے کانے کے قابل ہوا، پھر مکتب سے اُس کو سروکار  
 پڑا، است کو ماں کے سامنے دن کا پڑھا ہوا سبب غمزہ دل سے سُٹنے  
 لگا۔ اور جب کہ وہ تاروں کی چھتاؤں میں اُٹھ کر، منہ ہاتھ دھو کر اپنے ماں  
 باپ کے ساتھ صبح کی غاز میں کھڑا ہونے لگا اور اپنے بے گناہ دل بے گناہ  
 زبان سے، بے ریا خیال سے، خدا کا نام پکارنے لگا، تو اُمید کی خوشیاں  
 اور کس قدر زیادہ ہو گئیں۔ اور پیاری اُمید تو ہی ہے جو حمد سے لحد تک  
 ہمارے ساتھ ہے ۱۱

”وہ دلاور سپاہی لڑائی کے میدان میں کھڑا ہے، کوچ پر کوچ  
 کرتے کرتے تھک گیا ہے۔ لڑائی کے میدان میں جبکہ بہادروں کی



مغیٹ چپ چاپ کھڑی ہوتی ہیں ، اور لڑائی کا میدان ایک سمنان کا عالم ہوتا ہے ، دلوں میں عجیب قسم کی خوف ملی ہوئی جرات ہوتی ہے۔ اور جب کہ لڑائی کا وقت آتا ہے ، اور وہ آنکھ اٹھا کر نہایت بہادری سے بالکل بے خوف ہو کر لڑائی کے میدان کو دیکھتا ہے ، اور جبکہ بجلی سی چکنے والی تلواریں اور سنگینیں اُس کی نظر کے سامنے ہوتی ہیں اور بادل کی سی کرٹنے والی ، اور آنکھیں پہاڑ کی سی آگ برسانے والی توپوں کی آواز سننا ہے ، اور جبکہ اپنے ساتھی کو خون میں لٹھڑا ہوا زمین پر پڑا ہوا دیکھتا ہے ، تو اسے بہادروں کی قوت بازو ! اور اسے بہادروں کی ہاں تیرے ہی سبب سے فتح مندی کا خیال اُس کے دل کو تقویت دیتا ہے ۔ اُس کا کان نقارہ میں سے تیرے ہی نغمہ کی آواز سننا ہے ۛ

تم دیکھ سکتے ہو کہ ان چند سطروں میں کس طرح نیچر کی تصویر کھینچی ہے اور اس میں کس قدر ورد و آفرین پیدا کیا ہے۔ پالشکس کا راستہ اس سے بالکل الگ ہے۔

پنجاب میں جب یونیورسٹی قائم ہو رہی تھی جس میں اورینٹل تعلیم پر بہت زور دیا گیا تھا ، سرسید کو یہ خیال پیدا ہوا کہ اس سے پالشکس کی بنا پر ہم کو اعلیٰ تعلیم سے روکنا مقصود ہے۔ اُس وقت سرسید نے پے درپے تین آرٹیکل لکھے۔ ان تینوں آرٹیکلوں نے یونیورسٹی کے بانیوں کو اس قدر گھبرا دیا کہ خاص ان آرٹیکلوں کے جواب میں سیکڑوں مضامین لکھے گئے اور اُن کا مجموعہ یکجا کر کے ایک مستقل کتاب طیار کی۔ افسوس ہے کہ اختصار کی وجہ سے ہم اُن آرٹیکلوں کا کوئی حصہ نقل نہیں کر سکتے۔

سرسید نے انشا پر دلازی کی ترقی کے جو طریقے ایجاد کئے اُن میں ایک

یہ تھا کہ بہت سے اعلیٰ درجہ کے انگریزی مضامین کو اُردو زبان کا قالب پہنایا۔ لیکن ترجمہ کے ذریعہ سے نہیں۔ کیونکہ یہ طریقہ اب تک بے سود ثابت ہوا ہے، بلکہ اس طرح کہ انگریزی کے خیالات اُردو میں اُردو کی خصوصیات کے ساتھ ادا کئے، اُمید کی خوشی کا مضمون جس کے ہم نے بعض فقرات اوپر نقل کئے دراصل ایک انگریزی مضمون سے ماخوذ ہے۔ انگریزی میں اڈیشن اور اسٹیل بڑے مضمون بنگار گذرے ہیں۔ سرسید نے اُن کے متعدد مضامین اپنی زبان میں ادا کئے۔

Edison  
Steele

سرسید کی انشا پر دازی کا بڑا کمال اُس موقع پر معلوم ہوتا ہے جب وہ کسی علمی مسئلہ پر بحث کرتے ہیں۔ اُردو زبان چونکہ کسی علمی زبان کی حیثیت سے کام میں نہیں لائی گئی۔ اس میں علمی اصطلاحات، علمی الفاظ اور علمی تلیجات بہت کم ہیں، اس لئے اگر کسی علمی مسئلہ کو اُردو میں لکھنا چاہو تو الفاظ مساعدت نہیں کرتے۔ لیکن سرسید نے مشکل سے مشکل مسائل کو اس وضاحت، صفائی اور دل آویزی سے ادا کیا ہے کہ پڑھنے والا جانتا ہے کہ وہ کوئی دلچسپ قصہ پڑھ رہا ہے۔

پروفیسر ریناں نے جو فرانس کا ایک بڑا مشہور معنیف گزرا ہے اپنے ایک مضمون میں لکھا ہے کہ عربی زبان میں یہ صلاحیت نہیں کہ وہ فلسفی مسائل کو ادا کر سکے، ریناں جن مسائل کے ادا کرنے کے لئے عربی زبان کو ناقابل سمجھتا ہے (گویہ اُس کا خیال منحصر ہے) سرسید نے اُردو جیسی کم مایہ زبان میں وہ مسائل ادا کر دیے ہیں۔

فلسفیانہ

سرسید نے فلسفہ الہیات پر جو کچھ اپنی مختلف تحریروں میں لکھا ہے وہ فلسفہ کے اعلیٰ درجہ کے مسائل ہیں۔

زمانہ جانتا ہے کہ مجھ کو سرسید کے مذہبی مسائل سے اختلاف تھا اور میں ان کے بہت سے عقائد و خیالات کو بالکل غلط سمجھتا تھا، تاہم اس سے مجھ کو کبھی انکار نہ ہوسکا کہ ان مسائل کو سرسید نے جس طرح اُردو زبان میں ادا کیا ہے، کوئی اور شخص کبھی نہیں کر سکتا۔

سرسید کی تحریروں میں جا بجا ظرافت اور شوخی بھی ہوتی ہے۔ لیکن نہایت تہذیب اور لطافت کے ساتھ۔ مولوی علی بخش خاں صاحب مرحوم جو سرسید کے رد میں رسالے لکھا کرتے تھے، حرمین شریف گئے اور وہاں سے سرسید کی تکفیر کا فتویٰ لائے۔ اُس پر سرسید ایک موقع پر تہذیب الاخلاق میں لکھتے ہیں:-

”جو صاحب ہماری تکفیر کے فتوے لینے کو مکہ معظمہ تشریف لے گئے تھے اور ہمارے ہی کفر کی بدولت اُن کو حج اکبر نصیب ہوا، اُن کے لائے ہوئے فتاوے کے دیکھنے کے ہم بھی مشتاق ہیں۔“

ہمیں کرامت بتھاؤ مرالے شیخ کہ چوں خراب شو و خانہ خدا گرد  
سبحان اللہ ہمارا کفر بھی کیا کفر ہے کسی کو حاجی اور کسی کو باجی۔ کسی کو کافر  
اور کسی کو مسلمان بنا تا ہے۔

بہارِ خلافت

باراں کو در لطافت طبعش خلافتِ نبوت در باغِ لالہ روید و در شہدِ پدم خس  
تہذیب الاخلاق جب بند ہوا، تو سرسید نے خاتمہ پر جو مضمون لکھا ہے  
اُس کے ابتدائی فقرے یہ ہیں:-

”سو توں کو جھنجھوڑتے ہیں کہ جاگ اٹھیں، اگر اٹھ کھڑے ہوئے تو

مطلب پورا ہو گیا اور اگر نیند میں اٹھانے سے کچھ بڑے بڑے کچھ جھنجھلائے  
 بدصورتی جھٹک دیا، اور صبر پھر جھٹک دیا، اور ایندے پڑے سوتے  
 رہے تو بھی توقع ہوئی کہ کھڑی دیر بعد جاگ اٹھیں گے۔ شاید  
 ہمارے بھائیوں کی اس آخوندیہ تک نوبت آگئی ہے۔ اگر یہ خیال  
 ٹھیک ہو تو ہم کو بھی زیادہ نہ چھیڑنا چاہئے۔ بچے اٹھاتے وقت  
 کہ اٹھتے ہیں کہ ہم کو اٹھانے جاؤ گے تو ہم اور پڑے رہیں گے۔ تم کھڑ  
 جاؤ ہم آپ ہی اٹھ کھڑے ہوں گے۔ بچے کڑوی دوا پیتے وقت بسیر کرنا  
 سے کتنا ہے کہ بی ایمت کے یاؤ کہ شاہنشاہ بیٹا اپنی پی پی لے۔ تم چپ ہو میں  
 آپ بی پی نہ لگنا۔ بخائیو! اب ہم بھی نہیں کہنے کہ اٹھو۔ پی پی لے

حقیقت یہ ہے کہ سرسید نے اردو انشا پر داری پر حواشر ڈالا ہے اس کی  
 تفصیل کے لئے دو چار صفحے کافی نہیں ہو سکتے۔ یہ کام درحقیقت مولانا حالی کا  
 ہے، وہ لکھیں گے اور خوب لکھیں گے۔ بلکہ یہ کہنا چاہئے لکھ چکے ہیں اور خوب  
 لکھا ہوگا۔ میں کالج کی طرف سے مجبور کیا گیا تھا کہ اس وقت جب کہ تمام ملک  
 میں سرسید کا آواز ماتم گونج رہا ہے اور ہر شخص ان کے کارناموں کے مستحق کا  
 شائق ہے، کچھ نہ کچھ مختصر طور پر لکھنا چاہئے۔ میں نے اس کی تعمیل کی۔ ورنہ  
 میں مولانا حالی کی مقبوضہ سرزمین میں مداخلت کا کوئی حق نہیں رکھتا۔ اور  
 اس شعر کا مصداق بننا نہیں چاہتا۔

بھلا ترو دیجا سے اس میں کیا حاصل چاہا چکے ہیں زمیندار جن زمینوں کو (غنی)

لے حالی نے سرسید کی ایک مسبوط سوانح عمری، حیات جاوید، کے نام سے لکھی ہے اس کی  
 طرف اشارہ ہے۔ سرسید کا انتقال ۱۸۹۵ء میں ہوا اور اسی سال یہ مضمون بھی  
 لکھا گیا۔ یہ شعریوش کے ایک سلام کا ہے جو انھوں نے مرزا دیر پر چوٹ کرنے کے خیال سے لکھا

## اُردو ہندی

۱۹۱۲ء میں الہ آباد گورنمنٹ نے ایک ورنیکولر اسکیم کمیٹی قائم کی تھی جس کا مقصد یہ تھا کہ اسکولوں اور کالجوں میں دیسی زبان کا کورس ایسی زبان میں مرتب کیا جائے جو اُردو ہندی دونوں زبانوں میں ایک ہی عبارت و الفاظ کے ساتھ پڑھا جاسکے، نیز اُردو کے کورس میں بھاشا لٹریچر بھی ضروری قرار دیا جائے۔

مسٹر برن چیف سکریٹری نے اس کے متعلق ایک اسکیم مرتب کی، مولانا نے مرحوم اس کمیٹی کے ممبر تھے، اس اسکیم کے متعلق اُنھوں نے جو خیالات ظاہر کئے تھے وہ حسب ذیل تحریر ہے۔

مسٹر برن نے اپنی یادداشت میں جو تجویزیں پیش کی ہیں، اُن میں اصلی اور متم بالشان مسائل دفعہ ۳ و ۴ ہیں۔ ان دفعات کا ورنیکولر پر نہایت وسیع اور دیر پا اثر پڑ سکتا ہے، اس لئے ہم کو نہایت غور اور توجہ سے اُن پر نظر ڈالنی چاہئے۔

دفعات ۳ و ۴ کا نا حاصل یہ ہے۔

اُردو زبان اور ہندی زبان، دراصل ایک ہی زبانیں ہیں، کیونکہ اُن کی گرامر متحد ہے، اور جن دونوں کی گرامر متحد ہوتی ہے وہ زبانیں دراصل ایک ہی ہوتی ہیں، اس بنا پر ورنیکولر کورس ایسی مشترک زبان میں بننا چاہئے کہ صرف رسم خط (کیڑ کڑ) کے فرق سے وہ اُردو اور ہندی دونوں بن جائے۔

لیکن ہندی زبان کی ایک یہ خصوصیت ہے کہ اُس کی نظم و نثر کی گراں مختلف ہے۔ اس لئے ہندی نظم کی گراں امر کی واقعیت اور مارت کے لئے راتن تلسی واس، کورس میں داخل ہونی چاہئے، ہندوؤں کے لئے وہ لازمی کر دی جائے اور مسلمانوں کے لئے بھی اُس کا پڑھنا مناسب ہوگا۔

اس تجویز پر بحث کرنے کے لئے ہم کو پہلے یہ فیصلہ کر لینا چاہئے کہ ہندی کے لفظ سے متربرن کی کیا مراد ہے؟ ہندی دو قسم کی ہے۔ ایک جو دیہات میں بولی جاتی ہے اور گنوار بولتے ہیں، دوسری جو شہر میں تعلیم یافتہ ہندو روزمرہ استعمال کرتے ہیں پہلی قسم کی ہندی تو کسی طرح کورس کی صلاحیت نہیں رکھتی، جس کے دلائل حسب ذیل ہیں :-

(۱) یہ ہندی ہر ضلع کی الگ ہے، اور ان میں باہم اس قدر اختلاف ہے کہ ایک ضلع کا آدمی دوسرے ضلع کی ہندی کو مشکل سے سمجھ سکتا ہے، اس لئے یہ فیصلہ کرنا ناممکن ہوگا کہ کس ضلع کے دیہات کی زبان کورس میں داخل کی جائے،

(۲) دیہات اور گنواروں کی زبان کسی ملک میں داخل نصاب نہیں کی جاتی اور نہ وہ کبھی علمی زبان قرار پاتی ہے۔ انگلستان میں دیہات کی انگریزی، کسی نصاب تعلیم میں داخل نہیں ہے، ایران اور عرب وغیرہ کا بھی یہی حال ہے۔

(۳) یہ زبان معمولی روزمرہ کے مطالب کے ادا کرنے کے لئے کافی ہوسکتی ہے، لیکن وہ کوئی علمی زبان نہیں بن سکتی، حالانکہ درنیکولر کو

اس حد تک ترقی دینا مقصود ہے کہ کالج کلاسوں میں اخیر تک اس کا سلسلہ قائم رہے،  
اب جو کچھ بحث ہو سکتی ہے وہ دوسری قسم کی ہندی کے متعلق ہو سکتی ہے۔

اس میں شبہ نہیں کہ شہروں میں عموماً ہندو جو زبان بولتے ہیں، وہ اور اردو زبان، ایک ہی زبانیں ہیں، یعنی ان کے افعال اور اکثر مفرد الفاظ اور گرامر ایک ہی ہیں، فرق یہ ہے کہ عام ہندو جو بالکل تعلیم یافتہ نہیں ہوتے، یا جو پنڈت بھاشا اور سنسکرت میں زیادہ دخل رکھتے ہیں، وہ فارسی عربی الفاظ کے بجائے، زیادہ تر برج بھاشا یا سنسکرت کے الفاظ استعمال کرتے ہیں، لیکن عام تعلیم یافتہ ہندو جو ہندوستانی زبان میں مضامین اور آرٹیکل اور رسالے لکھتے ہیں ان کی اردو اور مسلمانوں کی اردو میں محض فرق نہیں ہوتا، متعدد علمی میگزین جن کے مالک و ایڈیٹر ہندو ہیں، مثلاً زمانہ کان پور، ادیب آباد، زبان دہلی، ان میں ہندو و انشاپرواز جو مضامین لکھتے ہیں، ان کی زبان اور اعلیٰ درجہ کے مسلمان انشاپروازوں کی زبان میں کچھ فرق نہیں ہوتا۔ وہ عموماً عربی اور فارسی علمی الفاظ کثرت سے استعمال کرتے ہیں، کیونکہ علمی خیالات کے لئے معمولی ہندی کے الفاظ کافی نہیں ہو سکتے اور سنسکرت کے الفاظ کی نسبت وہ جانتے ہیں، کہ اگر استعمال کئے جائیں تو سمجھنے والوں کی تعداد تھوڑی رہ جائے گی۔

مسٹر برن کی غالباً یہ مراد ہوگی کہ ان دونوں زبانوں کا ایک ہی نصاب بننا چاہئے، اس کی مثال بھی موجود ہے، کیونکہ پرائمری اسکولوں میں پانچویں درجہ تک جو کورس پڑھایا جاتا ہے اور جس میں سے جنرل

ریڈر اس سلسلہ کی اخیر کتاب ہے، دونوں زبانوں کے کورس میں داخل ہے۔  
لیکن اس کے متعلق حسب ذیل امور قابل لحاظ ہیں۔

اس قسم کی مشترک زبان صرف اس حد تک کے لٹریچر کے لئے کافی ہو سکتی ہے، جو نہایت معمولی مطالب اور خیالات کے ادا کرنے کے لئے کافی ہو، جیسے کہ جنرل ریڈر کی زبان ہے، لیکن جب کہ یہ مقصود ہے کہ دیگر کلاسیک سلسلہ کالج کے اخیر کلاسوں تک قائم رہے تو ایسے نصاب کے بنانے کی ضرورت ہوگی، جس میں ہر طرح کے علمی مضامین اور علمی خیالات ادا کئے جائیں، اس حالت میں ان مضامین اور خیالات اور اصطلاحات کے ادا کرنے کے لئے عام روزمرہ کے الفاظ کافی نہ ہوں گے بلکہ کسی علمی زبان سے مستعار لینے پڑیں گے، یہ علمی زبان، عربی یا سنسکرت ہوگی اور یہاں سخت کشمکش پیدا ہوگی مسلمان ہرگز اس بات پر رضامند نہ ہوں گے کہ بجائے ان عربی الفاظ کے جن کو ہر تعلیم یافتہ مسلمان نہایت آسانی سے فوراً سمجھ سکتا ہے، سنسکرت کے الفاظ سیکھیں جو ان کے لئے بالکل گوش نا آشنا ہیں، ہندو بھی اگرچہ ان الفاظ سے حقیقت گوش آشنا نہیں ہوں گے، لیکن وہ بطور ایثار کے اس محنت کو برداشت کریں گے، بہر حال جنرل ریڈر، مروجہ حال سے آگے چل کر صاف فیصلہ کر دینا ہوگا کہ ہندی اور اردو کے الگ الگ ہو جائیں، ورنہ ان دونوں زبانوں کے مخلوط کرنے سے حسب ذیل نقصانات ہوں گے۔

(۱) ہمیشہ ایک کشمکش رہے گی۔ نصاب بنانے میں ہندو اور مسلمان دونوں اپنی اپنی قومی زبان یعنی عربی اور سنسکرت کی



طرز نگارش کریں گے، اور کبھی کوئی اور کبھی کوئی فریق کامیاب ہوگا۔  
 (۲) دونوں کے ملکر ایک نئی زبان پیدا ہوگی، جو نہ اردو نہ ہوگی  
 نہ ہندی، اردو اور ہندی دونوں زبانوں کو اس حد تک ترقی دینا چاہئے  
 کہ وہ علمی زبانیں بن جائیں اور ان میں ہر قسم کے خیالات اور مضامین ادا  
 کئے جاسکیں، اور یہ اُسی وقت ہو سکتا ہے جب دونوں کو علیحدہ  
 علیحدہ آزادی کے ساتھ ترقی کا موقع دیا جائے اور ایک دوسرے  
 کی راہ میں حائل نہ ہو۔

ہم کو اس بات پر بھی سب سے زیادہ نظر رکھنی چاہئے کہ زبان  
 کو اس حد تک ترقی دینا چاہئے کہ اس کی تصنیفات ہمارے صوبہ تک  
 محدود نہ رہیں، بلکہ ہندوستان کے تمام تقسیم یافتہ لوگوں میں رواج  
 پاسکیں۔ یہ امر بالکل بدیہی ہے کہ ہندوستان کے تمام تعلیم یافتہ  
 مسلمانوں کی زبان اردو ہے۔ پنجاب، بنگال، مدراس، بمبئی میں قابل  
 اور لائق مسلمان جو تصنیفات انگریزی زبان کے علاوہ کرتے ہیں،  
 وہ اردو میں ہوتی ہیں اور یہ وہی اردو ہے جو سنسکرت الفاظ سے  
 بالکل خالی ہے۔ اس لئے اگر اس زبان کو سنسکرت الفاظ ملا کر ہندی  
 اور اردو کی ایک زبان بنائی جائے گی تو ایک زبان جو تمام ہندوستان  
 کی اور کم از کم یہ کہ تمام مسلمانوں کی لینگو افرنگا ہے گھٹ کر ایک صوبہ  
 بلکہ ایک ضلع کی زبان رہ جائے گی۔

اب میں مسٹر برن کی اس منطق کی طرف متوجہ ہوتا ہوں جو  
 ان کی تمام تجویزوں کا سنگ بنیاد ہے، یعنی یہ کہ چندی اور اردو  
 کی نرا امر ایک ہیں۔

دو زبانوں کی گرامر کے متحد ہونے سے صرف یہ ثابت ہو سکتا ہے کہ دونوں ایک ہی خاندان کی زبان ہیں یا ایک دوسرے سے نکلی ہیں، سیرین زبانوں میں گرامر کے اعتبار سے ایک عام اتحاد پایا جاتا ہے اور یہ اتحاد بعض زبانوں میں بہت زیادہ ہوتا ہے، تاہم وہ زبانیں مختلف رہتی ہیں، اور ان سے مشترک کورس نہیں تیار ہو سکتا۔

عربی زبان کی جو گرامر آج کل بیروت میں شائع ہوئی ہے، اور جو ایک قدیم مستند تصنیف ہے، وہ عربی کے نہایت قریب ہے اور اس اتحاد سے کسی طرح کم نہیں جس قدر کہ ہندی اور اردو میں اتحاد ہے تاہم عسری اور عربی زبان کا کوئی مشترک کورس نہیں بن سکتا۔

اس کے علاوہ اگر دو زبانوں کی گرامر ایک ہو، لیکن الفاظ بالکل مختلف ہوں تو ان کو ایک زبان نہیں کہہ سکتے، مشرقی ہندوستان کی زبانوں کی گرامر تقریباً بالکل متحد ہے، باوجود اس کے نہ وہ ایک زبانیں کہی جاسکتی ہیں نہ ان کا کوئی مشترک کورس بن سکتا ہے۔

مشرقیوں کا یہ دعویٰ اور سخت حیرت انگیز ہے کہ ہندی کی نظم کی ایک خصوصیت ہے کہ اس کی گرامر شعر کی گرامر سے مختلف ہے۔ نظم و شعر میں گرامر کا ایک خفیہ فرق تمام زبانوں میں اس لحاظ سے ہوتا ہے کہ نظم میں وزن کی ضرورت سے الفاظ آگے پیچھے کر دیے جاتے ہیں۔ لیکن اس کے لئے علیحدہ گرامر بنانے کی ضرورت نہیں ہوتی، متعلم خود سمجھ لیتا ہے کہ وزن کی ضرورت نے یہ تغیر کر دیا ہے، ہندی زبان کی نظم کی گرامر شعر سے مختلف ہوگی تو اسی قدر ہوگی اس سے زیادہ اختلاف کی کوئی

وجہ نہیں ہو سکتی۔

نظم کی گرامر کے مختلف ہونے سے جو استدلال کیا گیا ہے اُس میں سخت منطقی مغالطہ ہے۔

رامائن کی گرامر مختلف ہے، لیکن اس کی یہ وجہ ہے کہ آج سے تین سو برس پہلے کی زبان ہے۔ اس زمانہ کی اگر کوئی نثر ملے گی تو آج کی نثر کی گرامر سے اُسی قدر مختلف ہوگی جس قدر کہ نظم کی گرامر مختلف ہے۔ رامائن کی زبان آج کل کی ہندی نہیں ہے، اس لئے اس کا کورس میں داخل کرنا اگر اس لحاظ سے ہے کہ زبان کی وسیع واقفیت کے لئے اس کی ابتدائی حالت اور عہد بعد کی تبدیلیوں سے واقفیت ضروری ہے تو یہ راسے بالکل بجایا ہے، لیکن اس غرض کے لئے دو امر کا لحاظ ضروری ہے۔

ایک یہ کہ ایسا کورس اسکول کے لئے موزوں نہیں، بلکہ کالج کلاسوں میں داخل ہونا چاہئے جس طرح کہ قدیم انگریزی زبان کی کوئی کتاب انٹرنش تک داخل نہیں ہے۔

دوسرے یہ کہ اس قسم کا کورس خالص ہندی زبان کے لئے ہونا چاہئے جو صرف اُن لوگوں کے لئے بنایا جائے جو ہندی بھاشا اور سنسکرت کی تحصیل کرنا چاہتے ہیں، ایسا کورس عام ورنیکولر کے لئے بالکل موزوں نہیں ہو سکتا۔

انچیر میں میں نہایت زور سے کہتا ہوں کہ نہایت ابتدائی درجوں تک ایک سادہ زبان جو عربی اور سنسکرت دونوں سے قریباً آزاد ہو اختیار کی جا سکتی ہے لیکن ہائر کلاسوں کے لئے اُردو اور

ہندی زبانوں کو بالکل الگ الگ قائم کرنا چاہئے اور اسی صورت  
 میں دونوں اعلیٰ درجہ تک ترقی کر سکتی ہیں۔  
 گرامروں کے معمولی اشتراک سے دونوں زبانوں کو ایک قرار  
 دینا اور اُس کی بنیاد پر اخیر درجہ تک ایک نصاب بنانا سخت غلطی  
 ہے، جس سے دونوں زبانیں برباد ہو جائیں گی۔

(شبلی نعمانی)



# آٹھوں کا میلہ

[ سرشار کی سب سے مشہور تصنیف اُن کا فضاءِ آزاد ہے۔


اس کتاب میں شروع سے آخر تک لکھنؤ کی سوسائٹی کے مختلف مرتبے اس طرح پیش کئے گئے ہیں کہ فضاءِ آزاد کا بیرو آزاد ہر جگہ جاتا ہے اور اُن چیزوں کو دیکھ کر جو اثر قبول کرتا ہے اُس کا بیان معصوم نے کر دیا ہے، آٹھوں کا میلہ اسی کتاب کا ایک حصہ ہے ]

وہاں سے جو میاں آزاد تیر کی طرح رواں ہوئے تو راہ میں دیکھا کہ کئی مسافر لدے پھندے جا رہے ہیں۔ کیوں بھٹی اس وقت کہاں لکھنؤ۔ لکھنؤ۔ یہ کیوں؟ کیوں کیا آٹھوں کا میلہ ہے یا نہیں؟ اس دھوم دھڑکے کا میلہ دیکھنا سنا۔ ہاں! تو اب ہم بھی چلتے ہیں۔ محرم الحرام اور بہارِ بسنت کے تو خوب مزے اڑائے اب چلتے تو میلہ بھی دیکھیں کیا جانے پھر ہاتھی چھوٹے گھوڑا چھوٹے۔ یہ کہہ کر میاں آزاد بھی لکھنؤ چلے۔ نور کے تڑکے داخل۔ سبحان اللہ کیا صبح ہے۔ عارفانِ حق پرست کے دل کی طرح نورانی اور باطن میں اہل تصوف کے مثل مہبط فیض ربانی۔ جدھر دیکھو تجلی اور نور۔ جدھر جاؤ لطف اور سرور۔ سلطانِ خاوری کے تاجِ زر تریں کی چمک اور اشعہ زر نگار سے زروں کی جھلک نمودار۔ درو دیوار سے آیہ و جلنا اشمس غباراً آشکار۔ شہنشاہِ کادن جس کی شان میں نصیحت کیا ہے کہ مکتب خانہ راز روزِ بازار از دست و اطفالِ دبستان سبق آموز او۔ الف ابجد زباناں است و نقطۂ راوی

پر کار دوراں) دیکھتے کیا ہیں کہ صبح ہی سے میلے کارنگ جما ہے۔  
 نخل بہار کی نشوونما ہے۔ غنٹ کے غنٹ بھٹ کے غنٹ۔ شہدے  
 لٹے۔ ڈرے پٹے۔ گرہ کٹ۔ جیب کترے۔ چریے۔ مکے گجیرے  
 بھنگیرے۔ شریف و نجیب، زیرک و لیب سب جوق جوق اُمنڈے  
 آتے ہیں۔ تادان ہوادار۔ رہزار باد رفتار۔ فنس زرنگار۔ ٹوگھوڑا  
 سب خراماں خراماں پوندے آتے ہیں۔ گبھی پر گبھی ٹوٹی پڑتی  
 ہے۔ گاڑی سے گاڑی لڑتی ہے۔ رنگیلوں چھیس چھیلوں کی بن آئی۔  
 گاڑھی بوٹی چڑھائی۔ بن ٹھن کے چھیلا بن کے میلہ دیکھنے چلے۔  
 بالوں میں حنا کے تیل چھوڑے۔ کچیل بسٹ کا دھانی رومال اوڑھے۔  
 دو انگل مانگ کھولے۔ بانڈرہنی تولے۔ پٹیاں جمائے گھڑی لگائے۔  
 ڈاڑھی چڑھائے۔ گلے میں گھوبند۔ شربتی کا انگرکھا تن کا دیب،  
 پاؤں میں محلی جوتی، کاشانی یا سونی، تھپے اڑاتے آنکھیں لڑاتے جا رہے  
 ہیں۔ ادمرادھر نظارہ بازی کر کے مسکرا رہے ہیں۔ فنس پر ماہرو  
 ٹھٹے سے بیٹھی ہیں مگر بند ہونے کا شور بلند ساقنوں کا بازار گرم، کسی  
 نے دوکش پئے نکا ہتھکڑیا۔ ساقنوں کی دوکانیں دھواں دھار۔  
 تھیولیوں کے بیڑے بیڑے دار۔ کان سیلیہ کی سرگوشی حجام کی  
 رونمائی۔ برف واسے کی سرد مہری۔ سنکرنوں کی ہانک آنب  
 کے بچے کی کمرکھ ہیں۔ کاکلی کا میوہ رس بھری تاجے گلابیاں  
 شہتوت۔ بوٹ لو، ہرے بھرے بوٹ، کسی طرف سرمدستی شیشہ  
 گنگھی دیا سلائی کی ڈبیا ہے۔ بخشی بھولا ناٹھ کا باغ میلے کا چشمہ چراغ  
 شہد کیست راسے کا تالاب ہزاروں میں انتخاب لاکھوں میں الجوا ہے۔

جو سببیل و کوثر کو شرمائے۔ نسیم دیکھے تو پانی پانی ہو جائے عجیب لطف  
 و سما ہے، ہزار ہا تماشاں تالاب کے ارد گرد بستر جائے کوئی درمی کوئی  
 زین پوش بچھائے بیٹھا میلہ دیکھ رہا ہے۔ کوئی جہانیاں جہاں گشت چکر  
 لگا رہا ہے، کوئی ہوا کھاتا ہے۔ ایک فنس پر ایک جوان رعنا ڈھو، کا ڈھوہ  
 پچیس برس کا سن چلنے پھرنے کے دن لدا ہوا جا رہا ہے۔ کوئی ٹوٹو کوٹھ کوٹھ کرتا  
 آرہا ہے۔ اُمرا کے لڑکے زیور سے گوندنی کی طرح لدے مٹھائی خریدنے میں  
 مصروف ہیں مگر خد متگا دیکھ بھال رہا ہے کہ کوئی دست چالاک ہاتھوں ہاتھ  
 پاؤں کے گھونگھرو نہ اڑالے۔ عورتیں الگ زیور سے متجلی گھونگھٹ کا ڈھ  
 نیکی چلی جاتی ہیں کہ کوئی چوہے دتیاں نہ موس لیجائے۔ تخت رواں آتے ہیں،  
 سوانگ کرتب دکھاتے ہیں۔ شعبدہ باز سوانگ لاتے ہیں۔ کوئی دکھتا انگارا  
 کھا گیا۔ کوئی لوسے کے چنے کر کر کے چبا گیا۔ برہمن ڈول لئے گشت لگاتے ہیں  
 سقے اور بھشتی کٹورے کھنکھناتے ہیں، سہ پہر تک خوب جگمگنا رہا چرخ روشن  
 ہوئے اور یار لوگ کھسکے۔ کسی نے مٹی کا بوالیا۔ کسی نے روتی کا لنگور راتنے  
 میں ایک ریلا آیا تو کھلو نے چکنا چور۔ ایک نے غل مچایا کہ وہ ہاتھی آیا،  
 بھیڑ چھٹ گئی اور ڈراتے ہوئے، چلے گئے۔ مگر بگڑے دل اپنی جگہ  
 سے نہ تلے، شربت اُنکر کھا چاہے ان گاؤں زوریوں میں چرے سے نکل جائے  
 مگر ممکن کیا کہ بل جائے اس بھیڑ بھاڑ میں پولیس کا انتظام خوب رہا چوٹے  
 اُچلے جا کر بچپتائے۔ بھلے مانس مزے سے گھر آئے۔

(سرشار)



## آصف الدولہ

مولانا شرر نے ایک کتاب 'گذشتہ لکھنؤ' کے نام سے لکھی ہے، جس میں لکھنؤ کی سلطنت والوں کے مختلف بادشاہوں اور وہاں کی سوسائٹی کی مختلف باتوں کا مفصل ذکر کیا ہے۔ نیچے کے دونوں سبق اسی کتاب کے حصے ہیں۔

آصف الدولہ نے مسند حکومت پر قدم رکھتے ہی ماں سے ناراض ہو کے لکھنؤ کی راہ لی۔ اور یہی وہ زمانہ ہے جب سے دربار اودھ کی قوت فرماں روائی گھٹنے اور لکھنؤ کی ظاہری رونق بڑھنے لگی۔ یکسر کامیدان جیتنے کے بعد انگریزوں نے دربار اودھ میں دخل دہی کے بہت سے حقوق حاصل کر لئے تھے۔ جن کی بنا پر یہاں فوجی ترقیوں کی روک ٹوک کی جاتی اور ہمیشہ غائر نظر سے اس بات کی نگرانی کی جاتی کہ حکومت اودھ کو پھر ایسی قوت نہ حاصل ہونے پائے کہ اس کی فوجیں دوبارہ انگریزی لشکر کے سامنے صفت آرا ہو سکیں۔ تاہم شجاع الدولہ جب تک فیض آباد میں زندہ رہے فوجی اصلاح ہی میں مصروف رہے۔ اور رات دن اسی یاسد کی دُھن بکھی کہ جس طرح بنے اپنی قوت کو بڑھائیں۔ چنانچہ منشی فیض بخش اپنی تاریخ فرخ بخش میں اسی زمانے کا چشم دید حال بیان کرتے ہیں کہ جلدی پھرنے اور فیر کرنے کے اعتبار سے شجاع الدولہ کی فوج کی بندوقوں کے مقابلے میں انگریزی فوج کی بندوقیں کوئی وقعت نہ رکھتی تھیں۔



لیکن آصف الدولہ کا عہد شروع ہوتے ہی یہ سب باتیں تشریف لے گئیں۔ انگریزوں نے بڑی ہوشیاری کے ساتھ اپنے دخل دہی کے حقوق کو بڑھانا شروع کیا اور نہایت دانائی سے آصف الدولہ کو اس بات پر آمادہ کر دیا کہ فوجی اصلاح کی طرف سے بے پروا ہو کے دوسرے مشاغل میں جی بہلائیں۔ آصف الدولہ کو خود بھی فوج کا زیادہ شوق نہ تھا۔ اُنھیں لٹانے اور مرے اڑانے کے لئے روپے کی ضرورت تھی جو بغیر فوج کے موقوف کئے پوری نہ ہو سکتی تھی۔ اس لئے اُنھیں نے تھوڑی سی فوج رکھ لی۔ باقی سب کو معزول کر دیا۔ اور عیش و عشرت میں مصروف ہو گئے۔ وہ اپنے مغربی دوستوں کے اطاعت کیش دوست تھے۔ جو اُن کے اشاروں پر چلتے اور اُن کے مشوروں کے آگے کسی کی نہ مٹتے۔

اس غلو صہ عقیدت کے جیلے میں انگریزوں نے روہیلکھنڈ پر اُن کا قبضہ کرادیا۔ اپنی ماں بوبیگم صاحبہ کے ستانے اور لوٹنے کے لئے جب اُنھوں نے انگریزوں سے مدد مانگی تو نہایت فیاضی کے ساتھ اُنھیں اخلاقی مدد دی گئی اور اُن کی طرفداری کی گئی لیکن اس پر بھی اُن کے زمانے تک اُنھیں یا لکھنؤ کی رعایا کو بہت ہی کم محسوس ہوا کہ ہمارے نظم و نسق میں کسی بیرونی قوت کو دخل ہے۔ جس کی زیادہ تر وجہ یہ تھی کہ آصف الدولہ کی عام فیاضی اور عیش پرستی نے ساری رعایا کو بھی عیش پرست و عشرت طلب بتا دیا تھا۔ اور کسی کو موجودہ راحت و آرام کے آگے انجام پر غور کرنے کی ضرورت ہی محسوس ہوتی تھی۔

اس عیش پرستی کا نتیجہ یہ تھا کہ ظاہری صورت میں اُن دنوں لکھنؤ کے دربار میں ایسی شان و شوکت پیدا ہو گئی جو کہیں اور کسی دربار میں نہ تھی۔ اور ایسا سامان عیش جمع ہو گیا تھا جو کسی جگہ نظر نہ آتا۔ اُن دنوں شہر لکھنؤ ایسی رونق پر تھا کہ ہندوستان ہی نہیں، شاید دنیا کا کوئی شہر لکھنؤ کے اوج و عروج کا مقابلہ نہ کر سکتا ہوگا۔ شجاع الدولہ جو روپیہ فوج اور جنگی تیاریوں میں صرف کرتے تھے اُسے آصف الدولہ نے اپنی عیش طلبی کے ذوق اور شہر کی آرائش و خوش حالی میں صرف کرنا شروع کر دیا، اور چند ہی روز کے اندر ساری دُنیا کی دھوم دھام اپنے یہاں جمع کر لی۔ اُن کا حوصلہ بھی یہی تھا کہ نظام حیدر آباد ہوں یا ٹیپو سلطان، کسی دربار کا کروفر اور کسی کی شوکت و حشمت میرے دربار سے زیادہ نہ ہو سکے۔

اپنے بیٹے وزیر علی خاں کی شادی میں اُنھوں نے ایسا حوصلہ دکھایا کہ برات کا تزک و احتشام تاریخ ارض کے تمام تکلفات سے بڑھ گیا۔ برات کے جلوس میں بارہ سو ہاتھی تھے۔ دولہا جو شاہی خلعت پہنے تھا اُس میں بیس لاکھ کے جواہرات ٹنکے ہوئے تھے۔ محفل طرب کے لئے دو عظیم الشان اور پُر تکلف نیمے بنوائے گئے جن میں ہر ایک ۶۰ فٹ چوڑا ۱۲۰۰ فٹ لمبا اور ۶۰ فٹ بلند تھا۔ اور عمدہ نفیس اور قیمتی کپڑا لگا یا گیا تھا کہ اُن دونوں کی تیاری میں سلطنت کے دس لاکھ روپے صرف ہو گئے۔

اُنھوں نے دریا کنارے مجھی بھون کے مغرب طرٹ دولتخانہ رومی دروازہ، اور اپنا یکتائے روزگار امام باڑہ تیار کرایا۔ ۱۲۱۳ھ بمطابق

۱۸۴۲ء میں اودھ میں قحط پڑ گیا تھا۔ اور شرفاے شہر تک فاقہ کشی میں مبتلا تھے۔ اس نازک موقع پر رعایا کی دستگیری کے لئے امام باڑے کی عمارت چھیڑ دی گئی۔ چونکہ شریف لوگ دن کو مزدوری کرنے میں اپنی بے عزتی خیال کرتے تھے اس لئے تعمیر کا کام دن کی طرح رات کو بھی جاری رہتا۔ اور غریب و فاقہ کش شرفائے شہر رات کے اندھیرے میں آکے مزدوروں میں شریک ہو جاتے اور مشعلوں کی روشنی میں کام کرتے۔ اس عمارت کو نواب نے جیسے خلوص عقیدت اور جوش دینداری سے بنوایا تھا ویسے ہی خالص اور سچے دلی جوش سے لوگوں نے تعمیر بھی کیا۔ نتیجہ یہ ہوا کہ ایسی نفیس اور شاندار عمارت بن کے تیار ہو گئی جو اپنی نوعیت میں بے مثل اور نادر روزگار ہے۔ اُس کا نقشہ بنانے کے لئے بڑے بڑے مشہور مہندس اور معمار بلائے گئے۔ اور سب نے کوشش کی کہ ہمارا نقشہ دوسروں کے مجوزہ نقشے سے بڑھ جائے۔ مگر کفایت اللہ نام ایک بے مثل زمانہ معمار کا نقشہ پسند کیا گیا اور اُسی کے مطابق عمارت بننا شروع ہو گئی۔ جو ۱۶۷ فٹ لمبی ۵۲ فٹ چوڑی ہے۔ اینٹ اور نہایت اعلیٰ درجے کے چونے سے یہ عمارت بنائی گئی۔ جس میں فرش سے چھت تک لکڑی کا نام نہیں ہے۔ اس عمارت کو شاہان مغلیہ کی سنگین عمارتوں سے کسی قسم کا تعلق نہیں ہے۔ لکھنؤ میں اس کثرت سے سنگ مرمر دستیاب نہیں ہو سکتا تھا لیکن امام باڑے اور آصف الدولہ کی دوسری عمارتوں کو دیکھئے تو ایک نئی خوشنما اور نرالی عظمت و شان رکھتی ہیں۔ امام باڑے کے لداؤ کی چھت

کڑا دے سے بنائی گئی ہے اتنی بڑی ہے کہ اتنی بڑی لداؤ کی چھت ساری دُنیا میں کہیں نہیں ہے۔ اور اسی وجہ سے یہ بھی دُنیا کی اعجوبہ روزگار کارِ گیر یوں میں شمار کی جاتی ہے۔

آصف الدولہ کی عمارتوں پر یورپ کی عمارتوں کا ذرا بھی اثر نہ تھا۔ وہ اپنی نوعیت میں خالص ایشیائی ہیں جن میں نمائشی نہیں اصلِ حقیقی شان و شوکت پائی جاتی ہے۔ نواب آصف الدولہ کے بعد یہ عمارتیں کس پرسی میں پڑی رہیں۔ خدر کے بعد انگریزوں نے اُن پر قبضہ کر کے گر دو پیش کے مکانوں کو منہدم کر دیا۔ اور سوا اُس جانب کے جدھر دریا ہے باقی تینوں طرف میدان کر کے امام باڑے کو قلعہ اور رومی دروازے کو اُس کا پھاٹک بنا لیا۔ اُس زمانے میں اِس امام باڑے میں گورے رہتے تھے۔ اس کے بڑے ہال میں سلج خانہ تھا۔ اور اُس کے فرش پر بڑی بڑی توپیں دوڑتی پھرتی تھیں۔ مگر نہ کبھی زمین کھدی نہ در و دیوار کی کوئی چپ اکھڑی۔ اب سرکارِ انگریزی نے امام باڑے کو چھوڑ کے پھر مسلمانوں کے حوالے کر دیا ہے۔ اُس کی مسجد میں ایک مجتہد صاحب نماز پڑھاتے ہیں اور امام باڑے میں تعز یہ داری ہوتی ہے۔

نواب آصف الدولہ کی عمارتوں کی مضبوطی کا اندازہ اِس سے ہو سکتا ہے کہ اُنھیں تعمیر ہوئے اگرچہ سو اسو برس سے زیادہ مدت گزر گئی مگر آج تک اُسی عظمت و شکوہ اور اُسی مضبوطی و پائنداری سے اپنی جگہ پر قائم ہیں۔ نہ کوئی اینٹ اپنے مقام سے ہٹتی ہے اور نہ کسی جگہ چوڑے نے اینٹوں کو چھوڑا ہے۔ یہ خلاف اُن کے دیگر

شاہانِ اودھ نے کروڑوں روپیہ صرف کر کے جو عمارتیں بعد کو بنوائیں وہ قومی و ملکی وضع داری کے مفقود ہو جانے کے علاوہ نہایت کمزور ہیں۔ اور اگر وقتاً فوقتاً مرمت نہ ہوتی رہتی تو آج تک کب کی منہدم ہو چکی ہوتیں۔

آصف الدولہ امام باڑے اور چھٹی بھون کے متصل اپنے محل ”دولت خانے“ میں رہتے تھے۔ شہر کے باہر اور دریا پار تھوم غلاتی سے دور اور دینیوی جھگڑوں سے الگ رہ کے مصروفِ عیش ہونے کے لئے بیباپور کا محل بنوایا۔ اکثر جب وہ سیر و شکار کے لئے جاتے تو اُسی مکان میں قیام کرتے۔ اسی طرح چنہٹ میں ایک پرفضا و نرہت بخش مکان اور چار باغ اور عیش باغ میں روشیں بنوائیں اور اُسی زمانے میں یحییٰ گنج میں اور اُس کے متصل اصطبل بنے۔ پھر محلہ وزیر گنج قائم ہوا جو آصف الدولہ کے بیٹے وزیر علی خاں کی قیام گاہ ہونے کے باعث اُنھیں کی طرف منسوب اور اُنھیں کی یادگار ہے۔

(شہر)

## طیور کی لڑائی

درندوں کی لڑائی لکھنؤ میں صرف سلطنت اور امر کے دربار تک محدود تھی۔ اس لئے کہ اُن کی داشت۔ تیاری۔ لڑائی کے وقت اُن کو سنبھالنا اور تماشائیوں کو اُن کی مہارت سے بچانا ایسی چیزیں ہیں جو غریب و درکنار، بڑے بڑے امیروں کے امکان سے بھی باہر ہیں۔ اور اسی لئے درندوں کی لڑائی سوادِ لکھنؤ میں اُسی وقت تک

دیکھی گئی جب تک اگلا دربار قائم تھا۔ اُدھر وہ دربار برخواست ہوا اور اُدھر وہ وحشت ناک دنگل بھی اُجڑ گئے۔

لیکن طیور کی لڑائی ایسی نہ تھی۔ اس کا شوق ہر امیر و غریب کر سکتا تھا۔ اور ہر شوقین محنت کر کے لڑائی کے قابل مُرغ یا بطیر تیار کر سکتا تھا۔ جو طیور لکھنؤ میں شوق اور دلچسپی کے ساتھ لڑائے گئے حسب ذیل ہیں:-  
(۱) مُرغ (۲) بطیر (۳) تیترا (۴) لوے (۵) گلہ م (۶) لال۔

(۷) کبوتر (۸) طوطے۔ ان میں سے ہر ایک کھیل کے جُدا بیان کرنے کی ضرورت ہے۔ لکھنؤ کی کبوتر بازی اور بطیر بازی عام طور پر مشہور ہے۔ جس پر آج کل کے تعلیم یافتہ اور موجودہ تہذیب کے دلدادہ اکثر تمسخر کیا کرتے ہیں۔ وہ اس سے منقطع واقف نہیں کہ اُن شوقیوں اور کھیلوں میں سے ہر ایک کو ان لوگوں نے کس درجہ کمال تک پہنچائے ایک مستقل فن بنا دیا تھا۔ لیکن جب وہ یورپ میں جا کے وہاں بھی اسی قسم کے لغو شوق دیکھیں گے تو کم سے کم اُنھیں اپنے اُن الفاظ پر ہمت ضرور ہوگی جو اپنے وطن کے ان شوقینوں کی نسبت اکثر اُسے ساختہ کہہ بیٹھتے ہیں۔

## (۱) مُرغ بازی

لڑتے اگرچہ ہر قسم اور ہر قوم کے مُرغ ہیں مگر لڑائی کے لئے مخصوص اَصیل مُرغ ہے۔ اور سچ یہ ہے کہ دنیا میں اَصیل مُرغ سے زیادہ بہادر کوئی جانور نہیں ہے۔ مُرغ کی سسی بہادری درحقیقت شیر میں کبھی نہیں ہے۔ وہ مرجاتا ہے مگر لڑائی سے مُنہ نہیں موڑتا۔ اَصیل مُرغ کی نسبت

یہاں کے محققین کا خیال ہے کہ اُن کی نسل عرب سے لائی گئی ہے۔ اور یہ قرین قیاس بھی معلوم ہوتا ہے۔ اس لئے کہ فی زمانہ اعیل کی جس قدر زیادہ اور اعلیٰ نسلیں حیدر آباد دکن میں موجود ہیں کہیں نہیں ہیں۔ اور ہندوستان میں وہی ایک شہر ہے جہاں اہل عرب سب جگہوں سے زیادہ آباد اور مقیم ہیں۔ بلندی ہند میں مرغوں کی نسلیں ایران ہوتی ہوئی آئیں۔ لکھنؤ کے نامی مرغ بازوں میں سے ایک صاحب کا بیان تھا کہ بازی میں اُن کا مرغ اتفاقاً ہار گیا تھا۔ دل شکستہ ہو کے وہ ارضِ عراق میں چلے گئے۔ نجف اشرف میں کسی مہینے تک مصروف عبادت رہے اور شب و روز دعا کرتے کہ خداوند اپنے ائمہ معصومین کا صدقہ مجھے ایسا مرغ دلوا جو لڑائی میں کسی سے نہ ہارے۔ ایک رات کو خواب میں بشارت ہوئی کہ ”جنگل میں جاؤ“ صبح آنکھ کھلتے ہی اُنھوں نے کوہ و بیابان کا راستہ لیا۔ اور ایک مرغی سا کھد لیتے گئے یکایک ایک درہ کوہ سے گلڑ و کول کی آواز آئی۔ اُنھوں نے فوراً قریب جا کے مرغی چھوڑی۔ جس کی آواز سننے ہی مرغ نکل آیا۔ اور یہ فوراً کسی حکمت سے اُسے پکڑ لائے۔ اُس کی نسل ایسی تھی کہ پھر کبھی پالی میں اُنھیں شرمندہ نہ ہونا پڑا۔

مرغوں کی لڑائی کا شوق یہاں نواب شجاع الدولہ کے عہد سے آخر تک برابر رہا۔ نواب آصف الدولہ کو بے انتہا شوق تھا۔ نواب سعادت علی خاں باوجود بیدار مغزی کے مرغ بازی کے دلدادہ تھے۔ اُن کے شوق نے سوسائٹی پر ایسا اثر ڈالا کہ لکھنؤ کے اُمراء دربار تو درکنار اُس زمانہ میں جواہر لال نہرو یہاں موجود

تھے۔ اُنھیں بھی یہی شوق ہو گیا تھا۔ چنانچہ جنرل مارٹن جن کی کوٹھی لکھنؤ کی ایک قابل دید عمارت اور یورپین بچوں کی درس گاہ ہے، اول درجے کے مُرغ باز تھے اور نواب سعادت علی خاں اُن سے بازی بد کے مُرغ لڑایا کرتے۔

لکھنؤ میں مُرغوں کی لڑائی کا یہ طریقہ تھا کہ مُرغ کے کانٹے باندھ دئے جاتے تاکہ اُن سے ضرر نہ پہنچا سکے۔ چونچ چاقو سے چھیل کے تیز اور نکیلی کی جاتی اور جوڑ کے دونوں مُرغ پالی میں چھوڑ دئے جاتے۔ مُرغ باز اُن کے پیچھے پیچھے رہتے۔ مُرغ کو دوسرے مُرغ کے مقابلے میں چھوڑنا بھی ایک فن تھا۔ جس میں یہ کوشش رہتی کہ ہمارا ہی مُرغ پہلے چوٹ کرنے کا موقع پائے۔ اب دونوں مُرغ چونچوں اور لاتوں سے لڑنا شروع کرتے۔ مُرغ باز اپنے اپنے مُرغ کو ابھارتے اور اشتعال دیتے۔ اور چلا چلا کے کہتے ”ہاں بیٹا شائش“ پھر ہمیں پر“ مُرغ اُن کی لٹکاروں اور بڑھاؤں پر اس طرح بڑھ بڑھ کے لائیں اور چونچیں مارتے کہ معلوم ہوتا جیسے سمجھتے اور اُن کے کہنے پر عمل کرتے ہیں۔ جب لڑتے لڑتے زخمی اور چوڑ ہو جاتے تو باتفاق فریقین تھوڑی دیر کے لئے اُٹھائے جاتے۔ یہ اُٹھالینا مُرغ بازی کی اصطلاح میں ”پانی“ کہلاتا ہے۔ اُس وقت مُرغ باز اُن کے زخمی سروں کو پونچھتے اور اُن پر پانی کی بھوہاریں دیتے۔ زخموں کو اپنے منہ سے چوستے اور ایسی ایسی تدبیریں کرتے کہ چند منٹ کے اندر مرغوں میں پھر نیا جوش پیدا ہو جاتا اور تازہ دم ہو کے دوبارہ پالی میں چھوڑے جاتے۔ اسی طرح برابر پانی ہوتے رہتے۔ اور لڑائی کا

لکھنؤ میں شائش پر پانی کا استعمال ہوتا ہے۔



خاتمہ چار پانچ روز بعد اور کبھی آٹھ نو روز بعد ہوتا۔ جب ایک مَرغ اندھا ہو جاتا یا ایسی چوٹ کھا جاتا کہ اُٹھنے کے قابل نہ رہے۔ یا اور کسی وجہ سے لڑنے کے قابل نہ رہتا تو سمجھا جاتا کہ وہ ہار گیا۔ بارہا یہ ہوتا کہ مَرغ کی چوہنچ لُٹ جاتی۔ اس صورت میں بھی جہاں تک نبتا مرغ باز چوہنچ باندھ کر لڑاتے۔

حیدر آباد کا کھیل یہاں کے خلاف بہت سخت ہے۔ وہاں کانٹے نہیں باندھے جاتے بلکہ بعوض باندھنے کے چاقو سے پھیل کے برچھی کی آئی بنا دئے جاتے ہیں۔ اور نتیجہ یہ ہوتا ہے کہ لڑائی کا فیصلہ گھنٹہ ہی ڈیڑھ گھنٹے میں ہو جاتا ہے۔ لکھنؤ میں خاروں کے باندھنے طریقہ غالباً اس لئے اختیار کیا گیا تھا کہ لڑائی طول کھینچے اور زیادہ زمانے تک ٹھٹھٹ اُٹھایا جاسکے۔

لڑائی کے لئے مرغوں کی تیاری میں مَرغ باز کے کمالات غذا اورداشت کے علاوہ اعضا کی مالش۔ پھوٹی یعنی پانی کی تھوہار دینے چوہنچ اور خار بنانے۔ یا خار کے باندھنے اور کوفت کے مٹانے میں نظر آتے ہیں۔ اس اندیشے سے کہ زمین پر دانہ چگنے میں چوہنچ کو نقصان نہ پہنچ جائے۔ اکثر اُنھیں دانہ ہاتھ پر کھلایا جاتا ہے۔

یہ شوق واجد علی شاہ کے زمانے تک زوروں پر تھا۔ مٹیا برج میں نواب علی نقی خاں کی کوٹھی میں مَرغوں کی پالی ہوتی تھی۔ اور کلکتے سے بعض انگریز اپنے مَرغ لڑانے کو لایا کرتے تھے۔ بادشاہوں کے علاوہ اور بہت سے رئیسوں کو بھی مَرغ بازی کا شوق تھا۔ مرزا حیدر، بہو بیگم صاحبہ کے بھائی نواب سالا جنگ، حیدر بیگ خاں

میسر سوارس جو نصیر الدین حیدر کے زمانے میں تھے اور خود بادشاہ سے مُرغ لڑاتے تھے۔ آغا بُرہان الدین حیدر بھی مرغ بازی کے شائق تھے۔ آخر الذکر رئیس کے وہاں آخر زمانے تک دواڑھائی سو مُرغ رہتے۔ نہایت ہی صفائی اور نفاست سے رکھے جاتے۔ دس بارہ آدمی اُن کی داشت پر مامور تھے۔ میاں داراب علی خاں کو بڑا شوق تھا۔ نواب گھسیٹا نے بھی اس شوق کو آخر تک نباہا۔ ملیج آباد کے معزز پٹھانوں کو بھی بہت شوق تھا اور اُن کے پاس میل مُرغوں کی بہت اچھی نسلیں محفوظ تھیں۔ یہاں مشہور مُرغ باز جو اپنے فن میں اُستاد گیگانہ مانے جاتے، بہت سے تھے۔ میرامداد علی شیخ گھسیٹا۔ منور علی جن کو یہ کمال حاصل تھا کہ مُرغ کی آواز سُن کے بتا دیتے کہ یہ بازی لے جائے گا۔ صفدر علی اور ایک اوّل درجے کے وثیقہ دار سید میرن صاحب بھی مشہور تھے۔ اس آخری زمانے میں مندرجہ ذیل لوگوں کا نام مشہور ہوا۔ فضل علی جمعدار۔ قادر۔ جیون خاں حسین علی۔ نوروز علی۔ نواب محمد تقی خاں جو یہاں کے ایک عالی مرتبہ رئیس تھے۔ میاں جان۔ دل۔ چھنگا۔ حسین علی بیگ۔ احمد حسین۔ ان میں سے اب کوئی زندہ موجود نہیں ہے۔

یہی لوگ ہیں جنہوں نے مرغ بازی کو یہاں انتہائی کمال کے درجے پر پہنچا کے دکھایا۔ مگر میرا خیال ہے کہ فی الحال مُرغ بازی کا شوق حیدر آباد دکن میں بڑھا ہوا ہے۔ وہاں کے بہت سے امیروں جاگیرداروں اور منصب داروں کو شوق ہے اور اُن کے پاس مُرغوں کی نسلیں بھی بے مثل ہیں۔ جن کی وہ بہت حفاظت کرتے ہیں۔

## (۲) بیڑ بازی

بیڑ بازی کا شوق لکھنؤ میں پنجاب سے آیا۔ پنجاب کے بعض کچن لوگ جن کی عورتیں عصمت فردشی کا پیشہ کرتی ہیں نواب سعادت علی خاں کے عہد میں وارد لکھنؤ ہوئے۔ اور گھاگس بیڑ اپنے ساتھ لائے۔ جن کو وہ لڑاتے تھے۔ آج کل کی بعض نامور رنڈیاں انھیں لوگوں کی نسل سے ہیں۔ بیڑوں کی دو قسمیں ہوتی ہیں۔ ایک گھاگس اور دوسری چنگ۔ پنجاب میں صرف گھاگس بیڑ ہوتا ہے۔ وہ چنگ سے بڑا زبردست اور طاقتور ہوتا ہے۔ لکھنؤ میں گھاگس اور چنگ دونوں ہوتے ہیں۔ چنگ گھاگس سے قد میں چھوٹا اور نازک ہوتا ہے مگر لڑنے میں زیادہ مضبوط اور بہت جیالا ہوا کرتا ہے۔ اور اُس کی لڑائی زیادہ شاندار اور خوبصورت ہوتی ہے۔ بہر حال اس بات کا پتہ لکھنؤ ہی میں لگا کہ لڑانے کے لئے چنگ بیڑ زیادہ موزوں ہے۔

بیڑ کی لڑائی کے لئے نہ کسی بڑے میدان کی ضرورت تھی نہ گھر کے باہر نکل کے صحن تک بھی آنے کی بلکہ کمرے کے اندر ہی صاف ستھرے فرش پر تہذیب کے ساتھ بیٹھ کے اُس کی لڑائی کی سیر دیکھی جاسکتی ہے۔ اس لئے لکھنؤ کی سوسائٹی نے اسی کو بہت پسند کیا۔ نہایت نفس خوبصورت اور سبک کا بکیں بیڑوں کے لئے ایجاد کی گئیں جو ہاتھی دانت کی ننھی ننھی گزریوں سے آراستہ کی جاتی ہیں اور اُن میں بیڑ رکھے جاتے۔

اس کا کھیل یوں ہے کہ پہلے موٹہ یعنی پانی میں بھگو بھگو کے گھنٹوں

ہاتھوں میں دبائے رہنے سے اُس کی وحشت دور ہو جاتی ہے۔ یہاں تک کہ وہ بولنے اور چونچیں مارنے لگتا ہے۔ اس کے بعد بھوک دے کے اور دست آور اجزا، جن میں مصری بہت مخصوص ہے دے دے کے اُس کا جسم درست کیا جاتا ہے۔ پھر رات گئے یا آدھی رات کو ان کے کان میں چلائے ”کو“ کہا جاتا ہے۔ جسے کوکنا کہتے ہیں۔ غرض ان تدبیروں سے چربی چھنٹ جاتی ہے۔ بعد اِین دور ہو جاتا ہے۔ اور جسم نہایت ہی پُھرتیلا اور قوی ہو جاتا ہے۔ یہی بیٹر کی تیاری ہے۔ اور ان باتوں میں جس قدر زیادہ پورا ہے اُسی قدر سمجھئے کہ لڑائی کے لئے زیادہ موزوں ہے۔

لڑائی کے وقت فرش پر چاروں طرف ہلکا ہلکا دانہ چھٹکا دیا جاتا ہے اور بیٹر کا بک سے نکالے جاتے ہیں۔ پہلے دونوں بیٹروں کی چونچیں چاقو سے بسا کے خوب تیز کر دی جاتی ہیں۔ اس کے بعد ایک دوسرے کے مقابل چھوڑ دئے جاتے ہیں۔ بیٹر کی لڑائی مُرخ سے ملتی ہوئی ہے۔ چونچ سے کاٹتا اور پنجوں سے لات مارتا ہے چونچ سے حریت کے مُنہ کو زخمی اور اُٹو کر دیتا ہے۔ اور پنجوں سے بعض وقت حریت کا پوٹا تک پھاڑ دیتا ہے۔ لڑائی پندرہ بیس منٹ یا کبھی اس سے زیادہ دیر تک رہتی ہے۔ اور آخر مغلوب حریت بھاگ کھڑا ہوتا ہے۔ اور بھاگنے کے بعد پھر وہ کسی بیٹر کے سامنے لڑائی میں نہیں ٹھہرتا۔

بیٹر کی ترقی کے تین درجے ہیں اور اُس کی ناموری کے تین دور سمجھے جاتے ہیں۔ اول نیا جو پکڑ کے اور پہلے پہل مانوس کر کے لڑایا جاتا ہے۔ اگر وہ بہت سی لڑائیوں میں جیتا اور نہ بھاگا تو لڑائی کی

فصل ختم ہوتے ہی معمولی پنجروں میں چھوڑ دیا جاتا ہے۔ یہ وہ زمانہ ہوتا ہے جب وہ پُرانے پر جھاڑ کے نئے نکال لاتا ہے۔ اسے کریز بٹھانا کہتے ہیں۔ یہ زمانہ ختم ہوتے ہی دوسرے سال اُس کی ترقی کا دوسرا درجہ اور دور ہوتا ہے۔ اور اُسے نوکار کہتے ہیں۔ پھر اس کے بعد دوبارہ کریز بیٹھ کے جب تیسرے سال وہ لڑائی کے لئے تیار کیا جاتا ہے تو کریز کہلاتا ہے۔ اور یہ اُس کی ترقی کا تیسرا درجہ اعلیٰ درجہ ہے۔ عموماً تسلیم کر لیا گیا ہے کہ لڑائی میں نوکار نئے سے اور کریز نوکار سے زبردست ہوتا ہے۔ نیا بیڑ کریز سے دو چوہیں بھی مشکل سے لڑ سکتا ہے۔ اعلیٰ درجے کے بیڑ باز اور شوقین رئیس صرف کریزوں کو لڑاتے ہیں اور نئے بیڑوں کا لڑانا بالکل معمولی کھیل ہے۔ لڑائی میں طرح طرح کے فریب دینے بھی کئے جاتے ہیں۔ بعض لوگ اپنے بیڑ کے منہ پر کبھی کوئی ایسی کرطوسی اور زہریلی چیز یا عطر لگا دیتے ہیں کہ دوسرا بیڑ دو ایک چوہیں مارتے ہی تیچھے ہٹنے اور لڑائی سے منہ موڑنے لگتا ہے اور اگر اس پر بھی لڑتا رہا تو لڑائی کے بعد مر جاتا ہے۔ بعض لوگ کیفیت کا کھیل کھیلتے ہیں۔ یعنی لڑائی سے ایک ساعت پہلے اپنے بیڑ کو کوئی ایسی تیز نشے والی چیز کھلا دیتے ہیں کہ وہ لڑائی میں بھگے بھاگنا بھول جاتا ہے۔ اور جب تک حریف کو پالی سے نہ بھگا دے مجنونوں کی طرح لڑتا رہتا ہے۔

لکھنؤ میں بیڑ بازی کے شوق نے ایسے ایسے باکمال بیڑ باز پیدا کر دیے جن کا کہیں نظیر نہیں مل سکتا۔ بعض لوگوں نے یہ کمال پیدا کیا تھا کہ کسی کے اچھے نامی بیڑ کو ایک نظر دیکھا اور کسی معمولی بیڑ

کی ویسی ہی صورت بنادی۔ اور کسی موقع پر باتوں باتوں میں بدل لیا۔  
خیر یہ تو ایک بیہودہ چوری تھی مگر بعض اُستادوں نے یہ کمال حاصل کیا تھا کہ  
بیٹروں کو تیار کر کے اچھے اچھے گریڈوں سے لڑا دیتے اور بازی لے جاتے۔  
کیف کے کھیل والے اُستادوں میں ایک صاحب کیف کی نہایت  
اعلیٰ درجہ کی گولیاں تیار کرتے جو سو روپے کی دس گولیاں بکتیں۔ اور  
لوگ شوق سے لے جاتے۔

ان لوگوں کی سب سے بڑی اُستادی بیٹروں کے علانیہ نظر  
آتی ہے۔ اور ایسے ایسے بیمار اور ازکار رفتہ بیٹروں کو درست کر لیتے  
ہیں اور اس خوبی سے اُن کے مرض کو تشخیص کرتے اور مناسب  
اجزاء استعمال کرتے ہیں کہ اطباء اور ڈاکٹر حیرت میں رہ جائیں اس کی  
بہت کوشش کی گئی کہ بیٹروں کو پال کے اندھے سے بچے دلوائے  
جائیں مگر اس میں کامیابی نہ ہوئی۔

بیٹروں کے نام بھی بڑے بڑے شاندار رکھے گئے۔ جیسے رستم  
سہراب۔ شہرہ آفاق۔ پالیوں میں بڑی سے بڑی بازیاں بدی جاتی ہیں۔  
اور ایک ہزار روپیہ تک کی بازی میں نے خود دیکھی ہے۔ اس کا  
شوق بھی بعض بادشاہوں کو رہا۔ نصیر الدین حیدر اپنے سامنے میز پر  
بیٹروں کی لڑائی دیکھ کے خوش ہوتے تھے۔

پُرانے بیٹربازوں میں میز بچو۔ میر عہد۔ خواجہ حسن۔ میر قدا علی۔  
چھنگا میر عابد اور سید میرن کے نام یادگار ہیں۔ آج سے چالیس سال پہلے  
ٹپا برج میں میں نے داروغہ غلام عباس۔ چھوٹے خاں۔ اور غلام محمد خاں  
خالص پوری کو جو بڑے مہمرازین و سیدہ لوگ تھے اُس فن میں

نہایت باکمال پایا تھا۔ غالب علی بیگ۔ مرزا اسد علی بیگ۔ نواب مرزا۔ میاں جان۔ شیخ موہن علی اور غازی الدین خاں نے بھی آخر عہد میں بہت ناموری حاصل کی تھی۔

بٹیروں کا شکار بھی لکھنؤ والوں کے لئے بڑی دلچسپی کی چیز ہے۔ پہلے اس میں صرف شوقینی تھی جس کی بدولت بہت سے مہین آدمی جنھوں نے کبھی شہر سے باہر کی سواد نہیں دیکھی تھی کھیتوں اور جنگلوں کی ہوا کھا آتے تھے مگر اب اسی پر بہتوں کی روٹیاں چلتی ہیں۔ کہتے ہیں کہ بٹیر پہاڑوں سے رات کو نکلے اور ادھر کی فضا میں اڑتے ہوئے جاتے ہیں۔ شکار کے شوقین بڑی آواز سے بولنے والے بٹیروں کو تیار کرتے ہیں جو برابر رات بھر بولتے رہتے ہیں۔ ایسے بٹیروں کو پھندیت کہتے ہیں۔ کسی ارہر کے کھیت کے اطراف میں اکثر جال بھیل دیا جاتا ہے۔ پھندیوں کی آواز سن کے بٹیر اوپر سے اُترنا اور گرنا شروع ہوتے ہیں۔ اور رات بھر میں بہت سے جمع ہو جاتے ہیں۔ صبح ہوتے ہی وہ سب طرف سے ہنکا کے جال کی طرف بھگائے جاتے ہیں۔ جس میں پھنستے ہی پکڑ پکڑ کے پھٹکیوں میں بند کر لئے جاتے ہیں۔

### (۳) تیتروں کی لڑائی

یہ بھی دلچسپ ہے۔ تیتروں اور طیور کی بہ نسبت اُچک اُچک کے لڑتا ہے۔ مگر اس کا شوق سواد میاں لوگوں اور اونے درجے والوں کے اُمر اور شرف کو کبھی نہیں رہا۔ تیتروں سے اور دوڑا دوڑا کے تیار کئے جاتے ہیں۔ ان میں جوش اور غصہ پیدا کر دینے کے لئے ان کو دھک لگھلائی

جاتی ہے۔ مگر یہ کوئی بڑا کھیل نہیں ہے۔ اور نہ مذہب سوسائٹی میں اختیار کیا گیا۔ ہاں لکھنؤ کے ادنیٰ طبقے والوں میں کثرت سے رہا اور ہے۔

## (۴) لوؤں کی لڑائی

لو اچھوٹے قسم کا تیر ہے جو بٹیر سے بھی چھوٹا ہوتا ہے۔ وہ بجائے دانے کے سدیا یعنی مادہ پر لڑا کرتا ہے۔ اُسے لڑانا ہوتا ہے تو مادہ کا پنجرہ لاکے سامنے رکھ دیا جاتا ہے۔ اس کا شوق ریاست ریلواں وغیرہ میں لوگوں کو زیادہ تھا۔ لکھنؤ میں بھی پسند کیا گیا اور ایک حد تک اختیار کیا گیا۔ لوے کی لڑائی سچ یہ ہے کہ بٹیر سے زیادہ خوبصورت ہوتی ہے۔ وہ کُندے کھول کر لڑتا اور گتھ جاتا ہے۔ اور پھول کی طرح کھل کھل کے اٹھتا اور گرتا ہے۔ لکھنؤ کے بعض اُمرا کو اس کا شوق ہو گیا تھا۔ میا بُرج میں و آج علی شاہ مرحوم کی سرکار میں ایک بڑے استاد لوے لڑانے والے تھے۔ جنھوں نے بہت اچھی اچھی جڑیں تیار کی تھیں۔ اور جب اُنھیں سامنے لاکے لڑاتے تو بڑا لطف آتا۔ لوؤں کی تیاری بھی زیادہ تر لوٹ اور بھوک سے ہوتی ہے اور اس کی لڑائی کا رواج بٹیر کے پیشتر سے تھا۔ مگر آخر میں بٹیر بازی کا اس قدر رواج ہوا کہ لوے کا شوق پھیکا پڑ گیا۔ اس کا شکار بھی عجب طریقے سے ہوتا ہے۔ یہ بھی بٹیر کی طرح اوپر کی فضا میں اڑتا ہوا جاتا ہے۔ لوگ بٹیر کے پھندے توں کی سی چھڑ پر ایک گھڑا باندھ دیتے ہیں۔ اس کے ہونگڑ پر جھلی منڈھ کے ایک سینک میں ڈورا باندھ کے اُس سینک کو جھلی میں چھو کے اندھا نکا دیتے ہیں اور اُس ڈور سے کوا تھ سے سوتا



شروع کرتے ہیں۔ جھلٹی سے ایک بے ہنگم بھوں بھوں کی آواز نکلتا شروع ہوتی ہے جو لوگوں کو اس قدر پسند ہے کہ اڑتے اڑتے نیچے اتر پڑتے ہیں اور صبح کو جال میں پھنس کے بیڑوں ہی کی طرح پکڑ لئے جاتے ہیں۔

## (۵) گلدُم لڑنا

گلدُم کو عوامُ بلبُل کہتے ہیں، مگر یہ غلطی ہے۔ بلبُل بدخشاں و عجم کی ایک نغمہ سنج چڑیا ہے۔ اور اس چڑیا کی دُم کے نیچے ایک سُرخ گل ہوتا ہے جس کی وجہ سے اس کا نام گلدُم رکھا گیا ہے۔ اُس کی لڑائی بھی دیہاتوں اور بازاری لوگوں میں زیادہ ہے۔ شائستہ سوسائٹی نے اُسے کبھی دلچسپی کی نظر سے نہیں دیکھا۔ مگر اُس کی لڑائی طعنت سے خالی نہیں ہوتی۔ دانے پر اڑتے ہیں۔ اور لڑائی میں دونوں حریف لڑتے ہوئے اوپر اڑتے اور گمٹھ کے گرتے ہیں۔

## (۶) لال لڑانا

لال صرف پنچروں میں رکھ کے پالنے کے لئے ہیں۔ لڑائی کے لئے موزوں نہیں۔ مگر نفس پرست انسان نے اُنھیں بھی لڑا کے دو گھڑی ول بھلا لیا۔ لالوں کا پہلے تو اس حد تک مانوس بنانا مشکل ہوتا ہے کہ پنجرے کے باہر نکال کے چھوڑے جائیں اور اُڑ نہ جائیں۔ دوسرے اُنھیں اس قدر مست بھی ہونا چاہئے کہ دوسرے لال سے لڑنے کو تیار ہو جائیں۔ چنانچہ اُن کا لڑ جانا ہی دشوار ہوتا ہے۔ مگر جب لڑ گئے

تو خوب گتھ گتھ کے اور اڑاڑ کے لڑتے ہیں اور بڑی دیر تک لڑتے رہتے ہیں۔ لالوں کی لڑائی دوسرے چھوٹے طيور کی لڑائی کی نسبت دیر تک رہتی ہے۔ لالوں کی لڑائی کا شوق اہل لکھنؤ میں بہت کم رہا۔ صرف دو ہی ایک استاد پیدا ہوئے۔ جنھوں نے لڑایا۔ ورنہ عام رجحان اس کے خلاف تھا۔ اور اس کے شوقین بھی عوام اور بازاری ہی تھے۔

## (۷) کبوتر بازی

کبوتر اُن مانوس جانوروں میں ہیں جن کا شوق لوگوں کو قدیم زمانے سے لے کے آج تک ہر ملک اور ہر سرزمین میں کسی نہ کسی حد تک ضرور رہا۔ کبوتروں کی بہت سی قسمیں ہیں۔ جن میں اڑنے والے گرہ باز اور گولے ہوتے ہیں اور جو محض خوبصورتی اور خوش رنگی کے لحاظ سے پالے جاتے ہیں۔ اُن میں شیرازی۔ گلی۔ نساوری۔ گلوے۔ لقی۔ لوٹن۔ اور چو یا چندن وغیرہ زیادہ مشہور ہیں۔ یا ہو کبوتر رات دن گوبخنے اور ”یا ہو“ کا دم بھرنے کی وجہ سے عبادت گزاروں کو زیادہ پسند تھے۔ اور اکثر فقرا و مشائخ کو اُن کا شوق تھا۔

سُننتے ہیں کہ گرہ باز پہلے پہل کابل سے لائے گئے۔ پہلے عموماً وہی اڑائے جاتے تھے۔ گولے بعد کو آئے جن کی نسل عرب و عجم اور پاکستان سے آئی۔ گرہ باز کی یہ شان ہے کہ صبح کو اڑے تو گھنٹوں مکان کے عین محاذی آسمان پر چکر لگاتے رہے۔ اس طرح کے صحن کے اندر لگن میں پانی بھر کے رکھ دیجئے تو اُس میں ہمیشہ نظر آتے رہیں گے۔ بعض دن دن بھر اڑتے رہتے ہیں۔ اور شام کو اترتے ہیں۔ اپنے مکان کے

پہچاننے اور وطن پرستی کے دلدادہ ہونے میں گرہ باز اِشتا کمال رکھتے ہیں کہ خود میرے یہاں کا ایک کبوتر کسی کے وہاں پھنس گیا تھا جس نے پر کاٹ دئے۔ تین سال کے بعد جب اُسے موقع ملا اور پر بکھل آئے تو واپس آیا۔ اور اپنے خانے میں گھس کے اُس کبوتر سے لڑنے لگا جو اب اُس میں مقیم تھا۔

لیکن گرہ باز کی دس بارہ سے زیادہ کی ٹکڑی نہیں اڑتی۔ لوگوں کو سوسو دو دو سوسو کبوتروں کی ٹکڑیاں اڑانے کا شوق ہوا تو گولے اختیار کئے گئے۔ کبوتر بازی کا فن دہلی ہی میں اس قدر ترقی کر گیا تھا کہ کہتے ہیں آخری وارث دولت مغلیہ بہادر شاہ کی سواری نکلتی تو دو سوسو کبوتروں کی ٹکڑی اوپر ہوا میں سواری کے ساتھ اڑتی ہوئی جاتی اور جہاں پناہ پر سایہ کئے رہتی۔

کبوتر کو اپنے گھر سے بہت زیادہ اُنس ہوتا ہے۔ کا بگ کوٹھیل پر رکھ کے لے جاتے، اور جہاں کہا جائے روک کے اڑاتے، اور پھر کا بگ پر بلا لینے کا کمال بھی دہلی ہی میں پہلے نظر آچکا تھا۔

لکھنؤ میں کبوتر بازی اس خاندان فرماں رواں کے ابتدائی دور ہی سے شروع ہو گئی تھی۔ چنانچہ نواب شجاع الدولہ کو کبوتروں کا بڑا شوق تھا۔ سید یار علی نام ایک شخص نے جو بریلی کا رہنے والا تھا، اپنے آپ کو ایک کامل کبوتر باز کی حیثیت سے دربار میں پیش کیا اور اُن کی بڑی قدر کی گئی۔ نواب آصف الدولہ اور نواب سعادت علی خاں کو بھی شوق تھا۔ اور غازی الدین حیدر اور نصیر الدین حیدر کے زمانے میں تو کبوتر بازی یہاں بہت اعلیٰ درجے پر پہنچ گئی تھی۔ مہر عباس نام

یہاں کے ایک کامل فن کبوتر باز نے یہ کمال دکھایا کہ جو کوئی پانچ روپیے نذر کر کے اُن کی دعوت کرنا چاہے وہ کہیں رہتا ہو کابک لے کے پہنچ جاتے اور اُسی کے گھر سے کبوتر اڑا دیتے۔ اڑاتے اور سیٹی پہ بلا لیتے۔ مجال کیا کہ کوئی کبوتر کسی اور جگہ گر جائے۔ شوق اس قدر بڑھا ہوا تھا کہ بعض امیروں کے ہاں صرف نو سو کبوتریاں ایک ساتھ اڑتیں اور بعض رئیس اتنے ہی یا اس سے زیادہ تعداد میں نر کبوتر اڑاتے۔

خوست (علاقہ سرحدی افغانستان) سے پشت نام ایک خاص رنگ کے کبوتر آئے تھے۔ جو نہایت قیمتی تھے۔ اکثر رئیس ہزاروں روپیہ صرف کر کے اُنھیں کو اڑاتے۔

ایک جدت پسند بزرگ نے لکھنؤ میں یہ کمال کیا کہ کبوتر کے دو پٹھوں کو لے کے ایک کا داہنا ایک کا بائیں بازو کاٹ دیا۔ اور کٹے ہوئے بازوؤں کی جگہ اُن دونوں میں ٹانگے لگا کے ایک دوہرا کبوتر بنا لیا۔ اور ایسی داشت سے پالا کہ وہ بڑے ہوئے اور اڑنے لگے۔ ایسے بہت سے دوہرا کبوتر تیار کئے۔ اکثر معمول تھا کہ جب نصیر الدین حیدر چھتر منزل سے بھرے پر سوار ہو کے پار جاتے اور کوٹھی دلآرام میں بیٹھ کے دربار کی سیر دیکھتے اور اس پار سے اپنے اُن عجیب الخلقیت دوہرا کبوتروں کو اڑا دیتے جو پار جا کے بادشاہ کے قریب بیٹھ جاتے۔ بادشاہ اُنھیں دیکھ کے بہت محظوظ ہوتے اور انعام دیتے۔

میرآمان علی نام ایک بزرگ نے یہ کمال پیدا کیا تھا کہ کبوتر کو رنگ کے جیسا چاہتے بنا دیتے۔ اکثر جگہ پر اکھاڑ کے دوسرے رنگ کا

پراسی کے سوراخ میں رکھ کے اس طرح جما دیتے کہ وہ اصلی پروں کی طرح جم جاتا۔ اور بہت سے مقامات پر رنگ سے کام لیتے۔ مگر ایسا مضبوط اور پختہ رنگ کہ مجال کیا جو ذرا پھیکا کا بھی پڑ جائے۔ برس بھر تک رنگ قائم رہتا۔ مگر جب گریز میں پڑ کر جاتے تو پھر اصلی رنگ نکل آتا۔ ان کے ان کبوتروں میں سے ہر ایک پندرہ بیس روپے کو بکتا۔ اور اُمرا بڑے شوق سے لیتے۔ وہ بھانتیہ بھی بنا لیا کرتے جو لاکھوں میں ایک نکلتا ہے۔ اور رنگ کے حدود اور گلوں کے اعتبار سے بے مثل ہوتا ہے۔

ایک بڑے کبوتر باز نواب پائے تھے جو گرہ باز کبوتروں کو گلوں کی طرح اڑاتے۔ کمال یہ تھا کہ جس جگہ اور جس مکان پر چاہتے چھپی کے اشارے سے بازی کرا دیتے، یعنی کبوتر ہوا میں قلا بازیاں کھانے لگتے۔

داجد علی شاہ نے مٹیابرج میں بہت سے نئے کبوتر جمع کئے تھے۔ کہتے ہیں کہ ریشم پرے کبوتروں کا جوڑا پچیس ہزار کو لیا تھا۔ اور ایک قسم کے سبز کبوتروں کی نسل بڑھائی تھی۔ جب انتقال ہوا ہے تو چوبیس ہزار سے زیادہ کبوتر تھے۔ جن پر سیکڑوں کبوتر باز نوکر تھے۔ اور ان کے داروغہ غلام عباس کبوتر بازی کے فن میں جواب نہ رکھتے تھے۔

شوقینی اور فن دانی نے پالنے کے رنگین کبوتروں میں بھی بے مثل ترقی کی تھی۔ یہ صرف مشہور نہیں ہے بلکہ ایسا شیرازی جو گز بھر کے پھرے کی وسعت کو بھرے اور ایسا گنتی جو ایک بارہ برس کی لڑکی کی چوڑی میں سے نکل جائے میں نے خود اپنی آنکھ سے دیکھے ہیں۔

(شعر)

آج راہی جہاں سے داغ ہوا خانہ عشق بے چراغ ہوا  
کیا افسوس کا مقام ہے کہ اُردو شاعری کے آخری دور کا آخری  
شاعر، قدر دانانِ سخن کو ہمیشہ کے لئے داغ مفارقت دے گیا۔ مدت  
ہوئی کہ نظم اُردو کے شباب کی تاروں بھری رات خاستے پر آچکی تھی۔  
یہ پچھلے پہر کا ایک تارا باقی رہ گیا تھا، جس کی روشنی دم بدم گھٹتی جاتی  
تھی۔ آخر کار یہ تارا بھی ہماری نظروں سے پنہاں ہو گیا۔ اور اسی کے ساتھ  
قدیم مذاقِ سخن کا چراغ سحری بھی گل ہو گیا۔ یہ عجیب اتفاق ہے کہ دکن ہی  
کی خاک پر چمنستانِ نظم اُردو کی داغ بیل ڈالی گئی تھی اور اس  
سے اُردو شاعری کی ابتدا اصل میں دکن ہی میں ہوئی اور اُردو کا پہلا صاحبِ دیوان  
شاعر قلی قطب شاہ جس کا دیوان ”شہ صلیح“ میں مرتب ہوا۔ اس میں غزل، قصیدہ، مثنوی،  
موشیہ، قطعہ، رباعی، مہر، نصف، کچھ اچھے اچھے نمونے موجود ہیں۔

چمن کا آخری پھول دکن میں خاک کا بیوند ہوا۔ یہ آخری پھول دہلی  
مرحوم کارنگین مزاج اور شوخ طبع شاعر داغ تھا جس کی روح آج  
فردوس میں کسی حور کے گیسو میں بو کی طرح سمائی ہوگی۔ ع  
خدا بخشنے بہت سی خوبیاں تقسیم کرنے والے ہیں

اگر دنیا کے مصنوعی اعزاز و اقربا کی نگاہ سے دیکھو تو جہاں اُستاد و مقرب  
سلطان، ناظم یار جنگ، دبیر الدولہ، فصیح الملک، بلبل ہندوستان  
نواب مرزا خاں داغ دہلوی کا ایسا خوش نصیب شاعر ہندوستان  
میں کم پیدا ہوگا۔ ذوق مرحوم شاہنشاہ دہلی کے اُستاد تھے۔  
مگر تیس روپیہ ماہوار کا وظیفہ اُن کے لئے معراج ترقی ہو کر رہ گیا۔  
غالب کی رگ رگ میں آبائی ریاست کا ناز خون کے ساتھ شامل  
تھا۔ مگر اس عالی حوصلہ اور زندہ دل شاعر کی جس شکستہ حالی میں  
بسر ہوئی سب پر ظاہر ہے۔ آتش کے کمال پر غور کرو اور پھر یہ  
دیکھو کہ خاک کے پچھونے کے سوا بوریا بھی میسر نہ ہوا۔ اور اکثر اس  
شہنشاہ سخن کو تین تین دن فاقے سے گزر گئے۔ ناسخ کی ضرورت کسی قدر  
فارغ البالی میں گذری۔ لیکن وہ شان و شوکت ان کو بھی نصیب  
نہ ہوئی جو قسّام ازل نے داغ دہلوی کے لئے مخصوص کر رکھی تھی۔  
اس مال و دولت کے علاوہ اگر شہرت پر نظر ڈالو تو جو نام آج داغ کا  
ہے اُس پر ہر فرد بشر کو ناز ہو سکتا ہے۔ ہندوستان میں آج کون شہر  
ایسا ہے جہاں کے کوچہ و بازار میں داغ کی غزلیں اربابِ نشاط کے  
دلوں کو نہ گم ماتی ہوں۔ اور رنگین طبع سامعین کو وجد میں نہ لاتی ہوں۔  
مگر داغ کا انتقال دکن میں ہوا۔ اُس زمانہ میں نظام کے درباری شاعر اور اُستاد تھے۔

اس جاہ و ثروت، اور اس عالمگیر شہرت کے اسباب کچھ ہی کیوں نہ ہوں، لیکن امر واقعی سے کوئی انکار نہیں کر سکتا کہ داغ کو یہ قابل رشک نعمتیں حاصل تھیں۔

تخلص بھی اس خوش نصیب شاعر نے ایسا نفیس پایا کہ سوائے دو چار شعرا کے اور کسی کے حصے میں کم آیا ہو گا۔ اتنا ضرور ہے کہ یہ تخلص نیا نہیں ہے۔ میر تسو کے بیٹے کا تخلص بھی داغ تھا، مگر وہ بیچارے اُبھرے نہیں، اور آج اُن کا نام بھی کوئی نہیں جانتا اور نہ اُن کا کوئی شعر کسی کو یاد ہے۔

اس مصنوعی شان و شوکت کے علاوہ اگر داغ کے شاعرانہ کمال پر نظر ڈالی جائے تو اور ہی عالم نظر آتا ہے۔ داغ کی شاعری عجب معرکہ آرا شاعری ہے۔ ایک فرقہ اس نامی شاعر کے معتقدین کا ہے جو اس پیمبر سخن کی شاعری کو معراج دینا اپنا ایمان سمجھتا ہے۔ اور ان حضرات کو یہ کہنے میں تکلف نہیں ہوتا کہ آتش و ناسخ و ذوق و غالب وغیرہ بھی جو چراغ شاہراہ سخن پر روشن کر گئے ہیں وہ داغ کے کمال شاعری کی روشنی میں ماند نظر آتے ہیں۔ یا داغ کا کمال میر و مرزا کے کمال کا مجموعہ ہے۔ دوسرا گروہ اُن با وضع حضرات کا ہے جو داغ کے کمال سخن میں حصہ لگانا اپنا مذہب سمجھے ہوئے ہیں۔ اور جن کا مقولہ ہے کہ امیر مینائی کے اکثر شاگرد داغ سے اچھا کہتے

سلہ امیر مینائی ہر دور میں مشہور ہے۔ جس طرح ہر دور میں دو مشہور شاعر ایک دوسرے کے مقابل سمجھے جاتے ہیں اُسی طرح اُس دور میں داغ اور امیر کو ایک دوسرے کا مقابل سمجھا جاتا تھا اور دونوں کے پرستار ہر حیثیت سے ایک کو دوسرے پر فوقیت دینا اپنا ایمان جانتے تھے۔ امیر شاعری میں داغ کے مقابل نہیں لیکن علم و فضل میں سے کہیں زیادہ ہیں۔

سلہ امیر مینائی شاعری میں داغ کے حریف کی حیثیت سے مشہور ہیں۔ جس طرح ہر دور میں دو مشہور شاعر ایک دوسرے کے مقابل سمجھے جاتے ہیں اُسی طرح اُس دور میں داغ اور امیر کو ایک دوسرے کا مقابل سمجھا جاتا تھا اور دونوں کے پرستار ہر حیثیت سے ایک کو دوسرے پر فوقیت دینا اپنا ایمان جانتے تھے۔ امیر شاعری میں داغ کے مقابل نہیں لیکن علم و فضل میں سے کہیں زیادہ ہیں۔



ہیں۔ یا یہ کہ داغ کی زبان دہلی کی مستند زبان ہے۔ غرض کہ داغ کے شاعرانہ وقار کی کشتی اس وقت تحسین ناشناس اور نفرین بیجا کے دو آبہ میں پھنسی ہوئی ہے، اور ایک عجیب طوفان اُس کے گرد برپا ہے۔ مگر زمانہ کا ناخدا اس سے زیادہ زور و شور کے طوفان جھیلے ہوئے ہے۔ وہ اس کشتی کو بھی ایک دن اپنے اصلی مرکز پر پہنچا دے گا۔ ہاں بالفعل اس نامور شاعر کے کمال کے بے تعصبی کے ساتھ اندازہ کرتا کسی قدر دشوار ہو گیا ہے، کیونکہ اس راہ میں قدم رکھتے ہی اکثر ایسی صورتیں درپیش آتی ہیں جو گمراہ کرنے کے لئے غولِ صحرائی سے کم نہیں۔ لیکن انصاف پسندی اور بے تعصبی کا وہ اسمِ اعظم ہے جو مسافر تحقیق کو ضرور منزلِ مقصود تک پہنچا سکتا ہے۔ اس حالت میں اگر دہلی اور لکھنؤ کی معرکہ آرائیوں کے پُرانے زخموں پر مرہم رکھ کر داغ کی شاعری پر ایک منصفانہ نظر ڈالی جائے تو یہ ثابت ہو جائے گا کہ یہ شلوخ طبع شاعر نہ اس معراج کا مستحق ہے جو تحسین ناشناس کی بدولت اُسے اکثر نگاہوں میں حاصل ہے، نہ یہ غریب اس قعر بے کمالی میں پڑا ہے جس میں اس کے بے درد اور کم نظر مخالفت اس کو ڈھکیلنا چاہتے ہیں۔

داغ کے کلام کی تاثیر اس امر کی شاہد ہے کہ اُس کے قدرتی طور پر شاعر ہونے میں کلام نہیں۔ اُس کے کلام کا اثر حرارت برقی کی طرح سننے والے کے دل میں دوڑ جاتا ہے، اور ایک کیفیت پیدا کر دیتا ہے، جس کا نام تاثیرِ سخن ہے۔ مگر تاثیرِ تاثیر میں فرق ہے اور شاعر شاعر کے کمال میں امتیاز ہو سکتا ہے۔ پہلا

مقصد یہ دیکھنا ہے کہ داغ کا پایہ اُردو شعراء کے دربار میں کیا ہے۔ اور اُس کا کلام کس قسم کی تاثیر دل میں پیدا کرتا ہے۔ اس امر کا فیصلہ کرنے کے لئے اس بات کی ضرورت ہے کہ یہ دیکھا جائے کہ وہ معیار کیا ہے جس سے شاعرانہ وقار کے مختلف مدارج کا اندازہ ممکن ہو سکتا ہے۔ یہ معیار اُسی وقت قائم ہو سکتا ہے جبکہ شاعری کے اصلی مفہوم سے واقفیت ہو۔ اب دیکھنا چاہئے کہ شاعری کا اصلی مفہوم کیا ہے۔

شاعری وہ جادو یا اعجاز ہے جس کا کرشمہ یہ ہے کہ انسان کے خیالات اور احساسات اُس کے جذبات دلی کے سانچے میں ڈھل کر زبان سے نکلتے ہیں۔ اور ایک عالم تصویر پیدا کر دیتے ہیں۔ اور چونکہ شاعر کی کانوں کی فضا میں سلاست زبان کا نغمہ قدرتی طور پر سمایا ہوا ہوتا ہے، لہذا وہ اپنے الفاظ کو اس خوبی سے ترتیب دیتا ہے کہ اُن میں علاوہ عالم تصویر کے ایک تاثیر موسیقی بھی پیدا ہو جاتی ہے۔ شاعر کا کلام ایک آئینہ ہوتا ہے جس میں اُس کے اُن خیالات اور احساسات کا عکس نظر آتا ہے جو اُس کے جذبات دلی کے رنگ میں ڈوبے ہوئے، اُس کی زبان سے نکلتے ہیں۔ غرض کہ جذبات شاعری کی روح رواں ہیں۔ اور چونکہ دل کو دل سے راہ ہے، لہذا جس قسم کے جذبات کے رنگ میں شاعر کا کلام ڈوبا ہوا ہوگا وہ اُسی قسم کے جذبات سامع کے دل میں بھی جوش میں لائے گا۔ مگر جذبات و خیالات وغیرہ کی دو قسمیں ہیں۔ اعلیٰ اور ادنیٰ۔ اعلیٰ جذبات و خیالات سے بحیثیت

مجموعی فطرتِ انسانی کا روحانی حصہ مراد لیا جاتا ہے، اور ادنیٰ جذبات و خیالات سے حیوانی حصہ۔ جس شاعر کی فطرت میں اعلیٰ جذبات و خیالات ترقی پر ہوتے ہیں وہ پاکیزہ نظری اور بلند خیالی کی ہوا میں اڑتا ہے۔ برعکس اس کے جس شاعر کی فطرت میں ادنیٰ جذبات و خیالات کا دور یا موزن ہوتا ہے، اُس کے اعلیٰ جذبات و خیالات ریگ تہ نشین کی طرح پامال رہتے ہیں، اور اُس کی شاعری سننے والے کے دل میں یہی ادنیٰ جذبات برا گنجنے کرتی ہے۔ اس معیار کو پیش نظر رکھ کر اگر ہم داغ کے کمال کا اندازہ کریں تو یہ روشن ہو جاتا ہے کہ داغ کی شاعری ان جذبات و خیالات کی تصویر ہے جن سے فطرتِ انسانی کا حیوانی حصہ مراد لیا جاتا ہے۔ اُردو شاعری عموماً عاشقانہ شاعری کہلاتی ہے، اور ایسا کہنا ایک حد تک صحیح بھی ہے۔ کیونکہ اُردو شعراء نے عموماً حُسن و عشق کی تصویریں اپنے جادو کار قلم سے کھینچی ہیں۔ مگر جو اعلیٰ درجے کے اُردو شاعر ہیں انھوں نے حُسن کو محض بازاری حُسن سمجھا ہے اور عشق کو محض جذبہ حیوانی نہیں خیال کیا ہے۔ برعکس اس کے داغ کا معشوق ہمیشہ بازاری معشوق ہے۔ داغ کی شاعری سے وہ جذباتِ عالیہ جو شش میں نہیں آتے جن کا تعلق حُسن و عشق کے اعلیٰ مفہوم سے ہے۔

مگر بایں ہمہ اس وقت اس تیرہ خاکدانِ ہند میں داغ کے دم کی روشنی غنیمت تھی۔ اُردو شاعری کا نام اُسی کی ذات

سے زندہ تھا۔ گو وہ آتش و غالب و ذوق وغیرہ کا ہم پایہ نہ ہو،  
لیکن اُس کے قدرتی طور پر شاعر ہونے میں کوئی شک نہیں  
اور اُس نعمتِ خدا داد کا حاصل ہونا بھی کچھ کم فخر کی بات نہیں  
ہے کہ اس کے کلام کی شوخی، مصنوعی شوخی نہیں ہے۔ جو  
شعر اُس کی زبان سے نکلتا ہے تاثیر میں ڈوبا ہوا نکلتا ہے  
اور اصل یہ ہے کہ اپنے رنگِ خاص میں وہ معجزہ  
دکھا گیا ہے۔

(چلبست لکھنوی)

## اودھ پنچ

[ اودھ پنچ انیسویں صدی کا ایک بہت مشہور اور بلند پایہ

ہفتہ وار اخبار تھا۔ اُردو کے بہترین مزاحیہ نگار اُسے میسر آ گئے

تھے اور اس لئے مدتوں تک اُردو میں ظرافت۔ طنز اور استعزا

کے اچھے سے اچھے نمونے، پھولوں کی طرح بر سائے اور توتوں

کی طرح ٹٹائے۔ اُس کے پہلے دور کے بہترین مضامین کا ایک

مجموعہ ”گلدستہ پنچ“ کے نام سے شائع کر دیا گیا ہے جو جوہرِ مضمون

چلبست مرحوم نے اُس کے دیباچے کے طور پر لکھا تھا ]

ہندوستان کے جس جس گوشہ میں اُردو زبان کا ثمنہ سنائی دیتا

ہے وہاں شاید کوئی ایسا شخص ہو کہ جس کے کان ”اودھ پنچ“

مرحوم کے ذکرِ خیر سے آشنا نہ ہوں ”اودھ پنچ“ کے تین تیس

سال تک اپنی عالمگیرِ شہرت و وقار کے پردے میں

اخباروں کی دنیا میں سلطنت کی ہے اور اُس کے پُرانی جلدوں کے گورِ غریباں میں اکثر ایسے اہل کمال دفن ہیں جن کے قلم کی دھاک دلوں میں لرزہ پیدا کرتے کے لئے کافی تھی۔

جس وقت ”اودھ پیچ“ نے دنیا میں جنم لیا اُس وقت اخبار نویسی کا فن ہندوستان میں تخمیناً چالیس سال کے نشیب و فراز دیکھ چکا تھا۔ ۱۸۳۶ء میں پہلے پہل سرکار کی جانب سے ہندوستان کی بے زبان رعایا کو اخبار نکالنے کی نعمت عطا ہوئی۔

اور ۱۸۵۷ء میں ”اودھ پیچ“ نے زبان اور ظرفیت کے چہرے سے نقاب اٹھائی۔ اس چالیس سال کے عرصہ میں اُردو کے بہت سے اخبار جاری ہو چکے تھے۔ مثلاً لاہور میں ”اخبار عام“ اور ”گوہ نور“ کا دور تھا۔ یہ اپنے وقت کے نامور اخبار تھے۔

دہلی میں ”اشرف الاخبار“ کی آواز سنائی دیتی تھی۔ ”ٹوکنوڑیہ پیپر“ سیالکوٹ سے جاری تھا۔ ”کشف الاخبار“ بمبئی میں اور ”جریدہ روزگار“ مدراس میں اُردو کا نقارہ بجا رہا تھا۔ ”کارنامہ“ اور ”اودھ اخبار“ لکھنؤ سے شائع ہوتے تھے۔ عرصہ ہوا کہ ”کارنامہ“

کا کام تمام ہو گیا۔ ”اودھ اخبار“ ابھی تک اپنے بڑھاپے کی شرم رکھتے ہوئے ہے۔ ان کے علاوہ ”اودھ پیچ“ کی اشاعت کے قبل

۱۸۵۷ء اخبار ”اودھ پیچ“ جاری ہوا۔

۱۸۵۷ء میں مولانا محمد حسین آزاد کے والد مولوی محمد باقر نے ”اُردو اخبار“ کے نام سے ایک اخبار نکالا۔ یہ اُردو کا پہلا اخبار تھا۔ ۱۸۵۷ء اور ۱۸۵۸ء کے درمیان۔ ۱۸۵۷ء جس کے ایڈیٹر پنڈت رتن ناتھ سرشار تھے۔

بہت سے اُردو اخبار اپنی پیدائش اور موت کی منبریں طے کر چکے تھے۔ مگر قابل غور بات یہ ہے کہ یہ اخبار محض خبروں کی تجارت کرتے تھے۔ ”بجر“ لارنس گزٹ“ کے جو کہ میسرٹھ سے شائع ہوتا تھا اور جس کی نظر رعایا کے حقوق پر رہتی تھی، عام طور سے ان اخباروں کا نہ کوئی خاص پولیٹیکل یا سوشل مسلک تھا، نہ یہ کسی دستور العمل کے پابند تھے۔ اُردو اخبار نویسی کی تاریخ میں ”اودھ پنچ“ اور ”ہندوستانی“ پہلے دو اخبار ہیں جنہوں نے اخبار کو محض تجارت کا ذریعہ نہ سمجھا، بلکہ مغربی اصولوں پر اخبار نویسی کی شان پیدا کی اور اپنا خاص مسلک قائم کیا۔ ”ہندوستانی“ کا دور ”اودھ پنچ“ کے چھ سال بعد شروع ہوا۔ اور جس پولیٹیکل رشتے کے دماغ کا یہ اخبار کرشمہ تھا اُس نے اسے بھی اپنی ذات کی طرح پولیٹیکل خدمت کے لئے وقف کر دیا۔ ”اودھ پنچ“ کو ظرافت کا پرچہ تھا مگر پولیٹیکل اور سوشل معرکہ آرائیوں سے بے خبر نہ تھا۔ اس کا مستقل سوشل اور پولیٹیکل مسلک تھا۔ اس صوبے میں ”ہندوستانی“ کانگریس کا چراغ سمجھا جاتا تھا۔ مگر جن گوشوں میں اس چراغ کی روشنی کا گزر نہ تھا وہاں ”اودھ پنچ“ کی بجلی چکا چونہ پیدا کرتی تھی۔ سوشل اصلاح کے معاملہ میں ”اودھ پنچ“ لکیر کا فقیر تھا۔ نئی روشنی کے نادان دوستوں کی حماقت کا پردہ فاش کرنے کے علاوہ اُس کی ذات سے اس تحریک کو کوئی نفع نہیں پہنچا۔ ظرافت کے اعتقاد سے یہ اپنے رنگت کا پہلا پرچہ تھا۔

یہ گزٹ کا شاخہ  
 کاغذ پر اخبار

یہ گزٹ کا شاخہ  
 کاغذ پر اخبار

یہ گزٹ کا شاخہ  
 کاغذ پر اخبار

اکثر نظریات اخبار، مثلاً ”انڈین پیج“، ”بھٹی پیج“، ”بانکی پور پیج“ وغیرہ اُس کی تقلید میں نکلے مگر وہ دُنیا کی ٹھوکریں کھا کر ختم ہو گئے۔ زمانہ سے کسی کو شہرت و ناموری کی سند نہیں ملی۔ ”اودھ پیج“ کا جادو اُردو زبان پر عرصے تک چلتا رہا، اور اس طولانی زمانہ میں جو خدمات ”اودھ پیج“ سے ظہور میں آئیں، اُن پر نظر ڈالنے سے اُردو نویسی کے دربار میں ہم اس کا صحیح مرتبہ قائم کر سکتے ہیں۔ اودھ پیج ظرافت کا سرچشمہ تھا اور عام طور سے لوگ اُس کے فقر و فقر وں اور لطیفوں پر لوٹ رہتے تھے۔ جو پھبتی اس میں نکل جاتی تھی وہ مہینوں زبان پر رہتی تھی اور دور دور مشہور ہو جاتی تھی مگر قوموں کے مذاق سلیم نے جو ظرافت کا اعلیٰ معیار قائم کیا ہے اُس کو دیکھتے ہوئے ہم اودھ پیج کی ظرافت کو بہ حیثیت مجموعی اعلیٰ درجہ کی ظرافت نہیں کہہ سکتے۔

لطیف ظرافت اور بذلہ سنجی و تمسخر میں بہت فرق ہے۔ اگر لطیف و پاکیزہ ظرافت کا رنگ دیکھنا ہے تو اُردو زبان کے عاشق کو غالب کے خطوں پر نظر ڈالنا چاہئے۔ اُردو

سہ لطیف ظرافت کی بہت بلند اور اعلیٰ معیار کی مثالیں ہیں اکبر الہ آبادی کے یہاں اکثر اور ظرافت لکھنوی کے کلام میں کافی تعداد میں مل سکتی ہیں۔ لطیف ظرافت سے بھی زیادہ بلند چیز طنز ہے۔ اس کے بہت اچھے نمونے مومن کی غزلوں میں ہیں، اُردو نثر میں موجودہ دور میں لطیف ظرافت اور بلند ادبی طنز کے لکھنے کا بید رواج ہو گیا ہے۔ اس قسم کے بہت اچھے لکھنے والوں میں رشید احمد جہاںپوری، پطرس اور مرزا فرحت اللہ بیگ کا نام سب سے نمایاں ہے۔

نشر کے ان جواہرات میں جہاں اور بہت سے لطافت اور رنگینی کے جوہر موجود ہیں وہاں ظرافت کی جھلک بھی کم دلکش نہیں ہے۔ نہ پھبتیاں ہیں نہ طعن و تشنیع کے جگر خراش فقرے ہیں۔ محض موزونہ کی باتیں ہیں۔ مگر طبیعت کی شوخی متین الفاظ کے پردے سے جھلکتی ہے۔ اور پڑھنے والے کے چہرے پر مسکراہٹ کا نور پیدا کر دیتی ہے۔ باریک اور لطیف مذاق کی رنگینی اور بے ساختہ پن پر جس قدر غور کرو اتنا ہی زیادہ لطف آتا ہے۔ اودھ پنچ کے ظریفوں کی شوخ و طرار طبیعت کا رنگ دوسرا ہے۔ اُن کے قلم سے پھبتیاں اس طرح نکلتی ہیں جیسے کمان سے تیر۔ جو مظلوم ان تیروں کا نشانہ ہوتا ہے، وہ روتا ہے، اور دیکھنے والے اُس کی بے کسی پر ہنستے ہیں۔ اُن کے فقرے دل میں ہلکی سی مچکلی نہیں لیتے بلکہ نشتر کی طرح تیر جاتے ہیں۔ اُن کا ہنسنا غالب کی زیر لب مسکراہٹ سے الگ ہے۔ یہ خود بھی نہایت بے تکلفی سے قہقہے لگاتے ہیں اور دوسرے کو بھی قہقہے لگانے پر مجبور کرتے ہیں۔ اکثر طبیعت کی شوخی اور بے تکلفی درجہ اعتدال سے گزر جاتی ہے، اور اُن کے قلم سے بے تحاشا ایسے فقرے نکل جاتے ہیں جن کو دیکھ کر مذاقِ سلیم کو آنکھیں بند کر لینا پڑتی ہیں۔ ایسا ہونا معیوب ضرور ہے مگر ایک حد تک قابلِ معافی ہے۔ اودھ پنچ کے ظریف اُس زمانہ کی ہوا کھائے ہوئے تھے جب مذاق بے تکلفی کا دائرہ ضرورت سے زیادہ وسیع تھا، اور زبان و قلم کی بہت سی بے اعتدالیاں ہماری نظر سے نہیں





یادگار نام ہیں۔ ان لوگوں کے نظم و نثر کے مضامین دیکھنے سے معلوم ہوتا ہے کہ یہ محض ایک طرزِ نو کے موجد ہی نہیں ہیں بلکہ زبان و قلم کے دھنی بھی ہیں۔ اُن کی عبارت شوخی و تازگی اور خدا داد بے شکافی سے معمور ہے اور اُن کی زبان لکھنؤ کی مکسالی زبان ہے۔ نثر کے نامہ نگاروں میں طبیعت کے چنبیلے پن اور شوخی کے لحاظ سے اور نیز زبان کی پختگی اور لکھنؤ کی بول چال اور محاورے کی صفائی کے اعتبار سے، ستم ظریف کارنگ اوروں کے مقابلہ میں چوکھا ہے۔ احمد علی صاحب شوقی کے مضامین میں ظرافت کی شگوفہ کاری کے علاوہ زبان و محاورے کی تحقیقات کا خاص لطف ہے۔ حضرت کسندوسی مرحوم کی عبارت خاص طور سے دلکش ہے، مگر فارسیست کارنگ زیادہ ہے۔ بھجوا رنگ خاص یہ ہے کہ اُن کی ظرافت بمقابلہ اوروں کے، بد مذاقی اور طعن و تشنیع کے کانٹوں سے پاک ہے۔ برآق کی عبارت میں ظرافت کا چٹخارہ بہت کم ہے، مگر زبان نہایت صاف اور مستحضر ہے۔ آزاد کا قلم ذاب زادوں کی بے فکری اور عیش پسندی کا خاکہ کھینچنے میں مشاق ہے۔ فشی سجاد حسین کا طرزِ تحریر سب سے الگ ہے۔ مضمون کیا ہیں چھوٹے چھوٹے چٹکلوں اور لطیفوں کے ذخیرے ہیں۔ یہ معلوم ہوتا ہے کہ پڑھنے والا مصنف سے گفتگو کر رہا ہے۔ عبارت کہیں کہیں مختلف علوم و فنون کے پیچیدہ استعاروں سے گراں بار نظر آتی ہے، مگر بیان کی تازگی کی وجہ سے پڑھنے والے کا جی نہیں گھبراتا۔ ظرافتِ نظم کے میدان میں حضرت اکبر سب سے دس قدم آگے ہیں۔ طبیعت کی خدا داد شوخی، اکثر زبان کی صفائی سے بازی لے جاتی ہے۔ مگر عموماً

سوشل، پولیٹیکل اور مذہبی مسائل کے ظرافت آمیز پہلو جس خوبی کے ساتھ حضرت اکبر نے نظم کئے ہیں وہ کسی دوسرے کو نصیب نہیں۔ اُن کا معیار ظرافت بھی اوروں کے مقابلہ میں لطیف تر ہے۔

اودھ پنچ کی محفل انھیں پُر مذاق اور نورانی طبیعتوں سے آراستہ تھی، اور اب بھی اگر کوئی شخص اُردو زبان حاصل کرنا چاہے تو اودھ پنچ کے ٹوٹے کھنڈروں کی زیارت اُس کے لئے ضروری ہے۔

اودھ پنچ کے مضامین کا دائرہ بہت وسیع تھا۔ دُنیا کا کوئی مسئلہ ایسا نہ تھا جو اودھ پنچ کے ظریفوں کی گل کاری سے خالی رہتا ہو۔

اس کے علاوہ لکھنؤ کے طرز معاشرت کی پُر مذاق اور دلکش تصویروں سے اُس کے صفحے اکثر رنگین نظر آتے تھے۔ محرم، چلم، عید، شبِ برات، ہولی، دِوالی، بسنت کے جلسے، عیشِ باغ کے میلے، رقص و سرود کی محفلیں، مشاعرے، عدالت کی روکھاریاں، مرغ بازی، تیر بازی کے ہنگامے، الکشن کے معرکے، ایسے مشغلے تھے جو ہمیشہ اودھ پنچ کے ظریفوں کی نظر میں رہتے تھے۔ اور اُن کی طبیعتوں کے لئے تازیانہ کا کام دیتے تھے۔ ساتی نامے، برہے بارہ ماسے، دوسے، ٹھہریاں، غزلیں، رباعیاں وغیرہ نظم کرنے میں اُن کے اکثر نامہ نگار خاص ملکہ رکھتے تھے۔ منشی سجاد حسین ہر ہفتہ ایک چھوٹا سا مضمون لوکل علیہ الرحمۃ کے عنوان سے لکھتے تھے، جس میں اکثر موسم کی تبدیلیاں ایسے ظریفانہ رنگ میں دکھائی جاتی تھیں کہ پڑھنے والا ہنستے ہنستے لوٹ جائے۔

# دائرہ ادبیہ

## کھلی چٹھی

حکیم برہم کی اڈٹری میں گورکھپور سے ایک پرچہ مشرق کے نام سے نکلتا تھا۔ برہم چونکہ خود ادیب تھے اور اس کے علاوہ ایک خاص اثر کے مالک تھے اس لئے مشرق میں ملک کے بہترین انشا پردازوں کے مضامین شائع ہوتے رہتے تھے۔ ممدی مرحوم نے یہ تجویز پیش کی تھی کہ 'مشرق' میں ایک مستقل عنوان 'دائرہ ادبیہ' کے نام سے قائم کر دیا جائے اور اُس میں ملک کے ادیبوں کے ادبی جواہر پارے شائع ہو کر یں۔ جس خط میں یہ تجویز پیش کی گئی اُسی کے ساتھ یہ کھلی چٹھی بھی بھیجی تھی۔ یہ خط میرنا صرعلی مرحوم اڈیٹر صلائے عام کے نام ہے۔ میرنا صرعلی مرحوم کا انتقال ۱۳۳۵ء میں ہوا ہے اور وہ اپنے طرز کے بہت قابل قدر نثار تھے۔ ممدی مرحوم نے خط کو خیر برائے نام لکھا ہے۔ اصل میں میرنا صرعلی مرحوم کے طرز پر یاد بیان اور شوخ تنقید کی ہے۔ جس سے اُن کے طرز تحریر کا بھی طح اندازہ ہوتا ہے۔

جناب من، یاد فرمائی کا شکریہ! پرچے دیکھے۔ مدت کی چوٹ جو دل کا چور بنی ہوئی تھی، اب بھر آئی۔ میں آپ کے لٹریچر کا اُس وقت سے دلدادہ ہوں جب لٹریچر کا صحیح مفہوم بھی میرے ذہن میں نہیں تھا۔ کم و بیش میں ہر سوسے

جب آپ نے ایک وضع خاص پر لکھنے پڑھنے کا مشغلہ جاری کیا، یعنی ”تیرہویں صدی“ میں داد سخن لی تھی ”تمذیب الاخلاق“ کے ساتھ ساتھ آپ نے جس ٹھاٹھ سے دھواں دھار مضامین لکھے، ادر سرسید کے لڑکچہ پر جس سلیقے اور سخن گسترانہ شوخیوں سے آپ نے انتقادات کی کھراپی، سچ یہ ہے کہ وہ اردو لٹریچر کی جان ہے۔ آج سنجیدگی اس قدر بڑھ گئی ہے کہ میں نہیں جانتا کہ ملک کے نامور اہل قلم آپ کے گزشتہ کمالات کی داد دیں گے لیکن میں کھل کر کہنا چاہتا ہوں کہ آپ نے اُس وقت انشاء پر دازی کو چمکا یا جب بہتوں نے قلم بھی ہاتھ میں نہیں لئے تھے، آپ کا ادبی مذاق اور خاص طرح کا مادہ اختراعی (آر جینیٹی) دراصل آپ کی اولیات میں داخل ہونے کے لائق ہے۔

موجودہ نسل تمام تر ”تمذیب الاخلاق“ کے ادبی دور کی پیدا کردہ ہے۔ جب آپ کے لڑکچہ کا شباب تھا۔ اور ہمیں سے اپنا مرتبہ دیکھ لیجئے۔ ”تیرہویں صدی“ میں بلا خوف و تردد کہہ سکتا ہوں کہ آپ کا عنصر غیر فانی ہے لیکن افسوس ہے کہ آپ کو یہ خیال نہ آیا کہ جس سے پچھلے دنوں اتنے دماغی سابقے رہے وہ یہ ہئیت مجموعی کتابی صورت میں جلوہ گری کا حق رکھتی۔ اس پاکیزہ مجموعے کی ترتیب سے اردو ادب العالمیہ (کلاسیکس) میں آپ کی طرف سے مستقلاً قیمتی اضافہ ہوتا جو یادگار زمانہ رہتا۔ آپ معائنہ فرمائیں گے یہ بدترین حق تلفی تھی جو آپ اپنی کر سکتے تھے۔ یہ خیال قطعاً صحیح نہیں ہے کہ ملک میں اچھے لکھنے والے پیدا ہو گئے ہیں۔ نئی نسل کو آپ کی اردو سے

ملے مہدی مرحوم کو انگریزی لفظوں کے ترجمے کرنے میں خاص ملکہ تھا۔ اسی مضمون میں کئی نہایت عمدہ عمدہ ترجمے موجود ہیں۔ جن میں ایک یہ ہے۔

کچھ واسطہ نہیں ہے۔ یہ ہئیت موجود نہ کسی میں یہ صلاحیت ہے کہ وہ اُنہ  
 کچھ کر سکے۔ صاف بات یہ ہے کہ جس لٹریچر پر آپ مٹے ہوئے ہیں، سرے  
 سے اُس کی جان ہی کے لالے ہیں جس زبان کی حیات طبعی بوڑھے  
 تذییر احمد اور حالی و شبلی کے دم تک جو وہ سسک سسک کر بک تک  
 چل سکتی ہے۔ آپ سے کچھ امیدیں تھیں مگر اُس وقت آپ کا صحیح صرف  
 کچھ معلوم نہ ہو سکا۔ سُننا تھا لٹریچر بڑھاپے میں جوان ہوتا ہے۔ لیکن میں  
 دیکھتا ہوں آپ کے ساتھ آپ کی طبیعت کا رنگ بھی کچھ بدل سالیما ہے۔  
 یعنی خیالات میں ایک طرح کی بے ٹکلی پائی جاتی ہے اور وہ بات نہیں  
 رہی جو کبھی پہلے تھی۔ شاید اس لئے کہ تہذیب الاخلاق کی طرح  
 کوئی چیز اُلجھاؤ پیدا کرنے والی نہیں رہی، یعنی جذبات کے اُکسانے کا سامان  
 نہیں رہا۔

ملک میں اچھے لکھنے والے کم ہیں۔ اُن میں بھی تھوڑے ہی ایسے  
 ہیں جو آپ کے رنگ میں دو سطریں بھی لکھ سکیں۔ مرحوم ریاض (خدا  
 اُسے مدتوں زندہ رکھے) اور برہم و اشرفی کے دل سے پوچھے، ناصر علی پھر  
 کہاں؟ صلائے عالم کی ترکیب، باوصف حسن ظن کے جو آپ کی طرف

سلہ حضرت ریاض خیر آبادی اُردو کے سب سے کامل خمریات گوشتا، ان کا  
 انتقال ۱۳۲۷ھ میں ہوا۔ اس جگہ ممدی مرحوم نے محبت میں مرحوم لکھا ہے۔

سلہ حکیم برہم گورکھپوری جن کے پرچے میں یہ مضمون شائع ہوا تھا۔

سلہ امجد علی اشرفی مؤلف حیات، انیس۔

سلہ میر ناصر علی مرحوم نے اس نام سے اخبار نکالا تھا۔

سے ہے کچھ پسند نہ آئی۔ اس سے تو ناصری اچھا تھا ”خاصے کی چیز“ اور وقت عام“ ایک طرح کا بے تکلف پن ہے۔ اس سے آپ کے مذاق انشاء پر دازی پر نکتہ چینی منظور نہیں، بلکہ آپ کو اپنے ڈھب پر لانا ہے! بیسویں صدی میں جو پرچہ آپ سے! کمال کے قلم کے سایہ میں اور وہ بھی عروس سخن کے میکے یعنی ”دلی“ سے بھل رہا ہو۔ اُس کا نام میں آپ کی جگہ ہوتا تو بے سوچے سمجھے ”ارتقاء“ رکھ دیتا۔ نام اپنا باکیف تو ہو جس سے پرچے کی علت غائی یعنی آپ کے ادبی تخیل (لٹریری آئیڈیل) کا پتہ چل سکے، تقطیع بھی مجھے پسند نہیں۔ ولایت کے نامی رسالے تو آپ کے پیش نظر ہوں گے۔ دو کیوں جائیے۔

”الندوہ“ کی نصابی تقطیع اختیار کیجئے۔ جو نہایت موزوں ہے، بہتوں کا بھی کھاتہ ٹھیک نہیں! یہ لکھ رہا ہوں اور سمجھ میں نہیں آتا آپ کے قدردان کہاں سے آئیں گے؟ موجودہ نسل آپ کو نہیں جانتی، یا کم سے کم میری طرح نہیں جانتی اور یہ آپ ہی کا قصور ہے، لیکن ہر فعل اپنی خود کمالات ہے دنیا میں رہنے اور اچھی طرح رہنے کا اس قدر حق ہے کہ جس طرح ہو اپنی مستقل یادگار چھوڑے۔ اس کی چلتی ہوئی ترکیب یہ ہے کہ ”تیرہویں صدی“ اور متفرق پرچوں میں آپ نے جو کچھ لکھا لکھا یا ہے، اہتمام کے ساتھ ایک دم سے شائع کر دیجئے، لیکن مضامین غیر نہ ہوں، آب رواں میں گاڑھے کا بیو نہ بے جوڑ رہے گا۔ اگر یہ نہ ہوا تو میں سمجھوں گا، میرے منہ میں خاک! آپ جیتے جی مر گئے اور لٹریچر کے خونِ ناحق کا بارگراں جو گردن پر رہا وہ علحدہ۔ یہ اصرار آپ کے خاص مرتبہ انشاء پر دازی کے لحاظ سے ہے۔ آپ کی زبان اپنے مختص النوع صفات کے ساتھ کسی اور کے بس کی چیز نہیں اور سچ یہ ہے کہ آپ اپنے فن کے اختصاصی (اسپیشلسٹ) ہیں۔

میں آپ میں یونانیوں کی سی لطافتِ خیال پاتا ہوں۔ آپ کی چشمِ سخن  
جہاں ”جنس لطیف“ اور اُس کے متعلقات کی طرف اشارے کرتی ہے،  
وہ نزاکتِ خیال کی آخری حد ہے ”تیرہویں صدی“ میں بہترے نقشبندی  
جو آج تک دل میں چبھ رہے ہیں۔ ابھی ابھی ایک فقرہ نظر سے گذرا،  
”یہ پان اُن کے لئے ہے“

بے اختیار جی بھر آیا۔ اگلے پچھلے قصے پیش نظر ہو گئے۔ پوچھئے تو بتا  
نہیں سکتا۔ لیکن کچھ تو ہے جو دل پر چوٹ لگی، رکھ رکھاؤ اتنا تو ہو، ایک  
چھوٹا سا فقرہ اور عطرِ زندگی۔

بوڑھے حالی جو شاعرانہ جذبات کے ساتھ بھی عورت کو خیر چھوٹے  
کپڑے سے بھی گھبراتے ہیں، اس قسم کی نزاکتِ خیال کو پسند نہیں کرتے لیکن  
انشاپردازی اُن سے کبھی قطع نظر نہیں کر سکتی، شوق کی شنیوں میں سے اگر  
زوائد کو نکال ڈالنے تو جو کچھ بچ رہے گا، فلسفہ اخلاق کی جان ہو گا۔

یاد اتنی تمھیں دلاتے جائیں پان کل کے لئے لگاتے جائیں  
ان سیدھے سادے مصرعوں میں جو رکھ رکھاؤ ہے کسی رازدارِ فطرت  
سے پوچھئے۔ کیا دنیا کی شاعری اس کی کوئی نظیر پیش کر سکتی ہے؟ یورپ  
میں جو آج بڑے پایہ کے لکھنے والے ہیں، اُن میں مذاقِ حسن پرستی  
اس قدر رچ گیا ہے کہ قریب قریب اُن کی ہستی کا ایک جزو ہو رہا ہے۔ عورت  
جسے ”خوابِ طفلی اور آرزوئے شباب“ کہتے۔ ”ہر بات تری فسانہ حسن“  
ہمیتِ اجتماعی (یعنی سوسائٹی) کی روح رواں ہو رہی ہے جس سے

لے نواب مرزا طوق لکھنؤ کے شاعر اور اردو کے بہت اچھے شاعری گو ہیں۔ ان کی شاعری  
”زہرِ عشق اب تک بہت مشہور ہے۔“



کوئی شائستہ لٹریچر دست بردار نہیں ہو سکتا، آپ ان نزاکتوں سے خوب واقف ہیں اور یہی وجہ ہے کہ:-

”عکس رُخ موتیوں کے دانوں میں“  
”صنف“ نازک آپ کے دائرہ تحریر میں کسی نہ کسی حیثیت سے

آہی جاتی ہے۔

مہر النساء کا وہ واقعہ کس قدر دلچسپ ہے، جب اُس نے باغ کی ایک روش پر جہانگیر کے ہاتھ سے کبوتر لے کر چھوڑ دئے تھے۔ پروفیسر آزاد نے جس خوبصورتی سے اُس کو دکھایا ہے، انشاء پر دازی کو آج تک اُس سے بہتر الفاظ نہ مل سکے۔ آپ وہ سماں دکھائیے جب مہر النساء ”جوان بیوہ“ کی حیثیت سے شاہی محل میں رہنے سے لگی ہے۔ لیکن ہائے وہ حُسن افسردہ جو خود اپنی قوتوں سے واقف ہو، خوب جانتی تھی کیلی کہ صحر گئی۔ جہانگیر ایک روز اُس کے کمرے میں جا نکلا جو ضیائے حُسن سے

”شیش محل“ ہو رہا تھا۔ جو روش کینزوں کے حلقے میں ذرق برق لباس آنکھوں کو خیرہ کئے دیتے تھے ”فطرت کی لاڈلی“ ہمہ غمرہ و ہمہ عشوہ و ہمہ ناز“ نہایت سادے باریک لباس میں تھی، لیکن شیشے کی طرح صاف شفاف جسم جھلک رہا تھا۔

عینے

..... غرض مہر النساء عالم تصویر بنی ہوئی تھی، شاہی نگاہیں جسم کر حُسن عربیہ کا جائزہ بھی نہ لینے پانی تھیں کہ ایک کُہنواں قوت نے بجلی کے تاروں میں نہیں، دلت عنبریں کے بیچوں میں ”جہاں پناہ“ کو مگرنا شروع کیا۔ شاہانہ نمکنت نے دیکھتے دیکھتے حُسن گلو سوز سے شکست کھائی، جہانگیر سے ضبط نہ ہو سکا، دل کا چور نہ بان پریوں آیا۔

”تمھارے اور تمھاری لونڈیوں کے لباس میں کیوں فرق ہے؟  
اس کا جواب جو کچھ ملا وہ اُسی کا حصہ تھا جو آگے چل کر ”نور جہاں“  
ہونے والی تھی :-

”جی میرا لباس لازماً اور دل سے مختلف ہو گا کیونکہ اُسے شاہی  
خواہشات کے زیر اثر ہونا چاہئے“  
- ذرا دیکھئے گا کیا کہہ گئی؟ جتنا کہا نہیں اُس سے زیادہ تخیل کے  
لئے گنجائش چھوڑ دی

اس قسم کے بہترے نکلتے ہیں۔ مگر دکھائے کون؟ ”آزاد“  
جیتے جی مر گئے، آپ باتوں باتوں میں ٹالنا چاہتے ہیں۔ کیا اچھا ہوتا اگر آپ  
”بُسیویں صدی کا مناظرہ“ لکھتے ”اُخْوان الصفا“ کے رنگ میں ایک خیالی  
مجمع الفصحاء (طیری اکیدیمی) ترتیب دیجئے۔ پورا دائرہ ہو۔ اراکین بحث،  
یعنی اخلاقی، مذہبی، افادی، اقتصادی، اور فلسفی وغیرہ مختلف الموضوع  
عناصر آکر جمع ہو گئے اور ان سبھوں میں آپس میں دماغی ٹکڑ ہوئی تو ٹُپٹ  
آجائے گا۔ کچھ نہ سہی خیمام کے فلسفے پر ریویو کر ڈالتے۔ اور جو پتے پتے  
کی کہہ گیا ہے نا آشنایانِ حقیقت کو سمجھا دیجئے۔ بیچارہ یورپ کے  
ہاتھوں جی رہا ہے۔ ایشیا میں بے طرح اُس کی مٹی خراب

۱۔ آزاد سے مراد محمد حسین آزاد ہے جو اردو کے بہترین انشاء پرداز سمجھے جاتے ہیں، ان کی ہمدی  
مرحوم نے کئی جگہ بہت تعریف کی ہے۔ آخر عمر میں ان کا دماغ خراب ہو گیا تھا اس لئے زندہ ہوئے کے  
باوجود بھی انشاء پردازی کا خاتمہ ہو چکا تھا۔ ۲۔ ایک فارسی کتاب کا نام ہے جس میں بزرگوں کا ذکر ہے۔

۳۔ مغرب میں محمد علی شاہ خیمام کے خیمام کو روشناس کرایا اور اُس کی بہت قدر  
ہوئی۔ اب ایک بہت عالمانہ اور جسوٹ کتاب مولانا سلیمان ندوی نے اردو میں لکھ کر ”دکھتر سنیہ“

ہے، ثقہ لوگ اُسے ہاتھ بھی نہیں لگاتے۔ نہ جانتا بھی ایک مرنے کی بات ہے۔ اس قسم کی سرد مہریاں لٹریچر پر پر ایک بد نما داغ ہیں۔

آج کل سرمایہ دار دہی بھجھا جاتا ہے جو پھیلوں کے حج کردہ سواہیں

تصرف بیچا یا بجا کر سکے۔ آپ میں مادہ اختراعی کی کمی نہیں، مواد موجود

ہے۔ یورپ سے لیجئے اور خیالات کو پھیلا کر سیٹئے اور لکھئے۔ غزالی

اور ابن رشد کا مکالمہ بہت دلچسپ تھا۔ لیکن ضرورت تھی کہ زیادہ

پھیلاؤ ہوتا اور لگے لیٹے مسائل میں سے کچھ نہ رہ جاتا۔ مختصر یہ کہ جس

پیمانہ پر آپ لکھ رہے ہیں میرے توقعات اُس سے کہیں بڑھے ہوئے

ہیں۔ اور یہ امر آپ کی عظمت کے ثبوت میں ہے، نری باتوں سے،

خواہ وہ کتنی ہی پیاری ہوں، اگر بار بار دہرائے تو جی اکتا جاتا ہے۔

متعدد ادھورے مضامین کی جگہ ایک آدھ لکھئے لیکن ذرا دل لگا کر

کم از کم ایک مضمون خالص فلسفیانہ رنگ میں ہو۔ جسے جامعیت اور

رکھ رکھاؤ کی حیثیت سے آپ اختراعِ فائقہ (ماسٹر پین) کہہ سکیں۔

نئے گروہ سے کچھ اُمید نہ کیجئے۔ ان کے ہاں اس وقت تک صحیح

علمی مذاق کا پتہ نہیں۔ نہ پڑھنا لکھنا ضروریاتِ زندگی میں داخل ہے۔

قومی لٹریچر سے بیگانگی، جیسا اس سے پہلے کسی موقع پر لکھ چکا ہوں ایک

طرح کی نمود سمجھی جاتی ہے۔ اور سچ یہ ہے کہ اگر شنایہ کچھ آتی بھی ہو،

اُردو تو خیر سے قطعاً نہیں آتی۔ انگریزی کی غیر ضروری آمیزش

(حاشیہ ص ۱۵۸) شائع کرائی ہے اور نہایت محققانہ طریقہ اور دلکش انداز میں ختام کی زندگی

اور اُس کے کلام سے بحث کی ہے۔


(حاشیہ صفحہ ۱۵۸) میر ناصر علی کے ایک مضمون کی طرف اشارہ ہے۔

عسکری  
آرٹیکل  
کا  
استعمال  
نہیں  
کرنے  
چاہیے

نے روزمرہ کا جس طرح خون کر رکھا ہے، آپ دیکھ رہے ہیں۔ اس پر ستم ظریفی یہ کہ کسی کو احساس نہیں۔ مغربی تمدن اور شائستگی کے دلدادہ جہان یورپ کی تقلید پر مٹے ہوئے ہیں، ایک خاص مسئلہ میں اجتہاد سے نہیں چوکتے، یعنی مختلفیات زندگی کے اسراف کے ساتھ بھی قومی لٹریچر نہ کچھ صرف کرنا جرم ہی نہیں بلکہ ایسا گناہ ہے جس کی باز پرس ہو کر رہے گی۔ ایسے افراد کہاں تک آپ کے توقعات پورے کر سکیں گے؟

بہر حال آپ سے جو کچھ ہو سکے کئے جائیے، اور یہ تو میں تفصیل سے عرض کر چکا کہ آپ سے کیا چاہتا ہوں! مغربیت کے اثر سے نئے نئے عنوان زندگی پیدا ہو گئے ہیں۔ ان میں سے کسی بحث کو چھیڑ دیتے۔ آج کل قواعد رسمہ (ڈی کیٹ) اور ارتقائے لباس پر جو نہایت اہم مسائل ہیں، کچھ لکھئے لکھائیے تو سب سے پہلے آپ کے دل و دماغ کے نتائج کی داد جس سے ملے گی، وہ میں ہوں۔

(ممدی افادی)



# گرمی کا سماں

اُردو شاعری میں یہ بہت بڑی خرابی ہے کہ مقامی رنگ جس کو انگریزی میں لوکل کلر کہتے ہیں بالکل نہیں ہے۔ اس کی وجہ جہاں تک غور کیا جاتا ہے یہی ہے کہ اُردو شاعری کا نشو و نما اُس زمانے میں ہوا جب کہ اہل ہند تقلید کی زنجیروں میں جکڑے ہوئے تھے اور جدت خیال کا نام کفر تھا۔ اس لئے وہ اپنی آنکھوں اپنے جذبات اور اپنے خیالات سے تو کام نہیں لے سکتے تھے۔ اُن کو خواہ مخواہ دوسری طرف توجہ کرتی پڑی اور چونکہ فارسی شاعری اسلامی حکومت اور ایرانی تمدن کی بدولت پہلے ہی سے ہند میں اپنا سکہ بٹھا چکی تھی۔ اس لئے لازمی طور پر وہی سب کی منظور نظر بٹھری اور اُسی کو امامت اور اُستادی کا درجہ دیا گیا۔ یہی وجہ ہے کہ ہمارے شاعر سر زمین ہند میں ایران کے خواب دیکھتے ہیں اور وہیں کے طرزِ کلام۔ وہیں کے پھولوں۔ وہیں کے پھلوں اور وہیں کے پرندوں سے اپنے خیالات کے بلغ اُراستہ کرتے ہیں۔ یہی وجہ ہے کہ فارسی کی طرح اُردو میں بھی مردِ موصوع شاعری قرار پائے اور وہی تشبیہیں اور استعارے مروج ہوئے جو اہل ایران کے کلام کی گرمی کا موجب ہیں۔

اگرچہ اس وجہ سے کہ جذبات انسانی ہر جگہ ایک ہی ہیں یہاں طباعی باوجود اتنی قیود کے درجہ کمال پر پہنچ کر ہی رہی لیکن کالمین کے کلام کو بھی وہ بات اور وہ اثر نصیب نہ ہوا جو مقامی رنگ کا حصہ ہے

اور جن لوگوں کو منبع فیض سے اتنا حصہ نہ ملا تھا اُن کا کلام تو فارسی شاعری کی پھینکی اور بھڑسی نقل بن کر رہ گیا۔ ہمارا تمام لٹریچر گل و بلبل کی داستان سے بھرا پڑا ہے۔ حالانکہ ہندوستان میں کبھی کسی نے بلبل کی شکل بھی نہیں دیکھی۔ اور کنول کے پھول اور کونل کی کوک اور بھونڈے کی بیقراری کا، جو ہندوستان کی خصوصیات اور ہر وقت ہمارے پیش نظر ہیں، کہیں نام بھی نہیں ہے۔ قیس و فرہاد کے دل خراش تھے تو بچے بچے کی زبان پر ہیں مگر نل اور پرورداس کا کوئی نام بھی نہیں جانتا۔ لیلی و شیریں کے حسنِ خدا داد کی شہرت تو عالمگیر ہے مگر دروپدی و سیتا کی ناز آفرینی و کرشمہ سازی ہمارے شاعروں کی آنکھ سے اوجھل ہے۔

کاش ہماری تقلید سے سرشار بزرگ بجائے فارسی کے یا فارسی کے ساتھ ہی ساتھ ہندی شاعری کو بھی اپنا نمونہ یا رہبر یا طریق بناتے تو باوجود تقلید کے اُن کو وہ بات نصیب ہو جاتی جس کو اب آنکھیں ڈھونڈتی ہیں اور بے فائدہ ڈھونڈتی ہیں۔ ہندی شاعری کا نشو و نما اور پرورش ہندی ہی کی آب و ہوا میں ہوئی ہے اس لئے وہ اہل ہند کے اصلی جذبات اُن کی واقعی خصوصیات اور مقامی معلومات سے بھری ہوئی ہے۔ ہندو شاعر جس چیز کو بیان کرتے ہیں اُس کی تصویر آنکھوں کے سامنے کھڑی کر دیتے ہیں۔ اُن کی انوکھی تلاش دل کو بیقرار کر دیتی ہے اور اُن کے قومی جذبات دل سے نکل کر دل ہی میں بیٹھ جاتے ہیں طبعیت انسانی کے مطالعہ اور فطرت کی رنگارنگ گلکاریوں کے مشاہدے میں اُن کو خاص دخل ہے۔

آج کل اس میں شک نہیں کہ ہماری شاعری کا ایک خاص

رنگ پیدا ہو رہا ہے لیکن چونکہ اُس کا دار و مدار بھی انگریزی شاعری کی تقلید پر ہے، اس لئے وہ ہماری شاعری کو مقامی خصوصیات سے جو دراصل ہر شاعری کی جان ہیں اور بھی دور لئے جا رہا ہے۔ اس میں شک نہیں کہ اگر ابتدا میں کالیداس اور بھائو بھوتی وغیرہ کی نظموں کا ترجمہ اردو میں ہو گیا ہوتا تو آج اردو شاعری کا رنگ بالکل دوسرا ہی ہوتا اور گو اب انگریزی مذاق کے زور کچڑ جانے کی وجہ سے ہندی رنگ کا فروغ پانا کسی قدر دشوار ہو گیا ہے لیکن چونکہ ہم اس سے بالطبع مانوس ہیں اور وہ ہمارے ہی اصلی جذبات کی تصویر کھینچتا ہے۔ اس لئے اب بھی اگر اُس کمی کے پورا کرنے کی کوشش کی جائے تو ایک حد تک کامیابی کی اُمید ہو سکتی ہے۔ یوں تو ہندی شاعری کے بہت سے طبقے ہوئے جن کا ذکر یہاں خارج از بحث ہوگا۔ لیکن جیسی ترقی کہ قدیم ہندوؤں نے فن ڈراما یعنی ٹامک میں کی اُس کی مثال دوسری اقوام میں مشکل سے مل سکتی ہے۔ اگرچہ اب یہ بالاتفاق طے ہو گیا ہے کہ فن ڈراما کی ابتداء دوسرے فنون لطیفہ کی طرح قدیم یونان میں ہوئی اور وہیں سے یہ فن شریف ہندوستان میں آیا لیکن ہندوؤں کی خداداد ذہانت اور عالی مرتبہ طباعی نے سنہ عیسوی کے پہلے ہی اس کو ترقی کے ایسے زینے پر پہنچا دیا تھا جو یورپ کو ہزار ڈیڑھ ہزار برس کے بعد سولہویں صدی عیسوی میں نصیب ہوا۔ ڈراما کو شاعرانہ جذبات کے اظہار سے خاص مناسبت ہے اور جیسی خوبی سے صحیفۂ فطرت کا باریک مطالعہ اور قلب انسانی کے طوفان خیر جذبات کی کشمکش اور اُس کے پیچیدہ رازوں کا انکشاف ڈراما میں دکھایا جاسکتا ہے ایسا دوسری اصنافِ شاعری میں ممکن نہیں ہے۔ ہندو ڈراما

میں برخلات دوسرے اقسام سخن کے یہ خاص بات بھی ہے کہ وہ مذہبی اور روحانی رنگ سے بالکل معترّ ہے اور اس لئے ہر سواناکس کے لئے سرمایہ تعلیم و تفریح ہو سکتی ہے۔ پس ان ہی وجوہ سے ہم نے ارادہ کیا ہے کہ اگر مکروہات زمانہ سے فرصت ملے تو کبھی کبھی ہندو ناموں کے بعض مؤثر سینوں کا ترجمہ اردو داں پبلک کے ملاحظہ میں پیش کیا کریں گے۔ تاکہ اُن کو معلوم ہو کہ دراصل منصب شاعر کیا ہے اور اُس کو فطرت انسانی کا مطالعہ کیسی باریک نظری سے کرنا چاہئے اور اُس کے مؤثر پیرایہ میں ظاہر کرنے کے لئے کیا طریقہ مناسب ہے۔ اُن کو یہ بھی معلوم ہوگا کہ شاعری کے رنگ درو پ کے لئے خزائنہ فطرت کا زیر بار احسان بننا ضروری ہے ورنہ شعر بانی کی طرح پھیکے اور بے رنگ ہوں گے۔ اگرچہ ہندوؤں کی قدامت پرستی نے اپنی ہر چیز کو نامعلوم کے تاریک دھندلکے میں ایسا غائب کر دیا ہے کہ پتہ لگانا دشوار ہے لیکن دقیقہ سنجان یورپ کا اتفاق ہے کہ جس قدر ہندو ڈرامے فی الحال موجود ہیں اُن میں مرحّہ کٹیکا (کھیل کی گاڑی) سب سے قدیم ہے۔ یہ ڈراما سندر اک راجہ اوتھین سے منسوب ہے جس کی نسبت یہ تقریباً طے ہو چکا ہے کہ وہ پہلی یا دوسری صدی قبل مسیح میں گذرا ہے۔ یہ نامک ملوخیالات، پرجوش جذبات، معرفت حقائق اور مطالعہ فطرت کے لحاظ سے اپنی آپ ہی نظیر ہے اور اُس زمانے کی طرز معاشرت پر ایسی تیز روشنی ڈالتی ہے کہ پوری تصویر آنکھوں کے سامنے آجاتی ہے۔ اس نامک کی خوبیاں نہایت تفصیل سے بنگالہ کے مشہور عالم ڈاکٹر نشی کانت مرحوم نے دو لکچروں میں بیان کی ہے اور جن لوگوں کو شوق ہو وہ اُن سے فائدہ اٹھا سکتے ہیں۔ چونکہ مرحّہ کٹیکا سب سے



قدیم ناکھ ہے اس لئے مناسب یہی ہے کہ انتخاب کی ابتدا رکھی اُسی سے کی جائے۔ ہم نے موسمی مناسبت سے ایک ایسا سین منتخب کیا ہے جس میں ابرو باراں کا ٹطف عجیب و لفریب پیرایہ میں دکھایا گیا ہے۔ ”اور گو ہمارے اعمال کی بدولت اس وقت نسیم ہمارے بجائے بادِ سموم کالی گھٹاؤں کے بجائے گرد و غبار کے ذلِ بادل انمو کے بجائے مخطاطا بارانِ رحمت کے بجائے سیلِ فنا اور ساون کی خوشگوار تسکین بخش جھڑیوں کے بجائے آگ سے زیادہ گرم اور تیر سے زیادہ تیز انسان کی شعاعیں انسان و حیوان کو بیتاب کر رہی ہیں، لیکن مشہور ہے کہ اگر یار نہ ہو تو ذکر یار ہی باعث تسکین ہوتا ہے اور اس لئے کیا عجب ہے کہ تھکی ہوئی نگاہ کے لئے یہ گلزارِ صفحے ہی مرغزار کا کام دیں، ناظرین ملاحظہ فرمائیں گے کہ سُدُرک نے برسات کے جنوں خیز مناظر کی تصویر کیسے تیز قلم سے کھینچی ہے اور اُن کو دیکھ کر جو وحشت انگیز مگر دلکش جذبات پیدا ہوتے ہیں، اُن کا سماں کس خوبی سے دکھایا ہے۔ اس سین کے پوری طبع سمجھنے کے لئے غالباً اس امر کا بتادینا ضروری ہو کہ مرچہ کٹیکا کا ہیر و ایک نہایت نیک نفس اور شریف خاندان برہمن ہے جو اپنے فیاض ہاتھوں کی بدولت مفلس ہو گیا ہے اور ہیر و ان ایک دولت مند حسین شاہدِ بازاری و سنت سینا ہے جس کا دل اپنے فرقہ کے آئین کے غلافِ محبت و وفا سے معمور ہے۔ ویٹ مصاحب یا اتالین کو کہتے ہیں جس کو فنِ موسیقی میں خاص طور پر دخل ہوتا تھا۔ پس یہ سمجھنا چاہئے کہ شام کا وقت ہے اور دستِ سینا ویٹ کے ہمراہ اپنے محبوب چار و دوت کے یہاں جا رہی ہے کہ راستے میں گھٹا اٹھتی ہے اور بیٹھ پر سنے لگتا ہے اور اُسی حالت میں

اُس کے اور دیٹ کے مابین یہ مکالمہ ہوتا ہے۔ اب شاعر کا کمال دیکھنا چاہئے کہ اُس نے یہ دلربا منظر تین علیحدہ شخصوں کی نگاہ سے دیکھا ہے جن کے دلوں میں مختلف قسم کے جذبات موج زن ہیں۔ سب سے پہلا تو دیٹ ہے جو محض اوپری نگاہ سے دیکھتا ہے۔ دوسرے وسنت سینا جس کو اشتیاق وصال اپنے محبوب کے گھر کھینچے لئے جارہا ہے اور اس لئے وہ اُس کو ایک عاشق مہجور کی نظر سے دیکھتی ہے۔ تیسرے چارووت جو ایک خوش دل کامیاب عاشق کی حیثیت سے اُس پر نظر ڈالتا ہے۔ اب ذرا بادل کا ساز و سامان دیکھنا چاہئے کہ کیسی شان و شوکت سے قلعہ کوہ پر نمودار ہوتا ہے اور رعد کے نقارہ بجاتا اور بجلی کے پھریرہ اڑاتا فضا نے عالم پر حملہ آور ہوتا اور ہاتھیوں کی قطاروں کی طرح بجلی کی زنجیروں سے جکڑا ہوا منہ اٹھائے نور کی جھڑپاں برساتا دوش ہوا پر چلا جاتا ہے اور بخارات کے اجتماع سے آسمان طوفانی سمندر معلوم ہونے لگتا ہے۔ اندھیرا اس بلا کا ہے کہ بجلی کی چمک سے بقول ملن کے تاریکی اور گہری ہو جاتی اور دن رات میں تمیز باقی نہیں رہتی، اور دنیا فطرت کے ان ہولناک مناظر سے دہشت زدہ ہو کر ابر کے خوشگوار سایہ میں خواب راحت کے لئے لیٹ جاتی ہے اور پانی چھم چھم برس کر لوری دیتا ہے اور اُفت کی عجیب حالت ہے کہ کبھی بجلی سے دھمک اٹھتا اور کبھی قوس قزح سے متور ہو جاتا ہے۔ بادل کبھی سمٹتا ہے اور کبھی پھیلتا ہے اور کبھی دھوئیں سے بخارات سانپ کی طرح لہراتے ہوئے آسمان پر چڑھتے ہیں۔ اگر بجلی کو دیکھو تو کبھی تو وہ شاہد ہر جانی کی طرح مطلع آسمان پر ہر طرف گشت لگاتی پھرتی ہے اور کبھی فوج علم

کے لئے پھر ریا بن جاتی ہے۔ کبھی آسمان کو مطلع انوار بناتی اور کبھی تاریکی کو اور گہرا کر دیتی ہے۔ کبھی فیل ابر کے لئے زنجیر بن جاتی اور کبھی بھوکے بھٹکوں پر رحم کھا کر رہبری کرنے لگتی ہے۔ اب اگر وسنت سینا کے درد مند دل سے پوچھو تو اُس کو ابر کے گھٹا ٹپ اندھیرے کا صرف یہ مقصد معلوم ہوتا ہے کہ وہ اپنے محبوب کے وصال سے محروم رہی اور بادلوں کے ہاتھیوں کی طرح جھومنے کی صرف یہ غرض ہے کہ اُس کے جونا و ملاں میں ترقی ہو۔ گنگور گھٹا کی تاریکی دن کے نکلنے کے لئے ہے اور مینہ کی جھڑیاں غریب دیک کے ٹیلے نیست و نابود کرنے کے لئے پیاری چاندنی بادلوں کے پیچھے چھپ جاتی ہے اور غریب کی جورو کی طرح ڈرتے ڈرتے جھانکتی ہے۔ ستاروں کا غائب ہونا اور تمام عالم پر تیرگی طاری ہونا جانا بادلوں کا کبھی برسنا، کبھی چسڑھنا اور کبھی اُترنا اور کبھی جھٹک کر زمین سے مل جانا، کبھی گرج کر دھاڑنے لگنا، کبھی رو کر دریا بہانا اور کبھی آپ ہی آپ غصہ میں آکر چہرے کا سیاہ کر لینا مگر اشتیاق وصال ایسی چیز نہیں ہے کہ ان بلاؤں سے کوئی وفادار دل مرغوب ہو۔ بادل کرکے، بجلی کو ندے، آسمان پھٹ پڑے، مگر پائے ثبات سے نہیں ہل سکتے اور اگر ہلے گئے تو آگے ہی بڑھیں گے اب کامیاب عاشق کو دیکھئے کہ اُس کے نزدیک مینہ کی بوندیں آندر کے خزانہ کے درشا ہوار ہیں اور گھٹائیں کالی نہیں ہیں بلکہ کسی رآمد کے انتظار میں سیاہ غازہ مل کر آراستہ ہوتی ہیں، اور بجلی کی ادائیں محض معشوقانہ ہیں۔ خوشی کچھ ایسی چیز ہے کہ ابھی جو چیزیں بھیانک معلوم ہو رہی تھیں وہی اب دلفریب نظر آنے لگی ہیں بلکہ پریشانی بھی خود سمٹ میٹا کر جمعیت کی شکل میں

نمودار ہوتی ہے۔ اب یہ دیکھنا چاہئے کہ انسان کو چھوڑ کر حیوانات پر ان ہیست نامک مگر جانفزا مناظر کا کیا اثر پڑتا ہے۔ مورتیاں بادل کی گرج منتے ہی بیدار ہو کر دیوانہ وار دوڑنے لگتی ہیں۔ اور مینڈھک خوش خوش آبِ زلال سے پیاس بجھاتے ہیں۔ سارس کی چیخیں طنبورہ کی غم افزا گیتیں معلوم ہوتی ہیں اور بگلوں کی قطاریں کبھی تو سیاہ ابر کو سفید بنا دیتی ہیں، کبھی نیل ابر کا سر ہند اور کبھی آسمان کے پہننے کے لئے دانت بن جاتی ہیں۔ کالی گھٹاؤں کا غیر مقدم ہر پرند اپنے خاص جذبات کے محاذ سے کرتا ہے۔ موریائیں تو چیخیں مار مار کر خوشیاں مناتی ہیں اور بگلے اُس کے دامنوں سے لپٹ لپٹ کر دل کے ارمان نکالتے ہیں، مگر دور اندیش مرغابیاں فکر و تردد کی نگاہ سے دیکھتی ہیں۔ اگرچہ یہ مناظر خود اس قدر دلفریب ہیں کہ کسی زرنکار چوکھے کی ضرورت نہ بھئی لیکن ہمارے شاعر نے ہر ایک مناظر کو برجستہ تشبیہات اور بر موقع تو جیہات سے خانہ دل میں نگینہ کی طرح جرّ و دیا ہے۔ چونکہ ناظرین یہ تماشا خود سُدرک کی نگاہ سے دیکھنے کے لئے بیقرار ہوں گے۔ اس لئے یہیں ختم کلام ہے۔

ویٹ۔ "بی بی سامنے پہاڑ کی چوٹی پر کسی پیاسے بچھڑے دکھارے کے دل کی طرح کالی گھٹائیں اُمنڈ رہی ہیں۔ اُن کی گرج نے موہو رینوں کو بیدار کر دیا ہے جن کے پھڑ پھڑا کر اُڑتے سے آسمان کے نیچے ایک ایسا تلاطم برپا ہو گیا ہے کہ گویا ہزاروں مربع رنگ برنگ کے جواہرات سے جگمگاتے ہوئے پنکھے جھلے جا رہے ہیں۔ ٹرو اسی مینڈک آبِ باراں کے شفا قطرے جو اُن کے منہ میں اُن کے کیچڑ سے سنے چڑوں کو دھوتے ہوئے جاتے ہیں امزے سے چوس رہے ہیں۔ موہ دیاں جوشِ مسترت سے

پیہو پیہو کرتی پھرتی ہیں اور نیب کی تازہ کلیاں چٹکی پڑتی ہیں۔ رواں دواں اندھیرے نے چاند کو ایسا گم کر دیا ہے جیسے ریاکار اپنی شرمناک زندگی کو تقدس کے جامہ میں چھپا لیا کرتے ہیں۔ بجلی کسی حُسن فروش مسہ جبین کی طرح جس کی نیک نامی تلون اور ہرجائی پن کی نذر ہو چکی ہو ایک جگہ دم بھر نہیں ٹھہرتی۔ بلکہ آسمان پر تڑپتی پھرتی ہے۔

وسنت سینا ”واہ کیا کہنے۔ مگر مجھے تو ایسا معلوم ہوتا ہے کہ دسوا سی رات جو اندھیرے کے ساتھ مزے اڑاتے ہیں معروف ہے مجھے اپنی سو کن سمجھ کر دور نہی سے روک رہی ہے اور جھٹلا جھٹلا کر ٹوٹاڑی ہے کہ میں کہیں اُس کے عیش میں محفل نہ ہوں۔“

ویٹ ”تو تم بھی اُس کو ذرا کرک کر جواب دو اور لعن طعن کر کے راہ پر لے آؤ۔“

وسنت سینا ”لعن طعن تو ہمارے فرقے کا زیور ہے۔ لیکن یہاں کچھ نہیں چلتی۔ لیکن ہاں! میں اس کی پروا کروں تو کیوں! بلا سے بدلیاں پھٹ پڑیں، بادل گر جائیں اور مطلع آسمان سے بان پر بان دہکتے ہوئے گریں مگر وہ جبری عورت جس کا سینہ عشق و وفا سے معمور ہے کبھی پیچھے نہیں ہٹ سکتی۔ اُس کا قدم آگے ہی بڑھتا چلا جائے گا خواہ جنوں خیز طوفان کیسی ہی بلائیں نازل کرے۔“

ویٹ۔ ”یہ ابر کا بڑا ٹکڑا کسی حملہ آور راجہ کی طرح جو اپنے مغلوب دشمن کے دار السلطنت میں دربار کرتے کے لئے جا رہا ہو، ہوا کی فوج جھڑپوں کے نوکدار تیروں اور بجلی کی جگمگ کرتی جھنڈیوں کے ساتھ رات کے راجہ پر خود اُس کے آسمانی قلعہ میں حملہ کرنے کے لئے۔“

بڑھ رہا ہے۔“

وسنت سینا۔ ”نہیں نہیں ایسا نہیں ہے۔ میں خوب سمجھتی ہوں

کہ یہ دھواں دھار بادل جو کبھی بے ڈول ہلکھیلوں کی طرح اپنی بھاری  
لاش سنبھالے جھومتے جھامتے بڑبڑاتے چلتے ہیں اور کبھی بگلوں کی منڈ لاتی  
قطاروں سے سفید سے معلوم ہونے لگتے ہیں، دل کو غم کا سبت دینے  
کے لئے اُٹھے ہیں۔ سارس کی تیز چیخیں طنبورہ کے دمسوز ٹھیکوں کا کام  
کر رہی ہیں جس پر کسی ہجر کی ماری دکھیا ری کی انگلیاں جس کا دل اپنے  
پیاز کے پردیس سے واپس آنے میں پڑا ہوا، نقاب لگا رہی ہوں اور  
ہر سڑی گت جو موسم برسات کا خیر مقدم کرتی ہو اُس کے لئے نمک پاش  
جراحت دل ہو۔“

ویٹ۔ ”دیکھو وہ سامنے گرانڈیل بادل ہاتھی کی طرح منہ اٹھائے  
کھڑا ہے اور بگلوں کی سفید قطاریں اُس کے سر بند باندھ رہی ہے اور بجلی  
نے کوند کوند کر سر پر چتور کر دی ہے۔“

وسنت سینا۔ ”کیا خوب۔ دیکھا یہ گھنگھورا اندھیرا جو سیاہی میں

تاڑ کے تر بتر پتوں کو مات کر رہا ہے۔ دن کو کیسا صاف نکل گیا اور وہ  
دیکھو سامنے دیمک کے ٹیلے مینہ کی جھڑیوں سے دب دبا کر اُسی طرح  
غائب ہوتے جا رہے ہیں جیسے میدان جنگ سے تھڑولے ہاتھی تیروں کی  
بوچھاڑ سے دم دبا کر چپکے سے کھسک جایا کرتے ہیں۔ بیقرار بجلی ہر طرف  
مندروں کی طلانی قندیلوں کی طرح پُر نور شعاعیں پھیلا رہی ہے اور ڈپوک  
چاندنی غریب کی جور و کی طرح بادلوں کے پیچھے سے ڈرتی کانپتی  
جھانک رہی ہے۔“

ویٹ ۲۰ دیکھو وہ بدلیاں ہاتھیوں کی قطاروں کی طرح بجلی کی  
چمکدار سیٹوں میں جکڑی اپنے عظیم الشان مالک کے احکام کی تعمیل میں  
خرا ماں خرا ماں جا رہی ہیں اور ایک چاندنی کی زنجیر سی آسمان سے زمین تک  
لٹک رہی ہے۔ نیلے فلک کے متحرک جسم سے جو باد بہاری کے ہلکے جھونکوں  
سے ہم آغوش ہو کر پھولا نہیں سماتا اور بجلی کے شعلوں سے کھٹ بد ہاں ہے  
تیز جھڑپاں ہیرے کی آنے والے تیروں کی طرح گر رہی اور سطح زمین  
میں جو گلہائے رنگارنگ سے مزین اور سوندھی سوندھی خوشبوؤں سے  
نہک رہا ہے، گھسی جاتی ہے۔ طوفان نے آسمان کا بعینہ ایسا نقشہ  
بنادیا ہے کہ گویا سمندر کی تاریک موجیں تلاطم سے تنگ آ کر اچھل اچھل  
کر اپنا چمکتا ہوا سر ساحل سے ٹکرا رہی ہیں ۲۱

وسنت سینٹا ۲۰ دیکھو! سامنے وہ گھنگھور گھٹا دھمکیاں دیتی ہوئی  
اُٹھی جس سے تمام زمین و آسمان تیروتا رہ گیا۔ کیا لطف ہے کہ مورتیاں  
جیج جیج کر اُس کا خیر مقدم کر رہی ہیں اور خوش طبع بچلے جوش مسرت  
سے اُس کے دامنوں سے لپٹے جا رہے ہیں۔ مگر دور اندیش مرغابیاں  
اُس پر فکر و تردد سے نظر جمائے ہوئے ہیں ۲۲

ویٹ ۲۰ آسمان اپنا چہرہ اندھیرے کی نقاب میں چھپاتے ہوئے  
ہے جس کو بجلی کی ٹرپ بھی بہ مشکل ہٹا سکتی ہے۔ دن اور رات بدحواس  
سے ہو کر ایک ہو گئے ہیں اور اُن کی کنول سی آنکھیں خوف کے  
مارے بند ہوئی جاتی ہیں۔ گویا کہ دُنیا بادلوں کے خوشگوار سایہ  
میں جو آسمان کے کونے کونے پر چھا گئے ہیں سونے کے لئے پسترا  
پر دراز ہے۔ اور مینہ کے برسنے کی بھیننی بھیننی آواز لوری دے رہی ہے۔

وسنت سینا“ سارے ستارے اس طرح غائب ہو گئے جیسے  
 خبیث باطن لوگوں کے دل سے احسان کی یاد۔ مطلع آسمان نور سے اسی  
 طرح عاری ہو رہا ہے، جیسے شوہر کی غیر حاضری میں عورت کے چہرے سے  
 رونق اڑ جاتی ہے۔ درحقیقت ایسا معلوم ہو رہا ہے کہ آسمان کوئی دم میں  
 گھل کر رہ جائے گا۔ کیونکہ وہ اندر کے جہاں سوز بانوں سے گچھل گچھل کر  
 پُر شور سیلابوں میں جوڑ کئے کا نام نہیں جانتے، اُمنڈ رہا ہے۔ کبھی بادل  
 چڑھتے ہیں اور کبھی اُترتے ہیں اور کبھی جھک کر زمین سے لگ جاتے ہیں  
 اور کبھی گرج کر دھاڑنے لگتے ہیں اور کبھی برس کر رہا ہاتے ہیں اور کبھی  
 غصہ میں آکر چہرہ سیاہ کر لیتے ہیں۔“

ویٹ“ کبھی آسمان بجلی سے دکنے لگتا ہے اور کبھی سفید بگلوں  
 کی قطاروں کے دانت نکال کر ہنستا ہے۔ کبھی اندر کے سوتیلے والی کمان  
 (قوس و قزح) سے جگمگا اٹھتا ہے اور کبھی اُس کے دکھتے ہوئے بانوں کی  
 زد (بجلی) سے کڑکنے لگتا ہے۔ کبھی طوفانی ہواؤں کے تیز جھونکوں سے گھبرا کر  
 لڑ بیٹھتا ہے اور کبھی سمٹنے ہوئے بادلوں سے جو کالے ناگوں کی طرح لہراتے  
 بل کھاتے چلے جا رہے ہیں، گھنگھور گھٹا کی شکل میں ان دھوؤں کا سُرمی  
 لباس زیب بدن کئے جو اُس وقت اُفت پر چھا جایا کرتے ہیں جب کہ  
 خوشبوؤں کے معطر بخور آسمان پر پیچ در پیچ نہ خیر بتاتے ہوئے  
 چڑھتے ہیں۔“

وسنت سینا۔ اے بادل ترا برا ہو۔ تو مجھے کیوں کڑک کڑک کر دھکیلا  
 دے رہا ہے اور اپنے آبی تیروں سے کس لئے میرا راستہ روک  
 رہا ہے۔ حالانکہ میں اپنے محبوب کے پاس جا رہی ہوں۔ اے اندر



سچ بتا میں نے کب تجھ سے عہد شکنی کی تھی کہ تو گرج گرج کر طعنے دے رہا ہے۔ تجھے تو میری راہ میں حائل ہونا زیبا نہیں ہے۔ اے اندرا اگر کبھی تیرا دل لذت آشناے الفت ہوا ہے اور کبھی تو اہلیہ کے شوہر کی شکل میں نمودار ہوا ہے تو میرے جذباتِ دل پر ترس کھا کر اپنے بادل ہٹائے۔ لیکن خیر اگر تیری یہی مرضی ہے تو شور مچائے۔ مہولادھار سیلاب برسائے اور اپنا سوبانِ دالما گرز چلائے جا۔ لیکن سب بے فائدہ ہے۔ تو کبھی اُس وفادار مہجین کا دامن نہیں کھڑکتا جو اپنے محبوب کے آغوشِ محبت میں خوف سے نجات پانے کی رو میں چلی جا رہی ہے۔ اگر تو گرج رہا ہے تو بلا سے گرجا کر، کیونکہ یہی تیری فطرت کا تقاضا ہے۔ اور ظلم تیری طبیعت کا خاتمہ ہے۔ مگر اونرم دل بھلی تو کیوں کر اُن جذبات سے آشنا ہو گئی جو عورتوں کے سینوں میں تلاطم برپا کیا کرتے ہیں۔“

ویٹ۔ ”بس بس! آخر کار بھلی راہ پر آگئی۔ دیکھو وہ اُس روشن چراغ کے مانند جو اندر کے محل میں جھللا رہا ہو یا اُس سفید جھنڈی کی طرح جو پہاڑ کی چوٹی پر ہوا میں لہرا رہی ہو یا سنہری ڈوریوں کے مثل جو ایراوت کے سینہ پر نگایاں ہوں، چمک چمک کر تمھارے محبوب کے مکان کا راستہ بتا رہی ہے۔“

اس کے بعد سنت سینا اپنے عاشق چارودت کے مکان پر پہنچ جاتی ہے اور چونکہ پانی کا برسنا موقوف ہو گیا اور بھیڑی بھیڑی چاندنی چھٹکی ہوئی ہے، عاشق و معشوق خاندانِ باغ کے ایک کونے میں

---

سہ ایرادت۔ اندر کے ہاتھی کا نام ہے۔

بیٹھ کر لطف صحبت اُٹھاتے ہیں کہ اتنے میں پھر بوندیں ٹپا ٹپ کرنے لگتی ہیں اور چارودت کا دوست متبرے جو کسی قدر فاصلے پر بیٹھا ہوا ہے کستا ہے۔

دوست دیکھو بادل پھر سمٹ سمٹ کر جمع ہو رہے ہیں اور بڑی بڑی بوندیں یہاں سے اُٹھنے کا تقاضا کر رہی ہیں۔

چارودت ”سیج ہے پانی کی بوندیں چھریے بادلوں میں اُسی طرح گھسی جارہی ہیں جیسے کنول کی ڈنڈیاں شباشب کچڑ میں در آتی ہیں۔ اور اب پھر آسمان کی آنکھوں سے جو چاند کے بھر میں بیقرار ہے، آنسو جو کسی اور عالم کے معلوم ہوتے ہیں ٹپک رہے ہیں، بادل بلدیو کی طرح سیاہ لباس پہنے اندر کے خزانے سے خوش آب موتیوں کی لڑیاں برسا رہا ہے اور سینھ کی بوندیں جو ریشیوں کے دل کی طرح صاف و شفاف ہیں ایسی تیز تیز کھڑکتی کھڑکتی گر رہی ہیں جیسے آتشی مزاج آدمی کے ترکش سے تیز بی بی دیکھو آسمان اپنے چہرے پر تازہ کے سیاہ پتوں کا غادہ مل کر اور باد بھاری کے تازگی بخش جھونکوں کے معطر پنکھوں کی ہوا کھا کر بجلی کے ساتھ جو بے خوف اپنے محبوب کی طرف بڑھی چلی جا رہی ہے، کیسی گرمجوشی سے بغلگیر ہوتا ہے۔ (دوست سینا) بجلی کے کوندنے سے ڈر کر چارودت کی چھاتی سے لپٹ جاتی ہے، چارودت (سینے سے لگا کر) اوبادلو! اگر جو بلکہ اور بھی زور شور سے گرجو جو تمہارے بے سُرے بھیانک راگ میں بھی مجھے نغمہ دلفریب کا لطف آ رہا ہے۔ کیونکہ تمہاری ہی بدت

---

سہ بلدیو۔ برام کا نام جو سری کرشن جی کے بھائی تھے۔

مجھے یہ دن نصیب ہوا اور میرا دل اُمید وصال سے سیراب ہوا۔  
 (گویا کہ بادل سے مخاطب ہو کر) اوکالے مُنہ کے خبیث تو بھی بڑا ہی  
 بد معاش ہے کہ میری محذومہ کو اپنی بجلیاں کوند کر ڈرا دیا۔

چار و دت - لعن طعن کا موقع نہیں ہے۔ پانی برستا ہے تو برسنے دو  
 کیونکہ آسمان ابھی تک مُنہ چڑھائے ہوئے ہے اور بجلی تڑپ تڑپ کر ہر طرف  
 سینکڑوں شعلے مشتعل کر رہی ہے۔ بادلوں نے حقیقت میں مجھ پر عجیب  
 احسان کیا ہے کہ مجھے اپنے من موہن سے بلا دیا۔ جس کے فراق میں بے قرار  
 تھا۔ خوش نصیب بلکہ کچھ اس سے بھی زیادہ وہ لوگ ہیں جن کے گھروں  
 کی چار دیواریاں اُس بُت شیریں کے کام کی موجودگی سے متور ہوں جس کی پوجا  
 اُن کا ایمان ہے یا جن کے دستِ شوق اُن کے کپکپاتے جوہن کو اپنے  
 گرم سینہ سے چمٹا سکیں۔ دیکھو پیاری آسمان پر اندر کی کمان جو اُن  
 ہاتھوں کی طرح تنی ہوئی ہے جو پھیلتے پھیلتے تھک گئے ہوں، محراب  
 بنا رہی ہے۔ آسمان انگڑائیاں لے لے کر اپنی بجلی کی زبان نکال اور ابر  
 کی مٹھوٹی لٹکار رہا ہے اور یہ سب چیزیں ہم کو بھی زبانِ حال سے آرام  
 لینے کا اشارہ کر رہی ہیں۔ پس چلو سو رہیں۔ میٹھ کی بوندیں عجب سُریلے پن  
 سے گر رہی ہیں اور تاڑ کے پتوں پر ٹپک اور زمین کے سنگریزوں سے ٹکرا  
 اور بے چشموں میں ایسی خوش آئند سُریدا کر رہی ہیں جیسے کسی اچھے  
 گلے یا بین سے نکلتے ہیں۔

(عزیز مرزا)



## آنسو کی سرگزشت

جس طرح اُردو شاعری میں مستقل موضوع پر نظمیں لکھنے کا رواج شروع سے بہت کم رہا۔ اُسی طرح نثر نگاری میں بہت کم ایسے لکھنے والے ہوئے ہیں جنہوں نے کافی تعداد میں مادی۔ روحانی اور اُس کے علاوہ اپنی روزانہ زندگی کی معمولی معمولی چیزوں اور باتوں پر مضامین لکھے ہوں۔ خواجہ حسن نظامی نے اُردو انشا پر دواؤں میں سب سے زیادہ اس روش کو اُردو میں رائج کیا اور چھوٹی سے چھوٹی اور معمولی سے معمولی چیزوں پر اپنے رنگین انداز میں سیکڑوں مضمون لکھے ہیں۔ اُردو کو بہت ضرورت ہے کہ اُس میں اس طرح کے مضامین لکھنے والے زیادہ سے زیادہ تعداد میں پیدا ہوں۔

جس دل میں درد نہیں اُسے انسان کے سینے میں نہ رہنا چاہئے۔ آنسو نشانِ درد ہے اور مجھ کو اُس کی سرگزشت بہت بھاتی ہے۔ زمانہ کی خاطر اس کو قلمبند کر دیا گیا تاکہ سب درد آشنا دل وید کا لطف اٹھائیں۔ بچارا آنسو اُس گھر میں پیدا ہوا جہاں خوشی کی چل پل اور شادی کی گھما گھمی تھی۔ چاروں طرف سے مبارک سلامت کی آوازیں آرہی تھیں۔ مگر جس ننھے سے دل میں اُس کا ڈیرا تھا، اُس کو شکمِ مادری کی یاد نے گھیر رکھا تھا۔ آنکھیں بار بار اس وطنِ تاریک کو دھوونڈتی تھیں، اور مایوس ہو کر رہ جاتی تھیں۔ آخر دلِ نازک کو تاب نہ رہی۔

اُس میں درد کا ایک دھواں اٹھا اور آنسوؤں کو زبردستی آنکھوں تک کھینچ لایا۔

یہ کشمکش مدتوں آنسو کو درپیش رہی۔ اس کے بعد ایسا ہوا کہ بھرے پڑے گھر میں بربادی شروع ہوئی۔ پہلے باپ مرا اور پھر ماں بھی رخصت ہو گئی۔ ایک جوان لڑکی اور چھوٹا سالگرہ کا زندہ بچا۔ باقی سب کا خاتمہ ہو گیا۔ لڑکی ہوشیار تھی۔ بار بار بے کسی دلا چاری کا خیال آتا، اور غمزدہ دل پر ایک ٹھیس سی لگتی۔ آنسو اُمنڈ اُمنڈ کر آتے۔ حسین و نگین آنکھوں میں تیرنے لگتے، مگر یہ دکھیا ری اُن کو زبردستی پی جاتی تاکہ معصوم بھائی نہ دیکھ لے، اور اُس کے شکستہ دل کو مدد نہ پہنچے۔

کچھ دن تو یونہی گزرے۔ اس کے بعد لڑکی کی شادی ہو گئی۔ لڑکی پڑھی لکھی تھی۔ تعلیم یافتہ خاوند کو بہت عزیز ہوئی اور دونوں میں اخلاص و محبت کا رشتہ مضبوط قائم ہو گیا۔ یہ صورت دیکھ کر آنسو خلوت میں سدھارے اور اُن کی سرگزشت کا سلسلہ ملتوی ہو گیا۔

ایک ایک زمانے نے اپنی نیرنگی کا درق اُلٹا، اور پیاری کا پیارا ساجن طاعونی شکار ہو گیا۔ شوہر کیا مرا، یہ خود مر گئی۔ ہندو دھرم اور راجپوتی شرم کے پیام آنے لگے کہ زندگی ختم ہو گئی، اب اس آباد دنیا میں تیرا کچھ حصہ نہیں۔ اپنا چٹ چٹا کی سلگتی آگ میں لگا، وہی تیرے دکھ کا خاتمہ کرے گی۔ چند زمان کی سہانی چاندنی کو مت دیکھ اور برکھارت کی مستانہ ہوا سے اپنے دامن بچا، اور یقین کر کہ خوشی کے دن تیرے ساجن کے ساتھ مل گئے۔ بیٹا کی ماری لڑکی دم بخود، چپکی سن رہی تھی، کہ دل میں ایک سناٹا سا آیا، درد کی ہلکی ہلکی

چمک ہونے لگی اور برسوں کے مڑکے ہوئے آنسو اُبل پڑے یہ آنسو  
 زحالی شان کے تھے۔ اندرونی شور و شہنشاہ نے ان کی رنگت نکھار دی تھی۔  
 سیاہ پلکوں سے ڈھلک کر زور و خساروں پر بہنا اور چمکنا ستم ڈھار ہا  
 تھا۔ اب آنسوؤں کا دور دورہ تھا اور آنکھیں کا عمل دخل۔ اندھیری رات  
 میں بیچاری جوان بیوہ کا کوئی ساتھ نہ دیتا۔ غریب اکیلی پڑی سسکیاں  
 لیا کرتی تھی مگر اُس کے اصلی رفیق آنسو اُس سے ایک لمحہ کو بھی  
 جدا نہ ہوتے تھے۔

ایک دفعہ ہولی کے موسم میں ارمان بھری بیوہ اپنے رنگیلے پتیم کو  
 یاد کر کے آنسو بہا رہی تھی اور اُس کی سہاگن ہجو لیاں رنگ اُچھالتی،  
 کلیلیں کرتی پھرتی تھیں اور اُس کی حالت زار پر کسی کو بھی رحم نہ آتا تھا۔ یہ  
 بے ترسی دیکھ کر اُسے خیال آیا کہ ماما بدھ نے سچ فرمایا ہے کہ کل سنسار خود غرض  
 اور دکھ کی پوٹ ہے۔ اس کی فانی خوبی پر نہ رکیجھنا۔ اپنی ہنسی کے مطالعہ  
 میں دل لگانا۔ اصلی سکھ اور آئندہ ہے۔ یہ خیال آتے ہی بد نصیب لڑکی  
 نے جی میں ٹھان لی کہ اب اُس جوتی سروپ سے دل لگانا چاہئے جس نے  
 ان جگہوں کو ظاہر کیا ہے۔ یہ سوچ کر ایک رات گھر سے نکل گئی اور گنجان جنگل  
 میں آسن جا کر جا بیٹھی۔

لیکن جوں جوں حجابات دور ہوتے تھے دل میں میٹھا میٹھا درد  
 ہوتا تھا اور آنکھوں سے بے اختیار آنسو نکلنے پڑتے تھے۔

اس لڑکی کا بیان ہے کہ جو لطف اس درد اور اس گریہ میں آتا  
 ہے۔ وہ دنیا کی سب خوشیوں سے افضل ہے۔ یہی آنسو ہیں جن پر  
 اُس کی دلچسپ زندگی کا انجام ہوا۔  
 (حسن نظامی)

## دیا سلائی

”آپ کون؟“ ناچیز تنکہ۔ ”اُس شریف؟“ دیا سلائی کہتے ہیں۔  
دولت خانہ؟ جناب دولت خانہ۔ اصلی گھر جنگل دیرانہ تھا، مگر چند روز سے  
احمد آباد میں بستی بسائی ہے۔ اور سچ پوچھئے تو یہ ننھا سا کاغذی ہوٹل  
جس کو آپ یکس کہتے ہیں، اور جو آپ کی انگلیوں میں دبا ہوا ہے، میرا  
موجودہ ٹھکانا ہے۔

یہ ”احمد آباد“ ناروے یا سوڈن کے پاس کوئی نیا مقام ہے؟  
کیونکہ آپ کی بستیاں تو انھیں علاقوں میں سُنی جاتی ہیں۔ نہیں جناب  
”احمد آباد“ ہندوستان میں ہے۔ آپ دیکھتے نہیں میری رنگت کالی  
ہے۔ یہ اسی ملک کی نشانی ہے۔ در نہ ناروے، سوڈن کی دیا سلائی  
گوری چٹائی ہوتی ہے۔ مجھ غریب کو اُس سے کیا نسبت؟  
اھا! تو آپ ہمارے ملک کی دیا سلائی ہیں، تب تو آپ کا رنگ  
سا نولا ہے، مگر ہماری نگاہ میں سب دیا سلائیوں کی رانی ہو۔ ذرا مہربانی  
کر کے مجھ کو رانی نہ فرمائیے۔ ”بیگم“ کیئے۔ میں نے مسلمانوں کے گھر میں  
جنم لیا ہے۔“

”بہت اچھا میاں تنکے ناراض نہ ہو۔ اللہ اکبر تم کو بھی یہ دن لگے  
کہ ”رانی“ اور بیگم میں تیز کرتے ہو۔“ کے آمدی کے پیر شدی۔“ وہ وقت  
بھول گئے کہ زنجیروں میں باندھ کر مشین کے آرے کے نیچے رکھے جاتے  
تھے، اور آرا آکن کی آن میں ہمارے ٹکڑے کر ڈالتا تھا۔ اس کے بعد  
مہیسی گٹ ہفتی تھی وہ خود خیالی گڑھے، گریبان میں منہ ڈال سکتے ہو۔

تمہارے تراشیدہ کندہ دل کا ظلماتی گرم چٹھے میں ڈالا جانا اور اُس  
کھولتے ہوئے پانی میں تمہارا تہلانا۔ کبھی سطح آب پر آنا۔ کبھی پھرت  
میں جا پڑنا، یہاں تک کہ اُسی دارو گیر اور پیچ و تاب میں تمہاری کھال تک  
اُتر جاتی تھی۔ اُس وقت کچھ دیر کے لئے باہر نکال کر تم کو دم دیا جاتا تھا۔  
اُس کے بعد پھر مشین میں کس دیا جاتا تھا۔ اور مشین چھیل چھیل کے  
تمہارے لمبے لمبے پرت بنا دیتی تھی اور پھر وہ پرت دوسری کل میں ڈال کر  
کترے جاتے تھے۔ اس طرح اس حرکت میں تم جیسی ہزاروں ہستیاں  
عالم وجود میں آ جاتی تھیں۔ زرد گندھک اور سُرخ مصالحو کا لباس بھی کچھ پرت  
سے نہیں پہنایا جاتا تھا۔ بلکہ سرنگوں کر کے گرم گرم گندھک اور مصالحو میں  
تمہاری ناک ڈوب دی جاتی تھی۔ اس پر یہ مزاج کہ بیگم کہلائے کی آرزو کی پتلی  
کی ڈبیا میں رہتے رہتے یہ دماغ ہو گیا۔ ابھی کوئی شخص کبس کی کالی مٹی سے  
مُنڈیا رگڑ کے پھینک دے گا۔ پھر جو آئے گا پاؤں میں ملتا آئے گا۔  
حضرت آپ کو تو غصہ آ گیا۔ خفگی کی کیا بات ہے، جو چیز جہاں ہو اُسی  
سے منسوب ہوتی ہے۔ میں مسلمانوں کی خاندانہ ہوں۔ اگر ”رائی“ کے  
مقابلہ میں بیگم کے لفظ کو پسند کروں تو کیا گناہ ہے۔ یہ سب نام کی  
بحث ہے، کام دیکھنا چاہئے۔ سو جیسا مسلمانوں کا کام کرتی ہوں،  
بے کم و کاست ہندوؤں کا بھی بجا لاتی ہوں۔ یہاں تک کہ میرے مذہب  
میں دیسی بدیسی، گورے کالے، کافر بھی جاتز نہیں۔ مندر میں میرے  
دم سے روشنی ہے، اور مسجد میں بھی۔ راجہ اور نواب کے محل کی تاریکی  
بھی دور کرتی ہوں، اور ایک غریب کے جھونپڑے میں بھی میرے سبب  
اُجالا ہو جاتا ہے۔ رہی یہ بات کہ بے حقیقت ہوں اور بے بسی کے عالم میں



انسانی کلوں سے عرصہ تک بے کل رہی ہوں، تو یہ کچھ مجھی پر منحصر نہیں۔ آپ پر بھی یہ پتلا پڑ چکی ہے۔ بلکہ آپ کی مجھ سے زیادہ درگت ہوئی ہے۔ کیا یاد نہیں کہ پریم کی آری نے شجر راز سے کاٹا۔ اور نو جینے شکم مادر کے چشمہ میں آپ بھی جوش کھاتے رہے۔ اور پھر برسوں پرت در پرت کے چکر میں گردش رہی۔ میرے ”رانی“ اور ”بیگم“ کے لفظ سے اتنے چونکے۔ ذرا اپنی ہسٹ دھرمی کو دیکھئے کہ فقط نام اور لفظ کے فرق سے آپ کے کاموں میں بھی فرق پڑ جاتا تھا۔ جو کالا کرتا ہے وہ گورا نہیں کرنا چاہتا۔ جو مسلمان کو پسند ہے اُس سے ہندو کو نفرت ہے اور غریب و کمزور ہونا تو گو یا دائرۂ آدمیت سے خارج ہو جانا ہے۔ اُس کو دُنیا میں رہنے اور انسان کہلانے کا کوئی حق باقی نہیں رہتا ہے۔

”بس بس خاموش رہو بی نقی! ہو تو اتنی ذرا سی، مگر زبان بارہا ت کی ہے۔ لگیں حد سے گزرنے۔ تم کیا جانو کہ آدم زاد کی کیا عالی شان ہے؟“ مسلمانوں کے گھر میں پیدا ہوئی ہو تو قرآن میں سنا ہو گا کہ خُدا نے آدمی کو زمین میں اپنا خلیفہ بنایا ہے اور تمام اسراء کا علم اُس کو بخشا ہے۔ پس یہ جو کچھ کرتا ہے، عین منشاءِ الہی کے مطابق کرتا ہے۔ کیونکہ سب کاموں کی حقیقت اُس کو معلوم ہے۔“

ادھو! آپ کو یہ غرہ بھی ہے۔ بیشک آپ خلیفہ خدا ہیں۔ مگر سب چیزوں کی حقیقت آپ کو معلوم نہیں۔ قرآن میں تو یہ آیا ہے کہ آدمی کو سب چیزوں کے نام بتائے گئے ہیں۔ یہ کہاں ہے کہ اصلیت بھی بتادی گئی ہے۔ اگر اصلیت اور حقیقت معلوم ہے تو بتاؤ کہ بجلی کیا چیز ہے؟ وہ تو غلاموں کی طرح آپ کی خدمت کرتی ہے، اور اُس کی

تا بعد اری پر آپ کو گھنٹہ بھی بہت بڑا ہے، مگر آج تک آپ کو یہ خبر نہیں کہ یہ کیا چیز ہے اور چند حرکتوں سے کیوں کر ظاہر ہو جاتی ہے۔

”خیر بجلی تو بڑی چیز ہے، تنکے کے اسرار سے بھی آپ ناواقف ہیں کہ ذرا سی رگڑ میں یہ نورانی شعلہ کہاں سے آجاتا ہے۔ محض غلط ارشاد ہے کہ آپ کے سب کام عین مرضی الہی کے مطابق ہوتے ہیں۔ خدا کی ہوا عام ہے۔ پانی اور روشنی عام ہے، جنگل اور دریا عام ہیں۔ مگر آپ کی ذات شریف ان سب چیزوں کو اپنے لئے مخصوص کر لینا چاہتی ہے۔ آپ کی خواہش ہوتی ہے کہ روٹی، پانی، ہوا، سب میرے قبضے میں ہوں جس کو چاہوں دوں اور جس کو چاہوں محروم کر دوں۔ ایک آدمی کروڑوں روٹی خزانوں میں بند رکھتا ہے اور لاکھوں آدمی بھوک سے مر جاتے ہیں۔ مگر وہ خود غرض کچھ پروا نہیں کرتا۔ اپنی ہوس اور طمع کے جوش میں نام اور نشان کے شوق میں، لاکھوں ہم جنسوں کو فنا کر ڈالتا ہے تو کیا خدائی خلافت کا ان ہی اعمال سے دعویٰ کیا جاتا ہے، اور کیا یہ باتیں منشاء پروردگار کے موافق ہیں، حضرت آپ ہزاروں، لاکھوں سجدے کرتے ہیں مگر آپ کا سرکش وجود ویسا کا ویسا ہی باقی موجود رہتا ہے مجھ کو دیکھئے کہ ایک ہی سجدے میں مقبول ہو جاتی ہوں۔ اور تجلی اس چھوٹی سی شکل کو جلا کر خاک کر دیتی ہے۔“

”خدا تمہاری طرار زبان کو چلاتا رکھے۔ میں ہارا، تم جیتیں۔ اچھا لاؤ اندھیرا زیادہ ہو گیا، میرے کلیہ تاریک کو تجلی راز سے روشن کر دو۔ (حسن نظامی)

## اُردو شاعری پر پہلا عام اعتراض

مولانا حالی کی تصنیف شعر و شاعری، نے جو حقیقت میں اُن کے دیوان کا ایک طویل اور عالمانہ مقدمہ ہے جہاں لوگوں کی معلومات کے خزانے میں بیش بہا موتیوں کا اضافہ کیا وہاں دوسری طرف بدگمانیوں کی ایک اچھی خاصی زنجیر بنا کر رکھ دی۔ جس کے پھندے میں پھنس کر اُردو شاعری طرح طرح کی بُرائیوں کا مجموعہ نظر آنے لگی۔ حقیقت میں مولانا حالی کا مقصد بھی اصلاحی تھا، لیکن اس اصلاح میں ذرا سی تیزی تھی۔ مولانا مسعود حسن نے ایک کتاب ہماری شاعری، لکھی اور اُس میں اُن تمام اعتراضات سے مفصل بحث کی ہے جو عام طور پر اُردو شاعری پر کئے جاتے ہیں اور نہایت دلکش اور عالمانہ انداز میں یہ بتایا ہے کہ کس طرح اُردو شاعری پر اعتراض کرنے والے محض ناواقفیت اور بے توجہی کی وجہ سے ایسے اعتراضات کے طلسم باندھتے ہیں جن سے حقیقت میں اُردو شاعری کو دور کا لگاؤ بھی نہیں ہے۔ نقیب اور تنگ نظری نے اُس پر ایسے رنگ چڑھا دیے ہیں جو اُس پر بدتمناؤں کی طرح چکلتے ہیں۔ مسعود صاحب نے تحقیق کی جلا سے اُن بدتمناؤں کو دور کرنے کی کوشش کی ہے۔ موجودہ مضمون اس کتاب کا ایک مختصر سا حصہ ہے۔

اُردو شاعری بہت محدود ہے۔ اس میں کچھ گل و بلبل کی کہانیاں ہیں، کچھ عشق و محبت، ہجر و وصل کی داستانیں ہیں۔ کچھ دنیا کی بے ثباتی کا ذکر

ہے۔ کچھ فلک کی شکایت اور نصیبوں کا رونا ہے۔ اللہ اللہ خیر صلاح۔  
 انصاف اس اعتراض کی وسعت اور ہمہ گیری سے سوال کرتا ہے  
 کہ کیا معترضوں نے اردو شاعری کے پُر بہار باغ کے چمن چمن کی سیر کی ہے؟  
 کیا ہماری شاعری کے ہر خط و خال پر نظر ڈالی ہے۔ کیا یہ سمجھ لیا ہے کہ  
 اردو زبان حالات کے نقشے اور خیالات کی تصویریں کس کس طرح کھینچتی ہے؟  
 کیا یہ امتیاز کر لیا ہے کہ شاعرانہ بیان اور عامیانہ زبان میں کیا فرق ہوتا ہے؟  
 جواب کون دے اور کیا دے؟ دو چار غزلیں کسی ایسے ویسے شاعر کی  
 دیکھ لیں۔ مطلب اپنے دل سے اُلٹا سیدھا لگا لیا۔ اور اعتراضوں کا  
 پوٹ بخل میں دبا کر نقادوں کی صفت میں اکھڑے ہوئے، اپنی زبان سے  
 یہ لاعلمی اور اس لاعلمی پر یہ دعویٰ! سخن فہمی کے ایسے مدعیوں میں  
 گھر کر اردو شاعری مرزا غالب کی زبان سے فریاد کرتی ہے  
 بیاورید گرائیں جاوود زبان نے غریب شہر سخنہائے گفتنی دارد  
 اس اعتراض کا ایوان غلطیوں اور غلط فہمیوں کے چارستونوں پر  
 قائم ہے۔ دیکھنا یہ ہے کہ ان کی بنیاد تنقید کے سیلاب کا مقابلہ کر سکتی ہے  
 یا نہیں۔

پہلی غلطی | یہ اعتراض اردو شاعری کے دائرے کو تنگ کر کے غزل  
 میں محدود کر دیتا ہے۔ بیشک غزل ہی ہماری شاعری

کی وہ صنف ہے جس کی خصوصیتیں ہر نگاہ کو اپنی طرف کھینچتی ہیں،  
 ہر دل میں گھر کرتی ہیں، ہر زبان کو لذت دیتی ہیں، اور ہر محفل کو  
 گرماتی ہیں۔ مقدار کے لحاظ سے بھی شاعری کی ہر صنف سے غزل کا  
 پلہ بھاری ہے۔ مگر باغیاں، قطعے، قصیدے، ثنویاں، واسیوٹ، ناٹک،

سلام، مرثیے اور مسلسل نظمیں بھی کچھ کم نہیں، بلکہ مجموعی حیثیت سے غزلوں سے کہیں زیادہ ہیں۔ لیکن کوتاہ نظری کا بھلا ہوکہ اُردو شاعری پر بحث کرتے وقت ان تمام صنفوں کا خیال دماغ کے کسی گوشہ میں بھی موجود نہیں ہوتا، اور مرثیوں کا تو گویا اُردو شاعری میں شمار ہی نہیں۔ حالانکہ اُردو کے خزانہ میں ایک مرثیہ ہی وہ بیش بہا گوہر ہے کہ اگر شاعری کے بازار میں ہماری زبان صرف اسی جنس کو لے کر جا کھڑی ہو تو نگاہ دار جوہریوں کی نظر میں کسی زبان سے کم سرمایہ دار نہ ٹھہرے۔ واقعہ نگاری، جذبہ نگاری، سیرت نگاری اور منظر نگاری، غرض کہ شاعری کے ملک میں کون سا سکہ رائج ہے کہ مرثیہ کا خزانہ اُس سے خالی ہے۔ ہماری شاعری کی اور منفیں بھی بقی دست نہیں ہیں۔ اُن کی جیبیں بھی انواع و اقسام کے جواہرات سے بھری ہوئی ہیں۔

اگر ہماری شاعری کے وسیع چمنستان کے ایک ایک تختے کی سیر کی جائے اور ہر پھول کا رنگ امتیاز کی آنکھوں سے دیکھا جائے تو معلوم ہو کہ اس باغ میں کتنے اور کتنی طرح کے پھول ہیں کہ اپنی اپنی بہار دکھا رہے ہیں۔ جی تو چاہتا تھا کہ ہر رنگ کے دو دو، چار چار پھول لے کر ایک گلدستہ بناؤں کہ اعتراض کی آنکھیں روشن ہوں، مگر اس کام کے لئے سخت محنت اور برسوں کی فرصت درکار ہے۔ اگر زندگی نے وفا اور فرصت نے مساعدت کی تو یہ کام بھی پورے گا۔

دوسری غلطی | ایک عام خیال ہے کہ غزل کے ہر شعر میں عشقیہ مضامین باندھے جاتے ہیں۔ بالخصوص جن شعروں میں، یار، دوست، محبوب، غالم، قاتل، بیداگر، یا اسی قبیل کے اور لفظ

آتے ہیں اور جن شعروں میں کسی کا صاف طور پر ذکر نہیں ہوتا، صرف  
ضمیموں کے اشارے ہوتے ہیں، وہ سب کے سب عاشق و معشوق  
کے باہمی تعلقات بیان کرتے ہیں۔ یہ ایسی غلطی ہے جس سے ادعاے  
سخن فہمی کا دامن اکثر داغ دار نظر آتا ہے۔ اگر غزل صرف عشقیہ مضامین  
کے لئے مخصوص ہوتی تو بھی جو لوگ محنت کے مفہوم اور عشق کی دُنیا  
کی وسعت سے واقف ہیں، اُن کی نگاہوں میں غزل کا دائرہ بہت  
تنگ نہ ٹھہرتا، مگر حقیقت یہ ہے کہ غزل میں عاشق و معشوق کے تعلقات  
کے علاوہ ظالم و مظلوم، حاکم و محکوم، خادم و مخدوم، مختار و مجبور، خالق  
و مخلوق وغیرہ کے باہمی تعلقات بھی دکھائے گئے ہیں۔

غزل حقیقت میں جذبات کا مرقع ہے۔ اس کا ہر شعر کسی انسانی  
جذبے کی تصویر ہے۔ اور انسان کے جذبات اپنی نیرنگیوں میں شمار کی  
حد سے بیکل جاتے ہیں۔ اس لئے بے شمار معنایں غزل کے شعروں  
میں موجود ہیں۔ مگر انھیں سمجھنے کے لئے شاعر کی زبان سمجھنا ضروری  
ہے۔ ذیل کی مثالیں بتائیں گی کہ شاعرانہ اور غیر شاعرانہ انداز بیان میں  
کیا فرق ہوتا ہے۔ یہ مثالیں اخلاقی مضامین سے لی گئی ہیں، اس لئے  
کہ اخلاق کی تعلیم میں انداز بیان کا یہ فرق بہت صاف نظر  
آتا ہے۔

انکسار کی تعلیم دینا ہو تو ایک غیر شاعر کہے گا بڑی سے  
پہلی مثال | بڑی حکومت پر کبھی غرور نہ کرنا چاہئے۔ نہ دولت کو قیام  
ہے نہ حکومت کو بقا۔ بڑے سے بڑے دولت و حکومت والے چند روز  
کے بعد خاک میں مل کر خاک ہو جاتے ہیں، لیکن شاعر یہی تعلیم ان

لفظوں میں دیتا ہے :-

کاش یہ جمشید کو معلوم ہوتا جام میں کاسہ سر کاسہ دست گدا ہو جائے گا  
استغنا کی طرف مائل کرنا ہو تو ایک غیر شاعر کہے گا کہ

### دوسری مثال

اپنی کملی میں مست رہو۔ کسی کے سامنے سر نہ جھکاؤ۔  
کسی کے آگے ہاتھ نہ پھیلاؤ۔ جس حال میں ہو اُسی میں خوش رہو۔  
لیکن شاعر یہی مطلب یوں ادا کرتا ہے :-

دل پر خوں کی اک گلابی سے عمر بھر ہم رہے شرابی سے (میر)

تقاعد کی تعلیم دینا ہو تو ایک غیر شاعر کہے گا کہ ”حرص  
وہوس کو چھوڑو۔ تقاعد کے ساتھ زندگی بسر کرو۔“

### تیسری مثال

توکل کی وہ عادت ڈالو کہ سوال کے لئے ہاتھ اٹھ بھی نہ سکیں، لیکن  
شاعر یہی تعلیم یوں دیتا ہے :-

آگے کسو کے کیا کریں دست طمع دراز وہ ہاتھ سو گیا ہے سر ہانے دھڑ دھڑے

دوسروں کے جذبات کا احترام کرنا سکھانا ہو تو غیر  
شاعر کہے گا کہ ”جو کام کر دو خوب غور کر کے کرو۔ جو

### چوتھی مثال

بات کہو، سوچ سمجھ کے کہو۔ ایسا نہ ہو کہ تمھاری ذات سے کسی کو نقصان

پہنچے۔ ایسا نہ ہو کہ تمھاری بات سے کسی کا دل دکھے۔ دنیا کے معاملات

بہت نازک ہوتے ہیں۔ زرا سی غفلت میں کام بگڑ جاتا ہے“ لیکن شاعر

اسی مفہوم کو یوں ادا کرتا ہے :-

لے سانس بھی آہستہ کہ نازک ہے بہت کام

آفاق کی اس کار گہ شیشہ گری گری

جو لوگ ہمارے شاعروں کی زبان سمجھتے ہیں وہ اس حقیقت سے

بے خبر نہیں ہیں کہ اُردو غزل عشق و محبت میں محدود نہیں ہوتی بلکہ گونا گوں جذبات اور رنگارنگ خیالات کا گلدستہ ہوتی ہے۔

اب رہی واقعہ نگاری اور منظر نگاری تو یہ چیزیں غزل کے احاطے سے خارج ہیں۔ شمس العلماء مولوی امداد امام صاحب اثر عظیم آبادی غزل کی تعریف میں لکھتے ہیں :-

”اصطلاح میں اس (غزل سے) وہ صنف شاعری مراد ہے کہ جس میں ایسے مضامین جو اعلیٰ درجہ کی واردات قلبیہ اور ارفع درجے کے امور ذہنیہ سے خبر دیتے ہیں۔ حوالہ قلم کئے جائیں۔۔۔۔۔ اس صنف کا یہی تقاضا ہے کہ امور داخلی کے سوا امور خارجی قلب بند نہ ہوں اور اگر ہوں بھی تو داخلی پہلو کی آمیزش سے خالی نہ ہوں۔“

اس بیان سے ظاہر ہے کہ غزل کے لئے کچھ حدیں بندھی ہوئی ہیں۔ مگر ”واردات قلبیہ“ اور ”امور ذہنیہ“ کی کوئی تعداد معین نہیں کی جاسکتی۔ اس لئے غزل محدود ہونے پر بھی غیر محدود ہی رہی۔ منشی جگت موہن صاحب روال نے کیا خوب کہا ہے۔

اللہ اللہ ری یہ وسعت دامن غزل بلبُل و گل ہی بہ موقوف نہیں شان غزل ختم پنہائے دو عالم پہ ہے پایاں غزل پوچھے حلقہ شیراز سے امکان غزل مضبوط ہے آئینہ راز حقیقت اس میں یہ وہ کوزہ ہے کہ دریا کی ہے وسعت اس میں

اکثر لوگ شعر کا مطلب یوں سمجھنا چاہتے ہیں جیسے کوئی فلسفے کا مسئلہ سمجھتا ہے۔ یہ نہیں جانتے کہ فلسفہ عقل کا بیان

تیسری غلطی

ہے اور شاعری جذبات کی زبان ہے۔ فلسفہ کو جو رشتہ دماغ سے ہے

لہٰذا وہ کے رہنے والے ایک اُردو کے مشہور شاعر جن کا انتقال ۱۹۲۳ء میں ہو گیا۔



شاعری کو وہی تعلق دل سے ہے، فلسفی کا قول اگر کسی واقعہ کا بیان ہوتا ہے تو بیان واقعہ ہی اس کا اصل مقصود ہوتا ہے۔ لیکن شاعر جب کوئی واقعہ بیان کرتا ہے تو بیان واقعہ اُس کا مقصود اصلی نہیں ہوتا بلکہ وہ جذبات جو اس واقعہ کے ساتھ وابستہ ہیں۔ یا وہ اثر اس واقعہ سے دل پر پڑتا ہے، چلبست لکھنوی کا ایک نہایت مشہور شعر ہے :-

زندگی کیا ہے عناصر میں ظہورِ ترتیب موت کیا ہے انھیں اجزا کا پریشیاں ہونا  
اس شعر کی تعریف اکثر لوگ اس بنا پر کرتے ہیں کہ اس میں شاعر نے حیات و ممات کا فلسفہ بیان کیا ہے اور دونوں لفظوں میں بنا دیا ہے کہ زندگی کیا ہے اور موت کس کو کہتے ہیں۔ لیکن مذاقِ سلیم کہتا ہے کہ اگر یہ شعر حیات و موت کا زرا کھرا فلسفہ ہے، تو نہایت ناقص ہے اور اگر قابلِ تھیں نہیں ہے تو لائقِ تحسین بھی نہیں ہے۔ اصل یہ ہے کہ اس شعر میں شاعر نے زندگی اور موت کی حقیقت نہیں، بے حقیقتی دکھائی ہے۔ کہتا ہے کہ زندگی کی کچھ حقیقت ہے اور نہ موت کی کچھ اہمیت۔ عناصر کے نام محدود ذخیرے میں سے کبھی کچھ عنصر ایک خاص ترتیب سے جمع ہو جاتے ہیں، کبھی منتشر ہو جاتے ہیں۔ پہلی حالت کا نام زندگی رکھ لیا گیا ہے دوسری کا موت۔ اور یہ فطرت کے معمولی کرشمے ہیں جو ہر لمحہ ظاہر ہوا کرتے ہیں۔ پس زندگی پر مرنا کیا اور موت سے ڈرنا کیسا؟ اب واضح ہو گیا کہ اس شعر میں جو کچھ بیان کیا گیا ہے وہ مقصود بالذات نہیں ہے بلکہ مقصود وہ اثر ہے جو اس بیان سے دل پر پڑتا ہے۔

جو لوگ فلسفیانہ اور شاعرانہ کلام کا یہ نازک فرق نہیں جانتے ہیں وہ شعر کے لفظوں سے گذر کر شاعر کے جذبات تک نہم پہنچ سکتے۔

اور جو شعر لفظوں کے اعتبار سے کچھ ملتے جلتے ہوتے ہیں انھیں مفہوم کے لحاظ سے بھی یکساں سمجھ لیتے ہیں۔ انھیں لوگوں کا قول ہے کہ اُردو شاعری میں گل و بلبل کے افسانوں کے سوا اور کیا ہے؟ اس قول سے صاف ظاہر ہے کہ جن شعروں میں ”گل“ اور ”بلبل“ کے الفاظ آتے ہیں، اُن کے نزدیک وہ سب گل و بلبل ہی کے افسانے سناتے ہیں اور ایک ہی چیز کو اُلٹ پلٹ کر دکھاتے ہیں۔ مگر ان کے اس خیال میں سخن فہمی کو حیرت ہے کہ اس یہ قول کہ اُردو شاعری میں گل و بلبل کے سوا کچھ نہیں اور کہاں یہ حقیقت کہ انھیں کہانیوں میں سب کچھ ہے۔

اُردو کے شاعروں نے (تک بندوں کا ذکر نہیں) گل و بلبل کا حال شاید ہی کبھی لکھا ہو۔ گل و بلبل کے پردے میں ہمیشہ انسانی زندگی کا کوئی واقعہ بیان کیا ہے۔ یا انسانی فطرت کا کوئی راز کھولا ہے۔ میں اپنے تجربے اور مشاہدے سے چند واقعات لکھتا ہوں۔ ہر واقعہ کے بعد ایک شعر بھی لکھوں گا۔ جس میں شاعر نے اس واقعہ کو گل و بلبل کے پردے میں بیان کر دیا ہے۔

**پہلا واقعہ** | میری والدہ مرحومہ کو فطرتاً میری بہن کی شادی کا برا ارمان تھا۔ لیکن اُن کی ناگہانی موت نے یہ ارمان

پورا نہ ہونے دیا۔ اُن کے انتقال کے بعد اُس کی شادی کا وقت آیا۔ بہت دھوم دھام تو میرے مکان میں نہ تھی۔ لیکن جو کچھ ہو سکتا تھا اُس میں کمی بھی نہیں کی۔ گھر مہمانوں سے بھرا ہوا تھا۔ خوب چل چل تھی میرے اصول کے خلاف کچھ گانا بجانا بھی ہو رہا تھا۔ یہ سب کچھ تھا مگر مجھے ہر طرف ایک دیرانی سی معلوم ہوتی تھی۔ ہر جگہ والدہ کی موجودگی کی ضرورت محسوس ہوتی

تھی۔ یہاں تک کہ جس مردانے کمرے میں میرا اور بعض احباب کا قیام تھا اور جس میں وہ اگر زندہ ہوتیں تو بھی نہ ہوتیں اُس میں بھی میری آنکھیں انھیں کوڑھونڈتی تھیں۔ اور اُن کے نہ ہونے سے سناٹا معلوم ہوتا تھا۔ اب یہ شعر پڑھئے۔ اور دوسرے مصرعہ میں ”ہر“ کا جو لفظ آگیا ہے اُس کے معنی سمجھئے۔

آئی بہار گلشن گل سے بھرا ہے لیکن

ہر گوشہ چمن میں خالی ہے جائے بلبل (میر)

دوسرا واقعہ | میرے وطن میں ایک بزرگ میر وزیر علی صاحب مرحوم تھے۔ آدمی کچھ زیادہ پڑھے لکھے تو نہ تھے لیکن صحبت

یافتہ اور نہایت خوش تقریر تھے۔ اُن کی گفتگو میں فارسی کے شعر اور مثلیں، قرآن کی آیتیں اور حدیث کے فقرے دیکھ کر ہر شخص کو اُن کے مبلغ علم کے بارے میں دھوکا ہو سکتا تھا۔ عالم پسیری میں نوجوان نواسے

نے جس کا نام شمشاد علی تھا، داغ مفارقت دیا۔ میر صاحب مرحوم گلیوں میں، باغوں میں اُس کا نام لے لے کر پکارتے پھرتے تھے۔ راہ گیروں سے اُس کا پتہ پوچھتے پھرتے تھے۔ اس حالت کو نظر میں رکھئے اور یہ شعر پڑھئے ۵

ہمارے بعد یہ ہے حال ہمسفیروں کا اس آشاں میں صدادی اُدھر پکار آئے

تیسرا واقعہ | ایک صاحب اپنی شادی کے چند ہی روز بعد تحصیل علم کے شوق میں ایک دوسرے شہر چلے گئے اور یہ عہد کر لیا

کہ جب تک تعلیم ختم نہ کروں گا گھر کا رخ نہ کروں گا۔ ایک مدت گزر گئی اور اُن کا عہد نہیں ٹوٹا۔ نئی دہلی کی نظروں میں جدائی کی یہ طویل

مَدّت فطرتاً اور بھی طویل ہو گئی۔ انتظار کی انتہا اور ضبط کی حد ہوتی ہے۔ آخر وہ حد بھی ختم ہو گئی۔ بند ٹوٹ گیا اور کٹھنرا ہوا دریا بہ نکلا۔ اُس کے جذبات کی آندھی نے رسمی حجاب کا پردہ اُلٹ دیا۔ اُس نے اپنے شوہر کو خط لکھا جس میں مختلف طریقوں سے اُسے گھبرانے کی ترغیب دی۔ منجملہ ان کے ایک لطیف اشارہ اس بات کی طرف بھی تھا کہ حسن اور جوانی چلتی پھرتی چھاپوں ہے۔ اگر یہ زمانہ یوں ہی جدائی کی کلفتوں میں گزر گیا تو پھر ساری عمر اس کی تلانی نہ ہو سکے گی۔ اب دیکھئے کہ شاعر گل و بلبل کے پردے میں اس واقعہ کو کیوں کر بیان کرتا ہے۔

مُرفانِ چمن سے پھولوں نے اے شادیہ کہلا بھیجا ہے

آنا ہے اگر تو آجاؤ ایسے میں ابھی شاداب ہیں ہم  
طوالت کے خوف سے انھیں تین مثالوں پر اکتفا کرتا ہوں۔ گل اور بلبل  
ان دو لفظوں سے شاعروں نے جو چیزیں مُراد لی ہیں اُن کی تفصیل کے  
لئے ایک ضخیم دفتر چاہئے۔ اُردو اور فارسی شاعری میں گل و بلبل کا قریب  
قریب وہی حال ہے جو پوربنی زبانوں کی شاعری میں دیو مالاکا دیویوں  
اور دیوتاؤں کا ہے۔ اس لئے جتنے شعروں میں گل و بلبل کا ذکر آیا ہے  
اُن سب کو یکساں سمجھنا غلطی ہے، اور بہت بڑی غلطی ہے۔

(مسعود حسن رضوی)



## سفرنامہ حجاز

مولانا عبد الماجد کی مشہور اور تازہ ترین تصانیف میں سے سفرنامہ حجاز ہے جو اردو نشر نگاری کا ایک عمدہ نمونہ ہونے کی حیثیت سے بے حد مقبول ہو چکا ہے۔ یہ مضمون اسی سفرنامہ کا ابتدائی حصہ ہے۔

ہندوستان کے طول و عرض میں بے شمار سفر، بہ ضرورت اور بلا ضرورت کر ڈالے، لیکن جو ایک ہی جگہ سفر کرنے اور حاضری دینے کی تھی وہاں سر کے بل کجا، پیروں کے بل بھی جانا نصیب میں نہ آیا۔ بنگلوں اور کوٹھیوں، حویلیوں اور ڈیوڑھیوں کے گرد چکر لگانے میں ایک عمر گزر گئی، پردہ آستان پاک جو اس قابل تھا کہ اُس کے گرد طواف کرنے میں ساری عمر تمام کر دی جاتی اور اس پر پروانہ وار جان نثار کر دی جاتی، گردشِ تقدیر نے محروم کر رکھا تو اسی کی جبینِ سائی سے۔ ملک کے گوشہ گوشہ کی سیر کر ڈالی۔ پردہ توفیق ہوئی تو ایک اس سرزمین کی زیارت سے مشرف ہونے کی، جس کی سر بلندی پر آسمان کو بھی رشک ہے۔ جہاں کھڑے ہو کر اللہ کے خلیل نے اپنے رب کی توحید کی منادی کی تھی اور جس ریگ کے دروں پر اللہ کے حبیب کے نقش قدم آج تک ثبت ہیں۔



محرومیوں کی حکایت دراز، اور کوتاہیوں کا سلسلہ طویل، لیکن رحمت باری بے حساب اور فضلی خداوندی بے کراں، پڑے پڑے مجرم

اپنی سیہ کاریوں کی پوٹ لے کر آئے اور بحرِ کرم کے ایک قطرہ نے  
سارے دفتروں کی سیاہیاں دم بھر میں سفیدی سے بدل دیں۔ روتے  
کانپتے آئے اور ہنستے کھٹکھٹلاتے واپس گئے، اقلیمِ سخن کے تاجدار خسرو نامدار  
نے اس مضمون کو یوں ادا کیا ہے :

قطرہ ز آبِ رحمت تو بس است شش نامہ سیاہ ہمہ

اور ایک دہقانی گچ مج زبان نے اپنی بولی میں یوں عرض کیا ہے :

سمجھے تھے سیہ کاری اپنی ہے فزول حد سے


دیکھا تو کرم تیرا اس سے بھی سوا پایا

بالآخر جس کی رحمت ابرِ کرم بن کر سوکھے کھیتوں کو آن کی آن میں  
سرسبز و شاداب کر دیتی ہے، اُس کی مشیت اس کی متقاضی ہوتی کہ ایک  
محرومِ عمل، مردہ قلب کو اپنے محترم کی حاضری و طواف، اور اپنے حبیب  
پاک کی آرمگاہ کی زیارت سے مشرف فرمائے۔ چنانچہ ارادہ ہوا، منصوبے  
باندھے۔

اللہ اللہ! کجا ایک ننگِ خلائق اور کہاں وہ قدوسیوں اور توراتیوں  
والی سرزمین! کہاں ایک ردِ سیاہ کے ناپاک قدم اور کہاں وہ معصوموں  
اور ملکوتیوں کی سجدہ گاہ! ایازِ قدر خود بشناس، عقل اس خوش قسمتی پر  
دنگ، خرد اس بوالعجبی پر حیران!

ہے آرزو کہ ابر و پرچم کو دیکھئے اس حوصلہ کو دیکھئے اور ہم کو دیکھئے  
لیکن ربوبیت کے عجائب کار و بار ہیں، اپنا نام رب العالمین ارشاد  
فرمایا ہے، رب الصالحین نہیں فرمایا۔ مرتبہ کمال پر صرف اتقیا، صالحین  
ابرار و اخیار ہی نہیں، میحائے جاتے، ربوبیت کا تعلق، اثر و فحار سے ہے۔

دستگیری صرف نیکوں ہی کی نہیں، بدوں اور بدتر سے بدتر بدوں کی بھی ہوتی رہتی ہے۔ ہوائے بہار جب چلتی ہے۔ تو چمن کے خوشبودار پھولوں اور چراگاہ کی گھاس کی پٹیوں دونوں کو مہکا دیتی ہے۔



غرض نیت قائم ہو چکی ہے، حج کے مینے تین ہیں۔ شوال، ذی قعدہ، وعشرہ اول ذی الحجہ، جس تاریخ کو ماہ مبارک رمضان ختم ہوتا ہے۔ ٹھیک اُس تاریخ سے موسم حج کی ابتدا ہو جاتی ہے۔ انشاء اللہ تعالیٰ یکم شوال کو گھر سے نکلنا ہوگا اور ۳ شوال کو ابجے شب کے اکسپرس سے لکھنؤ سے بمبئی کے لئے روانگی، اور ۵ شوال کو بمبئی پونچر مغل کمپنی کے پہلے جہاز سے عزم سفر، پہلے زیارت دیار حبیب و حاضریٰ روضۃ النور، جتنے دنوں تک بھی قسمت یاوری کرے۔ پھر آغاز ذی الحجہ میں فریضہ حج کے لئے مکہ معظمہ بعد ادائے فریضہ قصد مراجعت، اور اگر زندگی باقی ہے تو انشاء اللہ اول عشر محرم میں واپسی وطن۔ یہ سارے ارادے اپنے ہیں اور بندوں کو اپنے ارادوں کے نفاذ پر جو قدرت ہے، اُس کا حال معلوم ہوگا وہی جو کچھ بندہ کا چاہا نہیں، بلکہ بندوں کے پروردگار و مالک کا چاہا ہوگا۔ کیا ایک مُشّت خاک اور کیا اُس کے ارادے، ارادہ کا حق تو اُسی کا ہے جس کے ہاتھ میں موت و زندگی، عافیت و سلامتی کی کنجیاں ہیں۔ مولا کی شان کریبی دیکھئے کہ مولانا مناظر احسن صاحب جیسے صاحب ذوق و صاحبِ علم بزرگ اور بعض اور عزیزوں اور مخلصوں کی محبت کی سعادت اور رفاقت کی دولت بھی نصیب میں آرہی ہے، انشاء اللہ العزیز۔

## روانگلی مہبئی

عید ہر سال آتی ہے، اب کی عید ہر سال کی معمولی عید نہ تھی۔ کسی کے آستانے پر ذوقِ جہیں سائی دل کو بیتاب کئے ہوئے تھا کسی کے دربار کی حاضری کا دن ایک ایک کر کے گینا جا رہا تھا۔ رمضان ختم ہوا عید آئی، انتظار کی گھڑیاں کٹیں، وعدہ دیدار پورا ہونے کی ساعت آئی۔ ہجر کے بعد وصل، ہجوری کے بعد حضوری، انتظار کے بعد دیدار، پیاس کے بعد سیرابی، جس کا فرماے فطرت نے ازل سے یہ قانون رکھ دیا ہے، اُس نے ماہِ مبارک کا خاتمہ موسمِ حج کے آغاز پر رکھا ہے۔ حج کا مشہور و معروف موسمِ عین اُس وقت سے شروع ہوتا ہے، جب آخری روزہ اور آخری افطار، آخری تراویح اور آخری سحری سے فراغت ہو چکی ہے۔ مبارک ہیں ماہِ مبارک کی راتوں کی وہ بیداریاں جو کسی کی آرزوے دید میں بسر ہوں! اور مبارک ہیں ماہِ مبارک کے بھوک اور پیاس ضعف اور تڑپ والے وہ دن، جن کا خاتمہ کسی کی گلی کے طوافِ وسعی پر ہوا!

انبساطِ عید دیدن روئے تو!

عید گاہِ ماغریباں روئے تو!

سفرِ سیر و تفریح کے لئے نہ تھا، ”تحصیلِ علوم“ و ”تکمیلِ فنون“ کے لئے نہ تھا، علمی و ادبی تحقیقات، تاریخی و اثری تفتیش کے لئے نہ تھا، کشمیر و شملہ کا نہ تھا، لندن و پیرس، آکسفورڈ و کیمبرج کا نہ تھا۔ ہاں وہاں کے لئے بھی نہ تھا، جنار، گرج گرج کر تقریریں کی جاتی ہیں اور جھگڑا جھگڑا کر



رز و لبوشن پاس ہوتے ہیں! سفر جھللاتی ہوئی ریگ والی زمین کی طرف  
 تھا، گرمی کے موسم میں اُس آسمان کی چھت کے نیچے تھا جس کا  
 آفتاب تمٹما یا ہوا ہوتا ہے۔ ہوٹلوں اور پارکوں، آبشاروں اور سبزواروں  
 کی طرف نہ تھا، خشک اور چٹیل میدانوں، بے آب و گیاہ دیرانوں اور  
 آگ اور خاک برسائے والے ریگستانوں کی جانب تھا۔ ایک گندگار امتی  
 اپنے شفیع اور شفیع آقا کے آستانے پر حاضر ہو رہا تھا۔ بندے کی حاضری  
 اپنے مولا کے دربار میں تھی۔ بھاگا ہوا غلام، تھک کر اور ہار کر پچھتا کر  
 اور شرما کر پھر اپنے مالک کی طرف رخ کر رہا تھا۔ ذرہ آرزو مند تھا  
 کہ آفتاب کی تابش سے جگمگا اُٹھے۔ قطرے کو ہوس ہوئی کہ بحرِ میلاں کے  
 وصل کا ٹپٹ اُٹھائے۔ مشتبہ خاک کو یہ دماغ ہوا کہ نورِ پاک کی جادوب  
 کشوں کی فہرست میں اپنا نام لکھائے۔ جو کچھ نہ تھا اُسے یہ دلولہ ہوا کہ  
 جو سب کچھ ہے اُس سے تعلق و پیوند پیدا کیجے۔

ہے آرزو کہ ابرو پر خشم کو دیکھئے ❖  
 اس حوصلے کو دیکھئے اور ہم کو دیکھئے

(عبدالماجد دریا آبادی)

# زودِ پیشیاں تمہید

( مولانا عبد الماجد نے ایک ڈراما زودِ پیشیاں کے نام سے لکھا ہے۔ نیچے کا حصہ اس ڈرامے کا ایک پورا ایکٹ ہے۔ یہ ڈراما اسٹیج پر کھیلے جانے کے قابل نہیں لیکن ادبی ڈراموں میں اسے ایک اچھا مرتبہ حاصل ہے۔ )

( یوسف اپنے کمرے میں مطالعہ میں مشغول ہے۔ اس کے دوست خلیل آتے ہیں )

یوسف - تسلیم۔ آپ خوب آگئے۔ میں آپ کا انتظار ہی کر رہا تھا۔  
کہئے آپ نے ڈاکٹر ولیم کا پریسیڈنٹل ایڈرس پڑھا؟  
خلیل - ہاں وہ تو میں نے پرسوں ہی پڑھ ڈالا تھا۔ اُس کی خوبیاں اندازہ سے بھی بڑھ کر نکلیں۔ یہ تو پہلے سے معلوم تھا کہ ولیم باتیں دقیق کہے گا، مگر یہ بالکل خیال نہ تھا کہ وہ اس قدر دلنشین پیرایہ ادا بھی اختیار کر سکتا ہے۔ لیکن سب سے زیادہ حیرت کی بات یہ ہے کہ بعض خیالات تو اُس نے وہ ظاہر کئے جو عرصہ ہوا میں آپ کی زبان سے سن چکا تھا۔

یوسف - جی ہاں! آج صبح پروفیسر و آچا سے ملا تھا، وہ بھی ان عجیب

تو ارد سے حیران تھے۔

خلیل کیا قیامت ہے کہ ایک خیال آپ کی زبان سے ادا ہو تو کوئی اُس پر اعتنا نہ کرے۔ لیکن وہی خیال جب یورپ کے کسی فاضل کی زبان سے ادا ہوتا ہے تو لوگ اُس پر آمنا و صدقنا کہنے کو تیار ہو جاتے ہیں۔

یوسف۔ یہی تو حاکم و محکوم کی جماعتوں میں فرق ہوتا ہے۔ لوگ سمجھتے ہیں کہ اگر ایک ملک کے سپاہی دوسرے ملک کے سپاہیوں کو مغلوب کر لیں تو وہ اُس ملک کے حاکم ہو جاتے ہیں۔ لیکن واقعات بتاتے ہیں کہ یہ فتح مندی محض سطحی اور یہ حکمرانی بالکل اوجھی ہوتی ہے۔ اصل حکومت وہ ہوتی ہے جو محکوم جماعت کی جائیدادوں اور جانوں پر نہیں، بلکہ اُس کے افکار و خیالات، جذبات و معتقدات، اور دل و دماغ کے قوی پر ہوتی ہے۔ یورپ نے ایشیا کو اسی طرز پر مستحضر کرنا چاہا، اور آپ دیکھتے ہیں وہ اس کوشش میں کس حد تک کامیاب ہو گیا۔

خلیل۔ جی ہاں، یہ تو ہے ہی۔ ہاں ایک بات تو بتائیے۔ ازدواج پر جو ولیم نے رائے دی ہے، اُس سے آپ کہاں تک متفق ہیں۔ وہ کہتا ہے کہ تمدن کے حق میں سب سے بڑی لعنت تجربہ داور سب سے بڑی رحمت تابہل ہے۔ آپ کا کیا خیال ہے؟

یوسف۔ اس سے مجھے پورا اتفاق ہے۔

خلیل۔ کیا کہا؟ اتفاق۔

یوسف۔ جی، حرف بحرف اتفاق۔

خلیل۔ تو پھر اس پر عمل کیوں نہیں کرتے؟ یا صرف زبان ہی سے

اتفاق ہے۔

یوسفؑ ”یعنی، یہ میری ذات کی طرف اشارہ ہے؛  
خلیلؑ ”ہاں ہاں صاحب آپ ہی کی طرف جب آپ ایک رائے  
کو بالکل صحیح مانتے ہیں، تو اُس پر خود عمل کیوں نہیں کرتے؟ زبان سے تو  
آپ یہ کہتے ہیں، کہ ہر شخص کو شادی کرنا چاہئے، لیکن عملاً یہ حالت ہے  
کہ جہاں بچپن سے شادی لگی ہوئی تھی، وہاں بیٹھے بٹھلے انکار  
کر دیا۔ اور نہ آئندہ کے لئے والدین کی کوئی اسکیم چلنے دیتے ہیں“

یوسفؑ ”میں اپنے نقطہ خیال کی شاید پوری توضیح نہیں کر سکا۔  
پروفیسر وکیم کی رائے کی تائید کے یہ معنی ہیں کہ میرے نزدیک سوسائٹی  
کے لئے بحیثیت مجموعی تجربہ دلوں میں حیات سے ہے، جس کے بغیر کوئی قوم عمر  
تک زندہ نہیں رہ سکتی۔ فرض کیجئے ایک قوم ایسی ہے جو مین حیثیت ان قوم تجربہ کی  
زندگی بسر کرتی ہے، مثلاً اہل فرانس، تو ایسی قوم کا رزاق حیات میں اُس  
قوم سے یقیناً مغلوب ہو جائے گی، جس میں شادی کی رسم عام طور سے  
جاری ہے۔ کیونکہ جیسا میرے آپ کے درمیان بارہا گفتگو آچکی ہے، اجتماعی  
زندگی مشروط ہے خانگی زندگی پر، اور خانگی زندگی کی فلاح اس میں ہے  
کہ رسم ازدواج کو قائم رکھا جائے۔ لیکن اس سے یہ نتیجہ تو کسی طرح نہیں  
نکلتا کہ ہر فرد کے لئے شادی کرنا لازمی ہے“

خلیلؑ ”آپ کی یہ منطق میری سمجھ میں نہیں آئی۔ ایک شے کو آپ  
ایک مجموعہ کے لئے ضروری قرار دیتے ہیں۔ لیکن خود ہی اُسے اُس کے  
افراد کے لئے غیر ضروری بتاتے ہیں۔ سوسائٹی تو کوئی الگ شے نہیں، افراد  
ہی کے مجموعے کا نام ہے۔ پس جب افراد کے لئے فرداً فرداً لازمی نہیں

تو اُس کے مجموعہ کے لئے، جسے آپ سوسائٹی کہتے ہیں، اُس کی ضرورت کہاں سے ثابت ہو جائے گی؟ جو شے کل پر صادق آتی ہے، ضرور ہے کہ اُس کے ہر جزو پر بھی صادق آئے۔ یہ تو ایک کھلی ہوئی بات ہے۔“

یوسف: ”تعجب ہے کہ ایسی سیدھی سی بات میں آپ کو ایسا مڑانا غلط ہوا۔ یہ آپ کیا کہہ رہے ہیں کہ جو شے کل کے لئے لازمی ہے، وہ ہر جزو کے لئے بھی لازمی ہے! بل نے اس پر جو کچھ لکھا ہے، اُسے اتنی جلد بھلادیا؟“

خیر! یہ تو ایک دوسرا سوال تھا۔ میرے عرض کرنے کا مطلب یہ تھا کہ شادی افراد کے لئے بحیثیت افراد کوئی معنی ہی نہیں رکھتی۔ محض ایک محل شے ہے۔ لیکن چونکہ یہ رسم سوسائٹی کے لئے مفید ہے، لہذا افراد کو بحیثیت اجزائے سوسائٹی اس کی پابندی کرتے رہنا چاہئے مگر اب فرض کیجئے، زید ایک فرد ہے جو فرائض زوجی کو زیادہ خوبی سے انجام نہیں دے سکتا، یا یہ کہ وہ مجرورہ کر سوسائٹی کو جس قدر فائدہ پہنچا سکتا ہے، اُس قدر متاثر ہو کر کبھی نہیں پہنچا سکتا۔ تو ایسی حالت میں زید کے لئے شادی کرنا صرف بے کار و غیر مفید ہے بلکہ ایک صریح جرم ہے۔ کیونکہ شادی کر کے اُس نے اپنے وجود کو سوسائٹی کے لئے کم مفید بنا دیا۔“

خلیل: ”تو آپ کی تقریر کا حاصل یہ نکلا کہ نکاح تمام تر ایک اجتماعی ضرورت ہے، اور چونکہ اجتماعی ضروریات کو آپ بغیر نکاح کے بہتر طریقے پر پورا کر سکتے ہیں۔ اس لئے شادی کرنا آپ کے لئے جرم ہے۔“

یوسف: ”بس بس، بالکل یہی میرا مطلب ہے۔“

خلیل: ”اس خیال کے وجہ و اسباب؟“

یوسفؑ ”ایک کھلی وجہ تو یہ ہے کہ میں اپنی علمی خدمات سے اگر دنیا کے کسی کام آسکتا ہوں، تو مجرّد ہی رہ کر۔ متناہل زندگی، علمی زندگی کے حق میں سم قاتل ہے۔ آج بیوی کی طبیعت نادرست ہے، کل بچہ بیمار ہے۔ بیوی زیورات کے لئے ضد کر رہی ہیں، بچہ کھلونوں کے لئے مچل رہا ہے۔ غرض شادی کر کے سیکڑوں جھگڑے آدمی کے سر لگ جاتے ہیں۔ غم ندری مہزنجریسی حالت میں میں تو کم از کم اپنے دماغ کو کسی گہرے کام کے قابل نہیں پاتا۔“

خلیلؑ ”ایک اور سوال کر کے اس گفتگو کو ختم کرتا ہوں۔ کیا آپ کے نزدیک خود افراد کے ذاتی جذبات اس معاملے میں کوئی وزن نہیں رکھتے؟“

یوسفؑ ”نہیں رکھتے“ یا ”نہیں رکھنا چاہئے“ رکھتے تو بہر حال ہیں۔ جس کا ثبوت آپ اپنے چاروں طرف دیکھتے ہیں، لیکن میں سمجھتا ہوں کہ ان کا وزن ہونا چاہئے یا نہیں۔“

خلیلؑ ”توصاف الفاظ میں یہ کہئے کہ تقاضائے جنسیت جو فطرت نے ہر انسان میں ودیعت کر رکھا ہے، ایک بے معنی شے ہے، اور عشق و محبت زوجی مہل الفاظ ہیں۔“

یوسفؑ ”بے شک۔ گو حیوانیت کے نقطہ خیال سے علیٰ و فضلٰ لیکن انسانیت کی عینک سے دیکھئے تو پست و مہل۔“

خلیلؑ ”یہ کیا۔ ذرا اسے اور صاف کیجئے۔“

یوسفؑ ”میرا مطلب یہ ہے کہ حیات حیوانی میں بے شبہ جذبہ جنسی کا درجہ نہایت اہم و ضروری ہوتا ہے، کیونکہ اُس وقت تک احساسِ فرض شناسی ہو ہی نہیں سکتا۔ اور اگر افراد پر اس جذبہ کی حکومت

نہ ہو تو نسل جاری ہی نہ رہ سکے۔ لیکن انسان جوں جوں مرتبہ انسانیت میں ترقی کرتا جاتا ہے، اُسی نسبت سے اُسے جذبات کی قید سے آزاد ہوتے رہنا چاہئے، اور اپنی زندگی کو صرف عقل کی دکھلائی ہوئی شاہراہ فرض پر چلانا چاہئے، رہا عشق و محبت، تو اس کے افسانے میں لے بھی بہت سُنے ہیں۔ دیکھئے۔ انسان کی زندگی حقائق سے کس قدر دور، اور وہم پرستیوں میں کس قدر گرفتار رہتی ہے۔ بچپن میں بھوت پریت دیو و جن کے افسانے سُنتے رہے۔ ہوش سنبھالا تو لیجئے عشق و محبت، حُسن و جمال لیلیٰ و مجنوں کے افسانوں سے طبیعت بہلانے لگے۔ کمولت کے دن آئے تو یہ ورق بھی اُلٹ دیا۔ اب کیا ہے؟ اب بہشت و دوزخ، حور و غلمان، جبریل و عزرائیل کے چرچے ہو رہے ہیں۔ غرض ساری عمر اسی خرافات پرستی میں گزر جاتی ہے، اور یہ کبھی بھولے سے بھی نہیں خیال آتا، کہ یہ سب مفرقات ایک ہی داستان کی مختلف حکایتیں ہیں۔ اصلیت نہ ان کی نہ اُن کی۔ ہاں عشق کے متعلق مولانا حالی کی رباعی آپ نے سُنی ہے؟

ہے عشق طبیبِ دل کے بیماروں کا یا گھر ہے وہ خود ہزار آزاروں کا  
ہم کچھ نہیں جانتے پر اتنی ہے خبر ایک مشغلہ دلچسپ ہے بیکاروں کا  
کیا اچھی ماہیتِ عشق بیان کر دی ہے۔ اک مشغلہ دلچسپ ہے بیکاروں کا۔  
خلیل ”درست ہے!“

یوسف ”اصل یہ ہے کہ جن دماغوں کو کسی اعلیٰ و بہتر قسم کی مصروفیت میسر نہیں آتی، یا اُن میں ان مصروفیتوں کی قابلیت نہیں ہوتی، وہ لامحالہ جذباتِ حیوانی کی سیری میں مشغول رہتے ہیں۔ لیکن جن کی توجہ ان حوائجِ حیوانی سے بالاتر و لطیف تر افکار کی طرف رہتی ہے اُن

میں ایسے خیالات کا گزر رہی نہیں ہوتا۔ پس جناب والا، اگر آپ چاہتے ہیں کہ میری تاجیز کو شمشیں، علم کی ترقی و اضافہ میں کچھ بھی کام آسکیں، تو میرے لئے بہترین مشورہ یہ ہے کہ میں شادی وادی کے جنجال میں نہ پڑوں۔ ان بکھیروں میں پڑ کر میں اپنی توجہ کو یکسو نہیں رکھ سکتا۔ اور بغیر یکسوئی کے اب تک تو کسی نے کچھ کام کیا نہیں۔“

خلیلؒ خیر۔ خدا آپ کے ان خیالات کو مبارک کرے۔ زندگی ہے تو ہم بھی انشاء اللہ یہ تماشہ دیکھیں گے، کہ یہ خیالات کب تک قائم رہتے ہیں۔ (گھڑی دیکھ کر) اٹو، باتوں میں وقت ہی نہیں معلوم ہوا۔ اچھا اب اجازت دیجئے۔ کل پھر ملاقات ہوگی۔ تسلیم“

یوسفؒ تسلیم“

(نواب باقر حسین کا آدمی داخل ہوتا)

نوکریؒ سرکار نے آپ کو یاد کیا ہے۔ کہا ہے کہ فرصت ہو تو کھڑے کھڑے ہو جائیں۔ کچھ ضروری باتیں کرنا ہیں۔“

یوسفؒ اچھا۔ تم چلو۔ میں ابھی آیا۔ (دونوں مختلف راستے سے جاتے ہیں)

## سین (۲)

(نواب باقر حسین کا زمانہ مکان۔ گھر کی عورتیں جلتی پھرتی نظرات آتی ہیں۔ یوسف داخل ہوتا)

یوسفؒ آداب عرض ہے۔“

باقر حسینؒ اہا۔ میاں یوسف ہیں۔ آج تو مدت دراز کے بعد دکھائی دئے ہو، اور وہ بھی میرے بلائے سے آئے ہو، آخر ہم لوگ بھی تمھارے عزیز ہیں یا نہیں؟ اور اب تو تم ماشاء اللہ دی۔ اے کے امتحان میں



پاس بھی ہو گئے ہو۔ اب کس شے میں مشغول رہتے ہو۔ کل تمہارے والد سے بھی ملاقات ہوئی تھی، وہ کہتے تھے تم خود اپنے گھر میں بھی بے بلائے نہیں جاتے ہو۔ آخر ہم نے بھی طالب علی کی ہے۔ لیکن یہ کبھی نہیں کیا کہ پڑھنے کے پیچھے گھر بار کو بھول جائیں۔ اور دیکھو اس محنت کا تمہاری صحت پر کیسا اثر پڑ رہا ہے؟ کس قدر دُبے ہو گئے ہو؟

یوسف: ”بجائے“

باقر حسین: ”بجائے کیا معنی؟ کیا تم کو اس میں شک ہے؟ خیر اس کے جواب کی تکلیف نہ گوارا کرو، یہ بتاؤ کہ تم نے میرے جدید تقریر کا حال تو سنا ہو گا؟“

یوسف: ”کیسا تقریر؟ مجھے بالکل خبر نہیں“

باقر حسین: ”عجب آدمی ہو۔ معلوم نہیں کس دُنیا میں رہتے ہو؟ سارے شہر کو خبر ہو گئی۔ بچہ بچہ جان گیا۔ اخبارات میں شائع ہو گیا، اور تمہیں خبر ہی نہیں ہوئی۔ کتابوں میں پڑ کر ایسے بے خبر ہو جاتے ہو کہ کسی چیز کی خبر ہی نہیں۔ ہمارا جہ راجگڑھ نے مجھے اپنی وزرات کے لئے طلب کیا ہے سُن کی ریاست کی بد انتظامیوں کو دیکھ کر لاٹ صاحب نے عرصہ ہوا، اُنہیں لکھا تھا، کہ ہم تمہیں ایک نہایت ہوشیار و تجربہ کار وزیر دے سکتے ہیں، جس نے اپنی ذاتی جائیداد کا بہتر سے بہتر انتظام کیا ہے۔ یہ سُن کر ہمارا جہ صاحب پھر ک گئے اور مجھے دو ہزار ماہوار کے مشاہیر پر طلب کیا ہے“

یوسف: ”خوب۔ تو پھر کب تک تشریف لے جانے کا قصد ہے؟“

باقر حسین: ”پہلی کو یہاں سے روانہ ہو جاؤں گا۔ اُن کو تار دے دیا ہے۔“

یوسف ” بہتر ہے “

باقر حسین ” میں نے تم سے اس کا ذکر اس لئے کر دیا، کہ تمہارا جی چاہے، تو ہمراہ چلو۔ راجگڑھ کی آب و ہوا و موسم کا کیا کہنا، جنتِ نظیر خطہ ہے۔ نیتی تال و شملہ اُس کے آگے گرد ہیں۔ وہاں چلنے سے تمہاری نفسیت بھی ہو جائے گی، اور ذرا سیر بھی کرنا۔ یہاں خالی کتابوں کو لئے پڑے رہتے ہو۔“

یوسف ” خالی تو میں آج کل بالکل نہیں ہوں۔ آپ کو شاید اس کا علم نہیں ہوگا کہ گورنمنٹ نے سور و پیہ ماہوار کا وظیفہ پانچ سال کے لئے اس شرط پر دیا ہے، کہ میں بیالوجی کے کسی مسئلے پر ایک اور بیجنل مضمون تیار کروں۔ مجھے جو کچھ نوٹ لینا تھے، یہاں کی لائبریری و سیوریٹری سے لے چکا۔ اب زیادہ وقت اُن کی ترتیب میں صرف ہوگا۔ راجگڑھ میں نسبتہً تنہائی ہوگی، یہاں تو احباب و اعزہ کی خاطر داری میں بہت وقت ضائع ہو جاتا ہے۔ اس لئے تعمیلِ ارشاد میں مجھے عذر نہیں۔“

باقر حسین ” اچھا اچھا۔ یہ بہت خوشی کی بات ہے۔ بس اب اپنا سامانِ سفر درست کرو۔ مجھے اس وقت کمشنر صاحب کے یہاں جانا ہے۔ (یوسف اٹھتا ہے) ہاں ایک بات تو تم سے کہنا رہ گئی ہے۔ راجگڑھ کا قیام تمہارے لئے اس واسطے اور بھی دلچسپ ہوگا کہ وہاں مشرق کے اتالیت ڈاکٹر اے میبٹی بھی ہوں گے۔ وہ آج کل رخصت پر گئے ہوئے ہیں، وہیں راجگڑھ میں آکر ملیں گے۔ تمہیں شاید اُن سے ملنے کا اتفاق نہیں ہوا۔ نہایت قابلِ آدمی ہیں۔ اُن کی قابلیت کا اندازہ اسی سے کر سکتے ہو کہ ساہما سال علی گڑھ کالج میں بسر کئے ہیں۔ کیمبرج کے گریجویٹ ہیں۔ امریکہ کے ال۔ ال۔ ڈی ہیں۔ طریقہٴ تعلیم اُن کا بالکل جرسِ حول

پر ہے، یعنی کتابی خواندگی کم، اور زبانی تعلیم زیادہ۔ تم ان سے مل کر یقیناً بہت خوش ہو گے۔ لوگوں نے مشرف کو بدنام کرنا چاہا تھا۔ یہ مشہور کر دیا تھا کہ خدا نخواستہ وہ فاجر العقل ہے۔ مگر جب سے میں نے ان ماسٹر صاحب کو رکھ دیا ہے، اشار اللہ اس کی ذہانت پر چلا ہو گئی۔ حسنی کو تم جانتے ہو اشار اللہ کیسی تیز و ذہین ہے۔ یہ بہت افسوس کی بات ہوتی، اگر اس کا شوہر کوئی نالائق یا غبی ہوتا۔ مگر خوش قسمتی سے مجھے مشرف سالانہ داماد ملا جاتا ہے۔ مشرف، حسنی وغیرہ سب لڑکے لڑکیاں میرے ہمراہ ہوں گی اور مشرف ہی کے سبب سے ان کے اتالیق صاحب بھی ہمراہ ہیں گے۔ تم جانتے ہو میں کس قدر آزاد خیال واقع ہوا ہوں، بھلا ہمارے یہاں کا کوئی شریف اسے گوارا کرے گا کہ شادی کے قبل لڑکی اپنے منگیتر کے سامنے برابر آتی جاتی رہے۔ لیکن مجھے دیکھو کہ میں نے کسی کے طنز و تشنیع کی پروا نہیں کی، حسنی و مشرف میں کوئی پردہ نہیں رکھا۔ اور یہاں تو خیر، بھائی جان دیکھا بھی جان کا بہت کچھ لحاظ کر جانا پڑتا ہے وہاں راجگڑھ میں دیکھنا۔ مجھے ہر طرح پر آزادی حاصل ہوگی۔ یہ معنی میں روشن خیالی کے۔ یہ نہیں کہ آدمی کے سب کچھ، مگر عمل کے نام سے خیر سلا۔

یوسف بہتر ہے: ”تسلیم“

(جاتا ہے پردہ کرتا ہے)

## سین (۲)

(راجگڑھ میں مشرف اور اُن کے ماسٹر ایک کمرے میں بیٹھے ہیں۔  
یوسف کے آنے کی اطلاع ہوتی ہے)۔

ماسٹر۔ (خدمتگار سے جو کارڈ لایا تھا) اچھا سلام دو۔ (یوسف داخل ہوتا ہے)  
یوسف۔ تسلیمات۔

ماسٹر۔ (سلام کا جواب اشارے سے دیتے ہیں) آپ کو کوئی خاص کام؟  
یوسف۔ جی نہیں، کوئی خاص کام نہیں، بجز اس کے کہ نواب صاحب  
نے آپ کی قابلیت کی خاص تعریف کی تھی۔ اسی سے میں بھی مشتاق ہو کر  
آپ کی ملاقات کے لئے چلا آیا۔

ماسٹر۔ آپ نے کچھ ایجوکیشن (تعلیم) پایا ہے؟  
یوسف۔ جی بی۔ اے پاس کیا ہے۔

ماسٹر۔ یہیں انڈیا (ہندوستان) کے کسی کالج سے؟  
یوسف۔ جی ہاں۔ ہارڈنگ کالج خلد آباد سے۔

ماسٹر۔ افسوس ہے، کہ انڈیا کا ایجوکیشنل سسٹم (نظام تعلیم) اتنا خراب  
ہے کہ ہم یہاں کے کسی بی۔ اے۔ ایم۔ اے۔ کو ایجوکیشنڈ (تعلیم یافتہ) نہیں  
کہہ سکتا۔

یوسف۔ ہاں نقائص اور بکثرت نقائص کے موجود ہونے سے  
تو مجھے بھی انکار نہیں، لیکن اس سے اتنا وسیع نتیجہ نکالنا شاید صحیح نہ ہو۔

ماسٹر۔ کیا آپ اس پوائنٹ (مسئلہ) پر مجھ سے ڈسکس (بحث) کر سکتا ہے؟  
جبکہ آپ جانتا ہے کہ آپ کے یہاں اور نیٹل لینگویجز (مشرقی زبانیں) کیپلسری

(لازمی) ہیں۔

یوسف - اولاً، تو یہ واقعہ نہیں، کہ مشرقی زبانوں کی تحصیل ہندوستان کی یونیورسٹیوں میں لازمی ہے۔ دوسرے ابھی مجھے یہ سمجھنا باقی ہے، کہ مشرقی زبانوں کی تحصیل، انسان کو تعلیم یافتہ بنانے کے منافی ہے۔

ماسٹر - او۔ آپ کے خیالات کیسے تنگ و تنار یک ہیں آپ ہرگز اردو۔ فارسی۔ عربی۔ سنسکرت سے ایک رچ آگے نہیں بڑھ سکتے۔ دنیا میں اب تک جتنے گریٹ مین (بڑے لوگ) گزرے ہیں سب کی ہی رائے تھی۔

یوسف - مجھے بد قسمتی سے ایسے بڑے لوگوں کے نام سے واقفیت ہے، نہ اُن کے دلائل سے۔

ماسٹر - سرسید، ملٹن، نیولین، نیوٹن، سب کی یہی رائے تھی۔ ان لوگوں کا نام شاید انڈین یونیورسٹیز میں کبھی نہیں آتا۔

یوسف - یہ جناب نے کیا ارشاد فرمایا۔ نیولین، ملٹن و نیوٹن کو اس بحث سے کیا تعلق ہے؟ دے دے کے ایک سرسید کا نام البتہ اس بحث میں لیا جاسکتا ہے۔ لیکن جناب فرمائیں، کہ اُنہوں نے اپنی کس تحریر میں یہ رائے ظاہر کی ہے۔

ماسٹر - او۔ آپ کیا کہتا ہے۔ میں سرسید کا خاص پرائیوٹ دوست تھا، مجھے اُن کے ورکس (تصانیف) کے پڑھنے کی کبھی ضرورت نہیں پیش آئی۔

یوسف - جناب علی گڑھ تشریف کس زمانے میں رکھتے تھے؟

ماسٹر - ۱۸۶۹ء (۱۲۸۹ھ) سے ۱۹۰۵ء (۱۳۲۵ھ) تک۔

یوسف - تو شاید سرسید کی روح سے آپ کی دوستی ہوگی، کیونکہ وہ تو ۱۹۰۵ء میں زندہ نہ تھے اور ہاں، جناب نے وہاں تعلیم کس درجے میں پائی؟

بی۔ اے۔ وہیں پاس کیا؟

ماسٹر۔ او۔ نو۔ کسی انڈین یونیورسٹی سے بی۔ اے کرنا بیکار تھا۔ میں نے وہاں اسکول میں پڑھا۔ سکستھ کلاس (چھٹے درجے) سے لے کر ایٹھ (آٹھویں) تک۔

یوسف۔ ماشا اللہ۔ اور کیمبرج سے بی۔ اے کس مضمون میں کیا۔

ماسٹر۔ وہاں کے لوگ جس سبجکٹ (مضمون) کو سب سے زیادہ مشکل سمجھتے تھے اُس میں، یعنی اُردو میں۔

یوسف۔ بجا ارشاد ہوا۔ تو اس میں آنرز حاصل کئے ہوں گے؟  
ماسٹر۔ نہیں میں نے خالی ”پاس“ لینا کافی سمجھا۔ عقلمند آدمی کبھی کسی چیز کا زیادہ لالچ نہیں کرتا۔ علم بھی ایک دولت ہے۔ کبھی اس کا زیادہ لالچ نہیں کرنا چاہئے۔

یوسف۔ کیا خوب ارشاد ہوا۔ اور جناب نے یہ ال۔ ال۔ ڈی کی ڈگری کہاں سے حاصل کی ہے؟

ماسٹر۔ یہ امریکہ کی آنریری ڈگری ہے۔

یوسف۔ کسی علمی خدمت کے صلے میں؟

ماسٹر۔ او۔ آپ کس طرح کی بات کرتا ہے؟ جب ہم نے بی۔ اے کر لیا اور اُس کے بعد امریکہ کی ایک پرائیویٹ یونیورسٹی کو پانچ سو روپیہ بھیج دیا، تو صاف معلوم ہو گیا کہ ہم یونیورسٹی میٹرز (یونیورسٹی کے معاملات) میں پورا انٹر سٹ (دلچسپی) لیتا رہے، اور اسی پر ہم کو ال۔ ال۔ ڈی کا آنریری ڈگری مل گیا۔

یوسف (علحدہ) افسوس! دُنیا کس قدر ظاہر پرست ہے، اور اُسے

دھوکا دینا کس قدر آسان ہے! ایک شخص جمالت کا پتلا ہے، مگر علی گڑھ کیمبرج  
 و امریکہ کے نام سے دُنیا کو مرغوب کئے ہوئے ہے! (بداؤدِ بلند) آپ کو اب تک  
 کسی نے پہچانا ہی نہیں۔ واقعی آپ تو عجیب و غریب اوصاف کا مجموعہ ہیں۔ ہاں  
 یہ تو فرمائیے، کہ یوں تو جناب کو جملہ علوم و فنون پر عبور ہوگا، مگر کس مضمون سے  
 خاص طور پر دلچسپی ہے؟

ماسٹر۔ یہ آپ نے ٹھیک کہا۔ ہم کو ہر سبجکٹ (مضمون) سے انٹرسٹ  
 (دلچسپی) ہے لیکن ہمارے اسپیشل انٹرسٹ (خاص دلچسپی) کا سبجکٹ یوٹیشن (فنونِ تعلیم)  
 ہے۔ آپ ہمارا حال سُنئے، اس طرح پر ہے کہ ہمارا ماموں آئریس اسٹنٹ کلاٹر تھا۔  
 اُس نے بہت سارے پیسے کمایا تھا۔ اُس نے ہم کو بیرسٹری کے لئے لنڈن بھیجا۔

ہم کئی برس یورپ میں رہا، اور لنڈن، پیرس و برلن کی خوب سیر کیا، لیکن امتحان  
 میں کبھی شریک نہیں ہوا۔ کئی برس کے بعد ہم نے کیمبرج یونیورسٹی جو آئین  
 (شریک ہوا) کیا، اور وہاں سے اُردو میں۔ بی۔ اے۔ پاس کی ڈگری لیا۔  
 اتنے میں ہمارے ماموں پر برابری (رشوت) کا کیس (مقدمہ) چل گیا،  
 وہ اُس سے آخر کو چھوٹ گیا۔ لیکن سارا رویہ ڈفنس (اپنی بریت) کے

بیرسٹرز کو دے دینا پڑا۔ تب ہم کو انگلینڈ سے لوٹنا پڑا۔ پھر ہم نے امریکہ  
 کی ایک پرائیوٹ یونیورسٹی کو ۵۰ روپیہ بھیج کر ال۔ ایل۔ ڈی کی ڈگری  
 لی۔ پھر ہم نے ایجوکیشنل سروس (صیغہ تعلیم) میں آنا چاہا، لیکن یہاں کا  
 انگریز لوگ امریکہ سے بہت جلتا ہے، وہاں کی ڈگری کو بگوس (فرضی مضمونی)

ڈگری بتاتا ہے۔ اس کے بعد ہمارے ماموں نے ہم کو انسپیکٹر جنرل پولیس  
 سے انٹرویو (ملا دیا) کر دیا۔ اُس کی میم کا ایک دفعہ اُنھوں نے جان بچایا تھا۔  
 وہ اُن کو بہت مانتا تھا۔ اُس نے ہم کو سال بھر کے لئے اس کنڈیشن

(خضر) پر کہ ایک سال کے بعد یہ جگہ پیڈ (یا تنخواہ) ہو جائے گی۔ آنیری انسپکٹر پولیس کر دیا۔ ہم کو شکار کا بہت شوق ہے۔ ہم ایک دفعہ شکار کر رہے تھے، سامنے ہم کو ایک ڈارک آبجکٹ (سیاہ چیز) ملتا ہوا معلوم ہوا ہم سمجھا کہ سٹور ہے، اور فیر کر دیا۔ جب وہ چلا آیا، تو معلوم ہوا کہ وہ ڈارک آبجکٹ (سیاہ چیز) سٹور نہیں، کالا آدمی تھا۔ کسی راجہ کا گراسکٹ (گھسیارہ) تھا۔ ہم نے اُس کی

عورت کو چار سو روپیہ دے کر چپ کر دیا۔ پھر ایک دن یہ ہوا کہ ہم نے اپنے ڈپٹی سپرنٹنڈنٹ پولیس کی جنھوں نے اس کیس (معاملہ) کو ہش اپ (دبا دیا) کر دیا تھا، شکریہ میں دعوت کی۔ جب وہ کھانے پر آئے، تو ہم نے سب آدمیوں کے سامنے اُن سے کہا، یا، کہ آپ کا ٹائی بہت میلا ہے، ہم ایسے آدمی کے ساتھ کھانا نہیں کھا سکتا۔ اس پر وہ خفا ہو کر چلا گیا اور ہماری رپورٹ کر دی۔ تب سے ہم نے وہ نوکری چھوڑ دیا۔ اور اب یہ پڑھانے کی نوکری کرتا ہے۔ آپ نے ہمارے بڑے بھائی مسٹر اے، کے اکبر کا نام سنا ہوگا۔ وہ بہت مشہور آدمی ہے۔ وہ کلکتہ ہائی کورٹ میں بیرسٹری کرتا تھا، اور دن تھاؤنڈ (ایک ہزار) ماہوار کا انکم (آمدنی) رکھتا تھا۔ لیکن ہمارے ماموں سے لاٹ صاحب نے ایک روز کہا کہ ”جورسپکٹ (عزت) گورنمنٹ سروس (سرکاری ملازمت) میں ہے۔ وہ بیرسٹری میں نہیں۔ آپ کا بھانجا اگر گورنمنٹ پلیڈری (سرکاری وکالت) کرے، تو ہم اُس کو دو برس کے اندر چیف جسٹس کر دے گا۔“ تب سے وہ بیرسٹری چھوڑ کر اودھ میں گورنمنٹ پلیڈری کرتا ہے۔ اب وہ ہنڈرڈ ٹونٹی فائیو (ایک سو پچیس) ماہوار کما تا ہے۔ لاٹ صاحب کے جمعہ دار سے اُس نے بہت دوستی پیدا کر لیا ہے۔ ہر ہڈے (اتوار) کو اُس سے ملنے آتا ہے۔



یوسف - تو یہ کہئے ”اِس خاندان تمام آفتاب است“ یہ تو آپ نے اپنی اور اپنے خاندان کی بہت ہی دلچسپ سوانح عمری بیان فرمادی۔ نواب صاحب کو غالباً جناب کے اِن کمالات و خاندانی خصوصیات کا علم نہیں۔ ہاں، یہ تو فرمائیں، کہ جناب اپنی گفتگو میں انگریزی الفاظ کا اس قدر اسراف بجا کیوں کرتے ہیں؟

ماسٹر - او۔ آپ کے سامنے تو ہم بہت کم انگلش ورڈز (انگریزی الفاظ) بولا۔ پہلے ہمارا یہ عادت تھا، کہ ہم چیراسی، کانسٹبل، چوکیدار، سب سے انگریزی میں بات کرتا، جب دیکھتا کہ وہ نہیں سمجھتا، تب اردو میں اُس کا ترجمہ کر دیتا۔ البتہ مشرق سے بات کرنے میں ہمیں بالکل اُردو بولنا پڑتا ہے، وہ ابھی انگریزی کا ایک لفظ نہیں جانتا۔

یوسف - ناگوار نہ ہو، تو یہ بھی بیان فرمادیجئے، کہ جناب کا اہم مبارک کس زبان کا لفظ ہے اور اس کے کیا معنی ہیں؟

ماسٹر - او۔ آپ میوز (آدابِ تہذیب) بالکل نہیں جانتا، جو کسی سے اُس کے پرائیوٹ (خانگی) حال پوچھتا ہے۔ اچھا ہم آپ کو یہ بھی بتائے دیتا ہے۔ ماں باپ نے ہمارا نام عبدالبا سطر رکھا تھا۔ انگلینڈ میں ہم کو ایک اٹالین مسیڈ (خادمہ) کے ساتھ محبت ہو گیا۔ بہت آدمی محبت میں اپنا رلیجن (مذہب) بدل دیتے ہیں۔ ہم نے اپنا نام بدل کر اٹالین کر دیا۔ اس طرح کہ ”باسط“ کو بیسیٹی Bessie اور ”عبدال“ کو ”آلما“ کر دیا۔ اب سب لوگ اسے بیٹی کہتے ہیں۔

یوسف - ماشاء اللہ۔ کیا خوب استاد اور کیا خوب شاگرد ہیں۔ اچھا اب بہت دیر ہو گئی۔ رخصت ہوتا ہوں۔ لیکن ماسٹر صاحب آپ کا بہت

ممنون ہوں، کہ آپ کی وجہ سے میرے تجربات میں اس قدر اضافہ ہو گیا۔ تسلیم  
(جاتا ہے)

(ایک خدمتگار دوڑا ہوا آتا ہے)

خدمتگار۔ یہاں میاں یوسف تو نہیں ہیں؟

ماسٹر۔ کیوں خیر تو ہے؟

خدمتگار۔ اس وقت بٹیا کی طبیعت بہت خراب ہے۔ سر میں درد

تو صبح سے تھا، لیکن اس وقت بہت تیز ہو گیا ہے۔ ڈاکٹر صاحب کی دوا

کئی دفعہ لگا چکی ہیں، مگر کچھ آرام ہی نہیں ہوتا۔ سرکار نے حکم دیا کہ میاں

یوسف کو بلا لاؤ۔ وہ کوئی عمل جانتے ہیں۔ اسمریم مسموم کچھ ایسا ہی ناک

ہے، شاید اس سے آرام ہو جائے۔ سنتے ہیں اس سے بیماری فوراً اتر جاتی ہے۔

مشرف۔ اُٹھ۔ ہوگا بھی۔ جاؤ یہاں یوسف دوسف کہاں۔

ماسٹر۔ چلو، مشرف، گھوڑ دوڑ میں چلیں۔ وقت آگیا۔ کہو آج بازی

لگانے کے لئے کتنا روپیہ ہے؟

مشرف۔ آج تو کچھ بھی نہیں، کوئی پانچ ہزار ہوگا۔

ماسٹر۔ خیر کیا ہرج ہے۔ ابھی تو گھوڑ دوڑ کئی روز رہے گی۔ آج پہلا

دن ہے۔

(دونوں جاتے ہیں)

## سین (۴)

(باقر حسین کے مکان کا ایک حصہ۔ ایک طرف سے ایک خدمتگار دوسری طرف سے آتا آتی ہے)

خدمتگار۔ کہو بوا غفورن۔ اب تو بیٹا کی طبیعت بحال رہتی ہے نہ؟  
غفورن۔ ہاں رمجانی (رمضانی) اب تو اللہ کا نجل (فضل) رہتا ہے۔  
ایسی نیک لڑکی تو ہم نے آج تک نہیں دیکھی۔

رمضانی۔ ہاں، مجاز (مزاج) تو بہت ہی اچھا ہے، اپنے بھی دل سے دعا نکلتی ہے کہ پروردگار اُنھیں خوش رکھے۔ لیکن بوا، ایک بات کہوں جو بُرا نہ مانو۔

غفورن۔ کہو۔

رمضانی۔ نہیں، مجھے ڈر لگتا ہے، تم بُرا مان جاؤ گی۔

غفورن۔ نہیں۔ میں نہیں بُرا ماننے کی کوشش کروں گا۔

رمضانی۔ اچھا ادھر آؤ تو کان میں کہوں۔ (سرگوشیاں کرتا ہے)

غفورن۔ (غضب آلود حیرت کے ساتھ) ارے یہ یوسف! دیکھنے

میں کیسا نیک بکھت (نیکبخت) معلوم ہوتا تھا۔ اللہ اس کو گارت (غارت)

کرے، جو میری بیٹی کو بُری نظر سے دیکھے۔ لیکن رمجانی مجھے اب تک

اس بات کا الین (یقین) نہیں آتا۔ اگر کہیں یہ گلت (غلط) نکلا، تب؟

رمضانی۔ مجال تھی جو اتنی بڑی بات میرے منہ سے خلاف نکل

سکتی۔ قسم اللہ کی غفورن بوا، جب اپنی آنکھوں دیکھ لیا، تب تمہارے

اگے زبان کھولی۔ بھلا جب اشرا فوں نے چرکتیں شروع کر دیں، تو ہم لوگوں کو

کون بُرا کہہ سکتا ہے ؟

غفوران - اچھا، اب اس دکت (وقت) تو بیگم صاحبہ کے پاس  
مجھے بڑی جلدی ہے - تھوڑی دیر میں آؤں گی، تب کھلاصہ (خلاصہ معنی فصل)  
باتیں ہوں گی - میرے تو جیسے ہوش اُڑے جاتے ہیں -

رمضانی - بات ہی ایسی ہے - (دونوں جاتے ہیں) (یوسف آتا ہے)

(نواب باقر حسین کے مکان کا کوئی حصہ)

یوسف - (ٹہن ٹل کر گاتا ہوا نظر آتا ہے)

شورشِ جوشِ جنوں اب جلوہ دکھلانے کو ہے

یعنی جو کچھ دل میں کفا سب لب پہ آجائے کو ہے

رخصت اے ضبط و تحمل، الوداع اسے پاس وضع

بندشوں سے اب زباں آزاد ہو جانے کو ہے

ہو چکی صبر و سکون و خاموشی کی انتہا

جامِ ضبطِ آہ و نالہ اب پھلک جانے کو ہے

لو مبارک تم کو اے اہل تماشا سیرِ نو

دستِ بسل سے عنانِ ضبط چھٹ جانے کو ہے

خوب کر مشقِ جفا، لیکن سنگرم یہ بھی سوچ

کیا دنا کیشی کا جذبہ اس سے مٹ جانے کو ہے

بے ادب لب، اُن سے کچھ کہنے کو ہیں پھر مضرب

اُن کے چہرہ پر حیا کی پھر جھلک آنے کو ہے

سچ بتا، ناظرِ مسرت تجھے کو اتنی کیوں ہے، کیا

اُن کی محفل میں کوئی تیری غزل گانے کو ہے

یوسف، یوسف، کیا میں وہی یوسف ہوں جو آج سے دو ہفتے پیشتر تھا؟ نہیں، ہرگز نہیں، اگر میں وہی ہوتا، تو اس وقت اپنے تئیں کسی علیٰ صحبت یا خلوت کد میں پاتا ہر سال اس وقت یہ عاشقانہ اشعار پڑھتا ہوا نہ ہوتا۔ یہ آخر کیا بات ہوئی؟ کسی نے مجھ پر سحر کر دیا؟ کسی سخت مرض نے مجھے گھیر لیا؟ نہیں، یہ کچھ بھی نہیں۔ پھر آخر کیا ہے؟ مٹھرو، میں خود، علامات کی مدد سے اپنے مرض کی تشخیص کروں گا۔ سب سے بڑا تغیر اپنی حالت میں، میں یہ پاتا ہوں، کہ پہلے جن مشاغل میں میں ہمہ تن مصروف و منہمک رہتا تھا، جن کے لئے ہر طرح کا عیش و آرام اپنے اوپر حرام کر لیا تھا اور جن مشاغل میں انہماک کے آگے مجھے نہ موسم کی تکلیف سنا تھی، نہ بھوک پیاس کی۔ اب انہیں مشاغل کی طرف سے طبیعت اُچاٹ ہو گئی ہے، سائنس کے مسائل کی تحقیقات کو میں نے اپنا مقصد زندگی بنایا تھا، اور کل تک اُن کی اُدھیڑ بن میں نہ رات کو رات سمجھتا تھا، نہ دن کو دن۔ لیکن آج یہ حال ہے کہ گھنٹہ دو گھنٹہ بھی اپنی توجہ اُن پر کیسویں کے ساتھ قائم نہیں رکھ سکتا۔ پھر آخر ذہن کس شے پر جمتا ہے؟ ایک صورت پر؟ کس کی صورت؟ عزیز و محبوب حسنیٰ کی صورت پر۔ یہ صورت میرے لئے کوئی نئی نہیں، اس سے پیشتر میں نے بار بار دیکھا تھا۔ لیکن یہ جذبہ جواب پیدا ہوا ہے، میرے لئے بالکل نیا ہے، بالکل انوکھا ہے۔ پھر صورت کی دلکشی پر غور کرتا ہوں، تو بھی کوئی غیر معمولی خوبی ذہن کے سامنے نہیں آتی۔ اعضا کا تناسب، جسم کی نزاکت، اطوار کی نفاست، ان میں سے الگ الگ کوئی شے ایسی نہیں نظر آتی، جس کے لحاظ سے حسنیٰ یگانہ روزگار ہو۔ مگر پھر یہ کیا ہے، کہ یہ سمجھنے کے باوجود بھی، حسنیٰ کی طرف اپنے میں ایک خاص

کشش، ایک غیر معمولی میلان پاتا ہوں؛ کچھ عقل ہی نہیں کام کرتی لیکن آخر، میں چاہتا کیا ہوں؟ صرف یہ کہ ہر وقت حسنیٰ سے یکجائی رہے۔ ہر وقت اُس کی صورت میرے پیش نظر رہے۔ میں اُس سے کسی وقت بھی جدا نہ ہوں، کیا یہ میری خواہش، اخلاقی، شرعی، قانونی، کسی حیثیت سے معیوب ہے؟ مجھے تو ایسا نہیں معلوم ہوتا۔ لیکن کیا مجھے اس خواہش میں کامیاب ہونا ممکن ہے؟ کیا ایسی کوئی صورت نکل سکتی ہے، کہ میرے اور حسنیٰ کے درمیان ایک ناقابل انفصال وابستگی قائم ہو جائے؟ اس کی صورت عقد ہے۔ تو کیا میں عقد کر لوں گا؟ کیا شادی کر کے خانگی زندگی کے جھگڑوں میں پڑ جاؤں گا؟ کیا میں جس شے سے ہمیشہ بچتا رہا، اب مجبوراً اُس میں پڑنا پڑے گا؟ میں شادی کو اپنے لئے جرم سمجھتا تھا، تو کیا اب اُس جرم کا مرتکب بنوں گا؟ کیا فطرت نے میرے غرور کو توڑنے کے لئے یہ سامان اکٹھا کر دیا ہے؟ نہیں، اسے فیاض و رحیم فطرت! رحم مجھ پر رحم! مجھے ان مصائب میں نہ ڈال۔ ان آفتوں میں نہ پھنسا۔ میں انہیں نہیں جھیل سکتا۔ میرے پیر میں بیڑیاں نہ پہنا۔ میں انہیں نہیں اٹھا سکتا۔ مگر میں یہ کیا کہ رہا ہوں؟ مجھے ان آفتوں میں کون بھنسا رہا ہے؟ میں خود ہی تو دانستہ اس آگ میں کود رہا ہوں، اور خود ہی فریاد کرتا ہوں کہ ”مجھے بچاؤ“ ”مجھے بچاؤ“ اچھا اب دل کو مضبوط کر کے اس طرف سے اپنی طبیعت ہٹائے لیتا ہوں۔ لیکن کیا میں اسس پر قادر ہو سکوں گا؟ افسوس کے مجھ میں اعتمادِ نفس نہیں رہا۔ پہلے مجھے اپنی ذات پر اعتماد تھا، اپنی قوت پر بھروسہ تھا۔ لیکن اب میں اپنی شکست کا اعتراف کرتا ہوں۔ اسے جذباتِ انسانی! میں نے تمھاری قوت کو ہمیشہ

ذلیل سمجھا، میں تمھارے سامنے اپنے دل و دماغ کو بچس پاتا تھا، لیکن یہ کیا ہے کہ میری عقل تمھارے پہلے ہی حلقے میں مغلوب ہو گئی؟ کیسا واقعی انسان کی عقل ایسی ہی بودی شے ہے؟ افسوس یہ مسئلہ آج میری سمجھ میں آیا۔ دلائل کی مدد سے نہیں، ذاتی تجربے سے۔ کتابوں کے مطالعے سے نہیں، آپ بیتی سے۔ اور غرور و بر خود غلط انسان! کیا تیری انسانیت و شایستگی، فرزانگی و تدبیر کی یہی بساط ہے! اے عشق و محبت کی پاک و مجرد ہستی! میں نے تمھاری شان میں ہمیشہ گستاخی کی، تمھیں ہمیشہ بے حقیقت سمجھا، تمھارے وجود سے ہمیشہ انکار کیا۔ لیکن اب حقائق زندگی یہ کہنے پر مجبور کرتے ہیں، حقیقی وجود تمھارا ہی ہے۔ ایسی قوت جو انسان سے کام لے سکے، وہ صرف تمھیں میں ہے عقل و علم، فلسفہ و منطق، یہ سب الفاظ ہیں، جو صرف کتابوں میں لکھے جانے کے قابل ہیں، برتنے کے لائق نہیں۔ ہاں میں پھر بہکا جاتا ہوں حسنی، عزیز حسنی کا تصور کرتے کرتے کہاں سے کہاں پہنچ گیا۔ حسنی، کیا تو مجھے میری خواہش میں کامیاب ہونے دے گی! ہا۔ ہا۔ یہ کس قدر طفلانہ خیال ہے۔ کہاں حسنی، کہاں میں! دولت و افلاس کا کہیں جو ٹل سکا ہے؟ لیکن نہیں، مجھے خیال ہوتا ہے کہ تیری خاموش نگاہ نے بھی مجھے پیام محبت دیا ہے۔ کاش، یہ سچ ہو! مگر میں یہ کیا کہ رہا ہوں؟ یہ سب میرا وہم ہے۔ افوہ۔ کس قدر متناقض خیالات دماغ میں چکر کھاتے ہیں۔ کیا یہ جنون ہے؟ ہاں شاید جنون کی وہی قسم ہے، جسے عشق سے تعمیر کیا جاتا ہے۔ اب میرے سر میں چکر آ۔ آ۔

(کرسی پر گر پڑتا ہے)

(پروہ کرتا ہے)

(مولوی عبدالمجید دریا آبادی)

# چڑیا چڑے کی کہانی

(چڑے کی زبانی)

”چوں چوچوں، چڑچوں، سب غلط، سب جھوٹا،  
چڑیا چڑے کی کہانی بہت انسانوں نے لکھی ہے، مگر قلم درگفت شمس  
چوں، چوچوں، چوں، میری اور چڑیا کی لڑائی بہتان! چڑیا کا آنکھیں  
دکھنے کا بہانہ کرنا افترا! چوں چڑچوں، چوں، چوں، آؤ، اب میں تمہیں چند  
باتیں سناؤں کہ تمہاری آنکھیں کھلیں،

حضرت انسان کو باتیں بنانی بہت آتی ہیں اور بس مجھ کو خدا نے  
مشاہدہ کی قوت عطا کی ہے۔ ویسے دیکھو تو میں بیوقوف، بھولا بھولا،  
ادھر ادھر بھید کتا نظر آتا ہوں مگر میں دیکھتا سب کچھ ہوں، سمجھتا سب  
کچھ ہوں، کتنا بھی سب کچھ ہوں مگر تم نہیں سمجھتے۔

میں دیکھتا ہوں، کہ خدا نے مجھے آزاد، آزادی طلب اور آزادی پسند  
مخلوق بنایا ہے۔ پرندوں، اور چرندوں میں بہت سے ایسے ہیں کہ انسان  
سے بالکل نفرت کرتے ہیں، اور جنگلوں میں انسان کے گھونسلوں سے  
دور جا کے رہتے ہیں، بعض بیوقوف ایسے ہیں، کہ انسانوں میں انسان  
کے خادم ہو کے رہتے ہیں۔ مگر میں انسانوں کی کارستانیوں کو دیکھنے  
کے لئے شہروں میں رہتا ہوں، ان کے بڑے بڑے بھونڈے بھونڈے گھونسلوں  
میں اپنا پیارا، پیارا، چھوٹا، چھوٹا گھونسل بنا تا ہوں، لیکن وہ کپڑے  
مجھے رکھنا چاہیں تو کبھی نہیں رہتا، پنجرے میں بند کر کے



رکھنے کی بات دوسری ہے یا سیرے پر کاٹ دیں تو وہ اور ہی بات ہے،  
ورنہ میں کبھی حضرت انسان سے مانوس نہیں ہوتا۔ میں انھیں خود غرض  
سمجھتا ہوں اور پرلے سرے کا ظالم۔

مگر مجھے اپنی کہانی سنانی ہے، صنم! حضرت انسان سے بھی دودو  
باتیں ہو جائیں گی (پھدک کے اور پروں کو پھلا کے) خدا کا شکر ہے کہ  
اُس نے مجھے ایسا اچھا لباس دیا؛ ایک حد تک خوبصورت مگر نہ اتنا کہ  
انسان کی حریص نگاہوں کا ہدف بن جاؤں، جسم میں پھرتی دی کہ خوشی  
خوشی پھدکتا پھروں، چھوٹے پروں میں پرواز کی تیز طاقت دی کہ انسانوں  
کی رفیق اُن کی ہمنحصال اُن کی چھیتی بلی کی دستبرد سے بچوں، جسم ایسا  
موزوں دیا کہ بیان نہیں ہو سکتا، نہ اتنا بڑا کہ شاہین اور باز مجھ پر پھٹیں  
جیسے وہ کبوتر پر چھٹتے ہیں، نہ اتنا چھوٹا کہ حشرات الارض کی طرح بالکل  
حقیر ہی ہو جاؤں اور کوئی مجھے دیکھے ہی نہیں۔

آواز کیسی اچھی، چوں، چوں، چڑچڑوں، چڑچڑوں۔ آپ کے نزدیک  
اگر یہ خوش آئند نہ ہو تو نہ سہی، اور میں خوش ہوں کہ آپ اسے پسند نہیں  
کرتے، لیکن میرے نتھے دل کی خوشی اور طمانیت ظاہر کرنے کے لئے یہ  
بہت کافی ہے۔ چوں، چوں، چوں، چڑچڑوں۔ شکر ہے خدا کا اُس نے  
مے ببل کا ترائے شیریں اور نالہ رنگیں مجھے نہیں دیا، ورنہ صیتا داور قفس  
یہی میرے رفیق ہوتے۔ بیوقوف ببل کو دیکھتے قفس میں بیٹھ کے بھی  
گاتی ہے اور اپنی اسارت پر درد انگیز، نہیں، دل آویز نالے کرتی ہے۔

اور نہیں سمجھتی کہ یہ اُس کی اسیری کو اور بڑھاتے ہیں یہ  
گل و گلچیں کا گلاب ببل خوش لہجہ کر تو گرفتار ہوئی اپنی صدا کے باعث

اگر ذرا بھی عقل ہوتی تو نفس میں پہنچتے ہی خاموش ہو جاتی اور اُس وقت تک خاموش رہتی کہ یا نفس کھلتا یا موت آتی۔

میں اُڑتا ہوں، پُھدکتا ہوں، دانے چمکتا ہوں، مگر الحمد للہ کسی کو آزار نہیں دیتا، خدا کی زمین سب کے لئے اور اُس کے دانے سب کے لئے ہیں، یہ فلسفہ قدرت نے مجھے سمجھا دیا ہے، اور اس لئے میں سب سے کستا ہوں آؤ اور کھاؤ، اور خدا کی نعمتوں سے فائدہ اُٹھاؤ۔ جہاں بہت سے دانے ہوئے اور ہم اپنے تمام ہمجنسوں کے ساتھ پہنچے، پھر وہاں اگر اور مخلوق چُپ رہی ہو تو میں معترض نہیں ہوتا، کبوتر ہوں۔ مینائیں ہوں، فاختائیں ہوں، سب کو صلائے عام ہے، سب ساتھ آئیں اور کھائیں۔ میں اکل کھڑا نہیں، تنہا خوری میری عادت نہیں۔

حضرت انسان کی بعض باتوں پر تو مجھے بیساختہ ہنسی آتی ہے: قہ، قہ، قہ، چُوں چُڑچُوں، چُڑچُوں چُوں؛ کس قدر مغرور مگر سادہ لوح مبس ہے۔ میرا نام کنجشکِ خانگی رکھا ہے، یعنی جب انسان کے یہ گھونسلے جن میں وہ آج کل رہتے ہیں نہ تھے، اور وہ بہائم کی طرح غاروں اور کھوؤں میں رہتے تھے تو میں نہ کھتا؟ میرا گھونسلہ نہ کھتا؟ یا کیا اب میں سوائے اُن کے گھونسلوں کے کسی اور جگہ اپنا گھونسلہ نہیں بناتا؟ اب بھی چمن، صحرا، مرغزار، وادی، درخت، بھاڑی۔ میرے گھونسلے کے لئے ویسے ہی موجود ہیں جیسے انسان کے گھونسلے۔

میں تو اُن کے بہنگم موٹے بھدے گھونسلوں میں اپنا گھونسلہ صاف اس لئے بناتا ہوں کہ یہاں رہ کر اس ریاکار مخلوق کے کرتوتوں کو اچھی طرح مشاہدہ کر لوں، اور پھر اپنے ہمجنسوں میں بیچکر ان خود بینوں، ان بوقوف

مغروروں کے اوپر ہنسوں۔ اگر میں انہیں انسان خانگی کہوں تو زیادہ زیبا ہے۔

پھر اُن کے گھونسلوں کا حال سُنیے۔ ایک بڑا ہے، ایک چھوٹا ہے، ایک اونچا ہے، ایک نیچا ہے۔ یہ کیوں؟ مساوات کیوں نہیں؟ اسے تو میں سمجھتا ہوں کہ اُن کے گھونسلوں کے اندر کے خس و خاشاک جنہیں انسان کیا کہتے ہیں بھول گیا، ہاں، میرے کرسی، فرش و فروش مختلف رنگ کے ہوں۔ کیونکہ میں بھی کہیں سے تاگا، کہیں سے تنکا، کہیں سے پتالا کر گھونسل بناتا ہوں، لیکن بڑائی چھوٹائی کیوں ہے؟ ہاں، ہاں خیال نہیں رہا تھا، اس کی وجہ معلوم ہوئی۔ میں نے دیکھا ہے: چھوٹے گھونسلے والا انسان بڑے گھونسلے والے انسان کے سامنے، سر جھکا کے، ہاتھ جوڑ کے کھڑا ہوتا ہے، اُس کی خدمت کرتا ہے۔ لا خول ولا قوۃ۔ کس قدر بے غیرت مخلوق ہے، میں نہ اپنے ہمجنس کی اور نہ کسی غیر جنس کی خدمت کرتا ہوں، اگر مار بھی ڈالو تو خدمت نہ کروں، اور کیوں کروں، خدا کے فضل سے ہم سب مساوی ہیں، کسی کو ایک دوسرے کی خدمت کرنے کی ضرورت ہے نہ آرزو، اپنے بال بچوں کی خدمت کے سوا، کسی کی خدمت کرنا، کسی کے گھونسلے پر جا کر دریوزہ گری کرنا، عار کی بات ہے، ننگ کی بات ہے، مگر انسان۔ وہ مدعی عقل احمق، جو اپنے تئیں درس آموز قدرت خیال کرتا ہے۔ اس ننگے کو نہیں سمجھتا۔

ہاے ریاکار انسان! اس نے ایک لفظ نکالا ہے اور اُس پر اسے بہت ناز ہے۔ کہتا ہے: ”سوائے میرے، کسی میں حیا نہیں، سب جاندار سوائے انسان کے بے حیا ہیں حیا اور شرم کا احساس صرف مجھ میں ہے“

اوڈینگ مارنے والی مخلوق، بس، بس۔ جسے تو حیا کتا ہے وہ ریا کاری ہے۔ انسان چڑا، اور انسان چڑیا، کبوتر چڑا، اور کبوتر چڑیا دانہ بدلی کرنے اور پوٹا بھرانے میں ایک ہیں۔ میں نہیں جانتا انسان نے یہ عادت کبوتر سے لی ہے، یا کبوتر نے انسان کی نقل اتاری۔ میں اس کی تحقیق نہیں کر سکتا، کیونکہ کبوتر اگرچہ پرندہ ہے، لیکن ایسا احمق، قدرِ حریت ناشناس پرندہ ہے کہ انسان سے بہت ماؤس ہے؛ اور ایسا کاہل ہے کہ اپنے لئے گھونسل بھی نہیں بناتا، انسان اُس کے لئے گھونسل بناتا ہے؛ اور یہ اُس کے عوض میں اُس کا درم تاخریدہ غلام بن جاتا ہے۔ وہ اُسے کھڑتا ہے، مگر پنجرے میں بند نہیں کرتا، پھر بھی یہ اُس سے نفرت نہیں کرتا، اور اڑ نہیں جاتا۔ لیکن کبوتر، گو اُسے رات دن غٹرغول کی ضربیں لگانے اور دانہ بدلی کرنے کے سوائے کوئی اور کام نہیں (صبح سے شام تک یہ حضرت دانہ بدلی کیا کرتے ہیں، اور یہ خیال رہے کہ دانہ بدلی بچوں کا پوٹ بھرنے کے لئے نہیں، اگر ایسا ہوتا تو کوئی تعجب کی بات نہ تھی، کیونکہ بیچارے بچے اڑ نہیں سکتے؛ اور اُن کا پوٹ ماں باپوں ہی کو بھرانا پڑتا ہے؛ مگر کبوتریوں ہی بے فائدہ ایک دوسرے سے چونچ ملایا اور پھڑ پھڑایا کرتے ہیں؛ اور ایک منٹ دو منٹ نہیں، گھنٹوں یوں ہی کیا کرتے ہیں) گو کبوتر کو اس کے سوا کوئی اور کا نام نہیں، تاہم سادہ لوح اور صاف درول مخلوق؛ وہ کبھی انسان کی طرح چھپ چھپ کے دانہ بدلی نہیں کرتا۔

مگر حضرت انسان! اِن کا باوا آدم ہی نرالا ہے، دانہ بدلی میں یہ کیوں ترسے کم نہیں، بلکہ بڑھے ہوئے ہی ہوں گے، مگر وہی خود ایسا اور شرم کی پابندی سے اپنے گھونسلوں میں، چھپ چھپ کے، لیکن پہلے کہہ چکا ہوں

کہ وہ حیا شرم نہیں ہے، بلکہ وہ ریاکاری ہے جو گھونسلوں میں دھچوری چھپے کرتے ہیں جسے وہ علانیہ نہیں کر سکتے۔

کل ہی کی تو بات ہے؛ یہ تمھارے پڑوس کے گھونسلے میں کئی

انسان چڑیا اور چوے بیٹھے تھے، میں اوپر چھت میں تھا، وہ اپنی زبان میں چوں چوں کر رہے تھے، میں اپنی زبان میں چوں چوں کر رہا تھا، آہستہ آہستہ اُس گھونسلے کے ایک حصہ میں سے جسے تم کمرہ کہتے ہو اور سب انسان تو چلے گئے، اور بس ایک انسان چڑا، اور ایک انسان چڑیا۔ یا تمھاری زبان میں میاں بی بی، رہ گئے۔ اب اُنھوں نے دانہ بدلی شروع کر دی اور پھر وہی پیار محبت کی باتیں ہونے لگیں، تم کہو گے کہ اس میں ریاکاری کی کونسی بات ہوئی؟ سنئے: جب اُن کے ہمجنس بیٹھے تھے، اُس وقت اُنھوں نے یہ باتیں کیوں روانہ رکھیں؟ اگر کو شرم کی وجہ سے؟ بہت خوب! تو بعد میں بھی تو میں کمرے میں موجود تھا۔ پہلے مجھے خیال ہوا تھا کہ شاید اُنھوں نے مجھے دیکھا نہیں، اس لئے میں اُڑا کے، اور پھر پھر اُڑا کر کے، اُن کے قریب میز پر جا بیٹھا، کرسی پر جا بیٹھا، وہاں سے اُڑ کے دیوار میں جو تصویر لگی ہوئی تھی، اُس کے چوکھٹے پر جا بیٹھا، تب بھی اُنھیں کچھ اثر نہیں، اپنے کام سے کام؛ آخر میں نے زور سے چلا نا شروع کیا: ”میں یہاں ہوں، میں یہاں ہوں، چوں، چوں، چوں، مگر بے حیائی دیکھئے، مجھے دیکھ کے دونوں نے ہنسنا شروع کر دیا؛ مجھے نہایت غصہ آیا، اور میں اُن کو گالیاں دیتا ہوا، پھر سے کمرے سے باہر اُڑ گیا۔ فرمائیے! آپ ہی فرمائیے۔ آپ اسے کیا کہتے ہیں۔ حیا، یا، ریاکاری؟

اسی ایک بات پر کیا منحصر ہے؛ حضرت انسان کے ڈھنگوں سے میں خوب واقف ہوں کوئی مجھ سے پوچھے، کوئی لاکھ بار تو میں نے انسان چڑے کو

انسان چڑیا کے سامنے اذعانے وفاداری کرتے سنا ہوگا۔

”آہ! میں تمہیں چاہتا ہوں، تمہارے سوا اور بھی ہو تو اُس پر  
 آنکھ نہ ڈالوں“ بیچاری بھولی بھالی چڑیا اُسے یقین کرتی ہے، اور محبت  
 کی آنکھوں سے اُن آنکھوں سے جن سے آنسو اور احسان مندی ٹپکتی ہوتی ہیں۔ اُسے  
 دیکھتی ہے۔ یہ ایسا منظر تھا، کہ شروع شروع میں اُس سے بہت متاثر ہوتا تھا  
 لیکن میں کیا دیکھتا ہوں کہ وہی انسان چڑیا، دوسرے دن دوسرے گھونسلے  
 میں دوسری چڑیا سے۔ پہلی چڑیا کی نظروں سے دور۔ کہ رہا ہے: آہ!  
 میں تمہیں چاہتا ہوں، تمہارے سوا اور بھی ہو تو اُس پر آنکھ نہ ڈالوں“  
 اور یہ بیچاری معصوم چڑیا بھی، اس دھوکے باز چڑے کے پھندے میں  
 پھنس جاتی ہے، اور اپنا محبت بھرا دل اُس کے سپرد کر دیتی ہے۔

تیسرے دن کیا دیکھتا ہوں کہ وہی چڑیا ایک اور گھونسلے میں، ایک  
 تیسری چڑیا سے کہ رہا ہے: ”آہ! میں تمہیں چاہتا ہوں، تمہارے سوا اور  
 بھی ہو تو اُس پر آنکھ نہ ڈالوں“ اور یہ تیسری تشنہ محبت بھی ان باتوں پر  
 یقین کر کے، دل ہار بیٹھتی ہے، آخر کار، ایک دن آتا ہے کہ تیزوں کو  
 حقیقت معلوم ہوتی ہے، اور۔ یا کنوؤں سے چند جان فاختہ انسان  
 چڑیوں کی لاشیں نکلتی ہیں، یا انیم رنکھیں ابدی نیند سلا دیتی ہے!  
 دل چاہتا ہے اس ناپاک مخلوق کو ٹھونگیں مار مار کے مار ڈالوں۔  
 یہاں چڑیا بول اٹھی، ”چڑے کا قطع کلام تو ہوتا ہے، مگر مجھے یہ کتنا ہے  
 کہ انسان چڑیا کا بھولا پن یہیں ختم نہیں ہو جاتا، بلکہ ہر بات سے ظاہر ہوتا  
 ہے، میرا چڑیا۔ میں اُس کے سامنے کتنی ہوں کچھ ڈرتی تھوڑا ہی ہوں۔  
 رات دن مجھ سے کہا کرتا ہے: ”تم بچہ خوبصورت ہو، تمہاری برابر دنیا میں

کوئی خوبصورت نہیں، مگر خوشامد سے میرا دماغ نہیں چل جاتا، میں اس کان سُنتی ہوں اور اُس کان اڑا دیتی ہوں کیونکہ گو اُس کی نظروں میں میں خوبصورت ہوں لیکن حقیقت میں خوبصورت نہیں، اسے میں اچھی طرح جانتی ہوں، مگر کہیں آدم نے حوّا سے کہہ دیا تھا کہ تم بہت خوبصورت ہو۔ بس وہ دن اور آج کا دن، کہ انسان چڑیا کے سامنے سے آئینہ نہیں ہٹتا، آئینہ نہیں تو آرسی ہے، آرسی نہیں تو پانی میں اپنا عکس دیکھا جاتا ہے، اور اپنے عکس کو دیکھ دیکھ کے خود ہی جھوٹا کرتی ہے، اور مارے غرور کے زمین پر قدم نہیں رکھتی۔ یہ نہیں سمجھتی کہ یہ سب چڑے کی خوشامد کی باتیں ہیں اور بس۔

پھر گھر میں بیٹھی، چڑے کو نیک اور اپنا عاشق سمجھا کرتی ہے اور چڑا اُس کی غیبت میں رنگ لیاں مناتا ہے۔ یہ نہیں سمجھتی کہ مالِ عرب پیشِ عرب ہی رہے تو اچھا ہے۔ میں اس نکتہ کو سمجھتی ہوں اور یہی وجہ ہے کہ میں ہر وقت اپنے چڑے کے ساتھ ہوں، یہاں تک کہ تدارکِ معیشت میں بھی برابر کی شریک ہوں، میں چڑے کو فخر و تفوّق کا موقع ہی نہیں دیتی، چڑے نے پھر کہنا شروع کیا: ”اب تجھے دیکھئے، یہ کچھ غرور اور ستائش کے طور پر نہیں کہتا اور نہ اپنی پیاری چڑیا کو سنانے کے لئے کہتا ہو بلکہ واقعہ بیان کرتا ہوں کہ میں ایک۔ بس ایک۔ چڑیا کو دل دیتا ہوں ایک کعبہ کا طواف کرتا ہوں، ایک دیوی کے گرد پھرتا ہوں، میں ایک چڑیا کو دل دیتا ہوں، اور اُس کے ساتھ پیمانِ وفا باندھتا ہوں، اور اُس پیمان کو نہیں توڑتا، مگر یہ کہ موت آ کے اُسے توڑ دے۔

میں ایک چڑیا کو دل دیتا ہوں، اور اُس کو پورا اختیار دیتا ہوں کہ میری

کل حرکتوں کی نگرانی کرے۔ میں جہاں جاؤں، جس مجلس میں پہنچوں، میرے ساتھ ہو، لڑائی لڑوں تو میرا دل بڑھائے، چمکوں تو میرا غمٹے۔ انساناں کی طرح ہم علحدہ علحدہ زندگی بسر نہیں کرتے،

لو، تم سے باتیں کرنے میں، میں بھول ہی گیا کہ مجھ پر فرائض پوری ہیں۔ میں انسان باپوں کی طرح نہیں کہ اکثر اپنے عیش میں اپنے بال بچوں کا خیال تک نہیں کرتے، بلکہ بعض تو ہمیشہ کے لئے انھیں چھوڑ دیتے ہیں، نان و نفقہ بھی نہیں دیتے ہیں ایسا بے غیرت نہیں، جب ان بچوں کو دنیا میں لانے کا میں ہی باعث ہوا ہوں تو جب تک خود نہ اڑ سکیں، میں خود بھوکا رہوں گا، لیکن ان کا پوٹ بھروسہ گا، بڑی دیر ہو گئی، وہ چونچ کھولے انتظار میں بیٹھے ہوں گے، ہاں ذرا مجھے دانے، یا روٹی کی چھوٹی چھوٹی گولیاں بنا کر تو ڈال دو۔


آہا! تم نے میری خواہش پوری کی۔ شکریہ ادا کرتا ہوں، خدا تمھارے اور تمھارے بال بچوں کے پوٹوں کو بھی ہمیشہ بھرا رکھے۔



لو اب جاتے ہیں،

پھر ملیں گے اگر خدا لایا “  
اور یہ کہتے ہوئے دونوں پھر سے اڑ گئے۔

(سید سجاد حیدر)



## بوڑھا اور بالا

بہمن جب مصطفیٰ آباد سے پلٹے اُس وقت اُن کی عمر ساٹھ سے زائد ہو چکی تھی۔ ساری زندگی شہروں میں بسر کی۔ کبھی کھلکتے کی سیر کی تو کبھی بمبئی کی۔ کبھی دہلی میں قیام کیا تو کبھی لکھنؤ میں۔ ہاتھ میں قوت تھی اور بازو میں محنت کرنے کی صلاحیت۔ جہاں بھی جاتے دو ایک روپیہ روز مزدوری کر کے پیدا کر لیتے تھے۔ اتنا اکیلے آدمی کے لئے بہت تھا۔ شادی محض غرضی کے جھگڑوں ٹنٹوں سے بچنے کے لئے کی ہی نہیں۔ ہر جگہ دل بدلانے کا سامان مل جاتا تھا۔ لُطف لیتے اور خوش رہتے تھے۔ ..... باوجود ساٹھ سے زیادہ عمر ہونے کے نہ تو اُن کے کوئی بیوی تھی اور نہ کوئی بچہ! فطرت نے بھی بدلا لیا، جس طرح جوانی میں قوت کی افراط تھی اُسی طرح بڑھاپے میں ضعف کی ہتات ہوئی۔ معذوریوں مزید برآں، بصارت کم ہو گئی کمر جھک گئی اور گردن ہلنے لگی۔ اب نہ شہر کے گل رو پاس آتے تھے، اور نہ مزدوری سے پیسے ملتے تھے۔ مجبوراً باپ دادا کا وطن یاد آیا۔ وہاں کبھی ایک پھونس کا جھونپڑا اُن کے نام سے بھی موسوم تھا۔ لیکن اتنے دنوں کی بے التفاتی نے اُس کا نشان تک باقی نہ چھوڑا تھا۔ میر ظمیر حسین زمیندار کے پاس اپنی دُکھ بھری کہانی بیان کرنے گئے۔ اُنھوں نے اُن کے حال زار پر رحم کھایا، اپنے مکان میں رہنے کی جگہ دے دی۔

وہیں میر صاحب کے مردانے حصے کے ایک دالان میں پڑے

رہتے تھے۔ وہیں دن میں جولاہوں کبڑیوں کے نو عمر لڑکے میر صاحب کی آنکھ بچا کر ان کی عبادت کرنے کے بہانے حقہ پینے آتے تھے، یہ بھی دوکش کا لطف لیتے ہوئے خوب چمکتے، اور انھیں اپنی فتوحات کے قصے اور افسانے سناتے تھے۔ شام کو لاٹھی ٹیکتے، گھر سے باہر نکلتے اور گوبری سنار کی بیٹھک میں جا بیٹھتے تھے۔

وہ ان کا ہم سن تھا اور انھیں کی طرح قبر میں پاؤں لٹکائے بیٹھا تھا۔ بیوی مڑچلی تھی۔ اولاد کے داغ پر داغ اٹھانچکا تھا۔ صرف ایک پانچ برس کا لڑکا رام کھلاون باقی تھا۔ اب وہی زندگی کا سہارا تھا۔ دن بھر غریب اپنی پیری پر روتا اور ہمسایوں سے رام کھلاون کے لئے لڑتا تھا۔ ہر شخص خواہ مخواہ اُس بن ماں کے بچے کا دشمن ہو رہا تھا۔ جسے دیکھتے ایک نہ ایک شکایت لئے کھڑا ہے۔ اب گوبری میں باقاعدہ جنگ کرنے کی صلاحیت ہی نہ تھی۔ وہ لاٹھی چلانہ سکتا تھا۔ صرف زبان چلاتا اور اپنی معذوری پر گھٹارہتا۔

بہمن ”لنگوٹیا یار“ پڑانے سا تھی جو مل گئے تو معلوم ہوا کھوئی ہوئی راحت مل گئی۔ جہاں شام کو یہ آئے اور وہ اپنا نرمل بھر فوراً پاس آکر بیٹھ جاتا۔ کبھی پچھلی لڑائیوں کا ذکر رہتا تھا۔ کبھی اُن شرارتوں کا جو دونوں نے مل کر ساتھ کی بھینس اور کبھی صرف رام کھلاون ہی کی رام کہانی سنائی جاتی تھی۔ آج فلاں کایوں منہ چڑھا دیا۔ فلاں لونڈا سے اس طرح بھڑپڑا، فلاں کو یوں جھڑک دیا۔ اس پر دونوں خوب کھل کھلا کر ہنستے تھے۔ پھر بہمن رام کھلاون کو پاس بلاتے۔ غصے کا چہرہ بنا کر پہلے تو آہستہ سے اُس کا کان پکڑتے۔ پھر مسکرا کر گال میں ہلکی سی

چٹکی بیٹے اور پھر کوئی میٹھائی کا ٹکڑا جو مخصوص اس وقت کے لئے مجلس  
 و میلاد کے حصّوں میں سے بچائے رکھتے تھے، نکال کر اُسے دے دیتے تھے۔  
 رام کھلاون خوش خوش اُچھلتا کودتا بھاگ جاتا۔ دونوں بوڑھوں کی  
 نظریں دور تک اس کی بھاگتی ہوئی صورت کا تعاقب کرتیں اور تھک کر  
 پلٹتیں تو اپنے دامن میں ہزاروں اُمیدیں اور سینکڑوں ارمان لئے ہوئے  
 آتیں۔ اُس وقت اُن کے چہرے کی شکنیں مسٹ جاتیں اور جھریوں  
 میں چمک پیدا ہو جاتی تھی۔

لیکن بہمن کے لئے یہ لُطف کی صحبتیں بھی دو برس سے زائد قائم  
 نہ رہ سکیں۔ گو بری دفعۃً بیمار ہوا اور تین ہی دن میں بہمن کو داغِ جدائی  
 دے گیا۔ گاؤں کے پنڈوں نے لگن سنار کو کر یا کر م کرنے پر مجبور کیا۔  
 اُس نے گو بری کا سارا مال اسبابِ بیچ کر یہ فرائضِ بادل ناخواستہ  
 ادا کر دیے۔ رام کھلاون کی پرورش کا سوال ہی نہیں پیش آیا۔ گو بری  
 کے مرتے ہی بہمن اُسے اپنے ساتھ اُٹھا لائے۔

ضمیرِ حسین سے پوچھا تک نہیں۔ معلوم تھا کہ اُن کا دل اُن کے  
 مکان کی طرح کشادہ ہے۔ جیسے اُنھیں چار روٹیاں ملتی تھیں اُسے بھی  
 مل ہی رہیں گے۔ دوسرے لوگ بھی چُپ ہو رہے۔ زمیندار سب کا رکھوالا  
 ہے اُس کے گھر تو ہندو مسلمان سب پتے ہی ہیں۔ اس میں اعتراض کی  
 کونسی گنجائش تھی؟ چلو ایک مُفت کے بوجھ سے بچ گئے۔

ادھر بہمن اپنی جگہ خوش کہ سات برس کا ”پوسا پالا“ لڑکا ملا۔  
 جبرِ نعمت کی خواہش اب اس عمر میں فطرت نے پیدا کر دی تھی۔ وہ خدا  
 نے یوں دے دی۔ طح طرح سے رام کھلاون کی خاطر کیتے تھے۔ تین روٹ

خود کھاتے تو تین اُسے بھی کھلاتے، اپنے سامنے نہلاتے، ڈھلاتے۔  
 اپنی ہی پُرانی دھوتیاں پھاڑ پھاڑ کر اُس کے لئے لنگوٹیاں بناتے اور  
 اپنے ہی ساتھ اپنے پلنگ پر پائنتی سلاتے۔ کھلا دن بھی اپنی سمجھ کے  
 مطابق خوش تھا۔ ڈوبتے کو تنکے کا سہارا بہت ہوتا ہے۔ یہاں تو بابو کے  
 سرگ باش ہوتے ہی ”بابا“ بل گئے۔ اب کیا چاہئے تھا؟



سب اپنی اپنی جگہ مطمئن اور خوش تھے کہ افتراق نے ایک شہری  
 بابو صاحب کی صورت اختیار کی۔ آئے تو محض کسی مہاجن سے ملنے مگر  
 رام کھلا دن کا قصہ سُنتے ہی آگ بگولا ہو گئے۔ وہ ایک ہندو سناکار لڑکا اور  
 ایک مسلمان کے ساتھ رہے، چھی چھی کیسی بے دھرمی کی بات ہے!“  
 شام ہی کو گاؤں بھر کے ہندو جمع کئے گئے اور بابو جی نے انہیں  
 غیرت دلا دی۔ کیا اس سے زیادہ ہندو دھرم کی بدنامی ہو سکتی ہے کہ ایک  
 لڑکا تم لوگوں سے نہیں پالا جا سکتا؟ مسلمان اُسے بے دھرم نہیں  
 بناتا، تم لوگ اپنے ہاتھ سے اُسے بے دھرم بنا رہے ہو۔ اس سے بڑھ کے  
 ہتیا اور کیا ہو سکتی ہے کہ وہ اُسی کے ساتھ بھوجن کرتا ہے؟ وہ تو بالک  
 ہے، بھوکا ہے، وہ کیا سمجھے بوجھے، پر تم تو سب جانتے ہو جھٹے  
 ہو، وہ ذات برادری میں کیسے لیا جائے گا؟ بس اُسے مسلمان ہونا  
 پڑے گا۔

بات تھی تو لگتی ہوئی، مگر اس بوجھ کو اٹھائے کون؟ وہ سات برس  
 کا سہی پر کھائے گا تو! اپنے گاؤ۔ اُسے کون اپنے سر لے۔ ایک نے  
 دوسرے کا منہ دیکھا۔ پھر سب کی نظر اُس طرف گئی جہاں لگن سنا ایک

کونے میں بیٹھا بیٹھا تھا۔ سب یکبارگی بول اُٹھے، بس بس یہ لگن ہی کو کرنا چاہئے۔ اُسی کی قوم، اُسی کی ذات کا بالک ہے۔ رام کھلاون کی پرورش یہی کرے۔“

لگن نے یہ حکم سنا تو خاموشی سے مگر جان پر آبنی۔ اُس کا وہ چہرہ جسے لوگ سوکھے ہوئے ام سے تشبیہ دیتے تھے، اور بھی سوکھ گیا۔ اُس کے بخیل دل کی نہ جانے کیا کیفیت ہوئی؟

جی چاہتا تھا بچوں کا منہ نوچ لے۔ مگر پھر بھی ہوشیار تھا۔ زبان سے کچھ نہ بولا۔ گاؤں والے یوں ہی خفا تھے، گو بری کی زندگی بھر کسی نے بات نہ پوچھی تھی۔ اس کے بعد اب دن پلٹے تھے۔ موٹا جھوٹا، باریک اور نازک گاؤں کا سارا کام اب لگن ہی کو ملنے لگا تھا۔ اگر لوگ خفا ہو گئے تو ممکن ہے کہ کوئی سنار باہر سے بلا کر بسالیں۔ یا زیور دوسروے گاؤں بننے کو بھیج دیں۔ اس لئے وہ کھلاون کا بار اٹھانے پر چپکے سے راضی ہو گیا۔

یہ تو سب کچھ تھا مگر کھلاون کو بہمن سے لے لینا کوئی آسان کام نہ تھا۔ وہ ضمیر میاں کے یہاں رہتے تھے۔ اگر کبھی میر صاحب اکڑ گئے تو پھر کسی کی اتنی اہمیت نہیں کہ چوں بھی کر سکے۔ اس لئے بڑی دیر تک سرگوشی ہوتی رہی۔ ایک وفد تیار کیا گیا اور گاؤں کے مہتو ”اگوا“ بنے۔ ایک شام کو یہ وفد مہتو کی سرکردگی میں میر صاحب کی خدمت میں حاضر ہوا۔

میر صاحب باہری مکان کے صحن میں پکڑے نیچے بیٹھے حقہ پی رہے تھے۔ دوسرے گاؤں کے کچھ آسامی جمع تھے۔ مالگذاری لیتے

جاتے تھے اور رسیدیں کاٹتے جاتے تھے۔

”ان لوگوں کا سلام لے کر بولے ”کیا ہے جی، تم لوگ کیسے آئے؟“  
مہتو نے آگے بڑھ کر کہا ”میاں وہی گویہی کے لونڈے کے واسطے  
آئیں ہیں۔“

”اُنھوں نے ذرا استعجاب سے پوچھا ”کیوں کیا ہوا؟ کیا اُس نے  
کوئی شرارت کی ہے؟ کسی کو گالی دی ہے یا مارا ہے؟“  
”اُنھوں نے کہا ”جی نہیں بہن میاں اُدکا آپن پاس رکھ کے  
بے دھرم بنا رہا ہیں۔ کل شہر سے جو بابو جی آئیں تھا وہ کہتے رہیں تم سب  
کا سب کو جات ہو جئے ہو۔“

میر صاحب کی جبین شکن آلود ہو گئی۔ وہ ان شہریوں سے بے حد  
جلتے تھے۔ بولے ”تم لوگ اس کو خوب کان کھو لکر سن لو کہ میں کسی طرح  
پسند نہیں کرتا کہ یہ شہر والے اس گاؤں میں آکر یہاں کے لوگوں کو  
بھڑکائیں۔ یہ تو چاہتے ہیں کہ ان شہروں کی طرح اس گاؤں میں  
بھی بلوہ ہو جائے۔“

مہتو گھبرا کر بولا ”نا صاحب بھلا! یہاں لڑائی جھگڑا سے کام طلب؟“  
”میر صاحب نے منہ بنا کر کہا ”خیر، نہ سسی، مگر یہ لوگ لڑانے ہی  
کی فکر میں ہیں۔۔۔۔۔ رہا وہ لونڈا تو تم اُسے یقینی لے جاؤ۔“ پھر اپنے  
آدمی کو آواز دی اور کہا ”دیکھو ذرا بہمن سے کہو اس لونڈے کو لے کر  
یہاں آئیں۔“

بہمن۔ آگے آگے لکڑی ٹیکتے ہوئے آئے۔ اُن کے پیچھے کھلاون  
ایک روٹی کا ٹکڑا آدھا منہ میں، آدھا ہاتھ میں لئے پہنچا۔

میر صاحب نے بہمن سے کہا ”دیکھو جی یہ ہمتو اور گاؤں کے لوگ آئے ہیں۔ گوبری کے لونڈے کو مانگتے ہیں۔ اُسے ان کے حوالے کر دو۔“

بہمن لکڑی ٹیکے کھڑے تھے۔ یہ حکم سنتے ہی ایسا معلوم ہوا جیسے دھتور لکڑی بیچ سے لوٹ گئی۔ بعد سے زمین پر بیٹھ گئے اور گھبرا کر بولے ”میاں اسے آخر یہاں کیا تکلیف ہے جو یہ لوگ مانگنے آئے ہیں؟“ میر صاحب نے ان کی تکلیف کا احساس کرتے ہوئے نرمی سے کہا۔

”یہ لوگ کتنے ہیں کروہ تمہارے ساتھ رہ کر بے دھرم ہو جائے گا؟“

انہوں نے گھبرا کر پوچھا ”میاں وہ بے دھرم کا ہے ہو جائے گا؟“ اُس کو میں گوشت نہیں کھلاتا۔ ہاں روٹی دال ضرور دیتا ہوں۔ یہی تو یہ لوگ بھی کھاتے ہیں۔“

میر صاحب نے کہا ”ہاں جی مگر وہ میرے گھر کی پتی ہوتی ہے اور تمہارے ہاتھ سے ملتی ہے۔ ہم تم دونوں مسلمان ہیں اور وہ لڑکا ہندو ہے۔“

بہمن نے کہا ”پھر بچپن میں تو سب ہی کھاتے ہیں۔ وہ بچہ کھاتا ہے تو کیا ہرج ہے؟“

ہمتو نے کہا ”رام! رام! لگن موقع کا منتظر ہی تھا جبٹ سے بول اٹھا ”صاحبو میں اسے اپنے پاس نہ رکھوں گا۔ میرا سارا برتن جو بٹھا ہو جائے گا۔“

میر صاحب نے اُسے ذرا غصے سے دیکھا۔ پھر بہمن پر نظر کی اور ہمتو سے متوجہ ہو کر بولے ”مصلحتی آباد میں آج تک مسلمان اور ہندو بھائیوں کی طرح رہتے ہیں۔ میں اس لونڈے کی وجہ سے آپس میں جھگڑا نہ کھڑا





جب سے چلے گئے تو میر صاحب نے کہا ”میاں بہمن! اب آج کل کا زمانہ پچھلا سا نہیں ہے کہ ہندو کے گھر مسلمان پتے تھے اور مسلمان کے گھر ہندو۔ اب ذرا اسی بات پر مذہب اور دھرم وغیرہ کا سوال اُٹھ کھڑا ہوتا ہے۔ تم اس لوٹڈے کے سارے گاؤں سے لڑائی کیوں مول لو؟ اگر تمہیں بچوں سے محبت ہے تو کیا میرے بچے نہیں ہیں؟ اُنھیں کو پاؤ، وہ تو تمہارے ہی ہیں!“ اُن سے یہ کون کہتا ہے کہ پتھر سے کھیلنے والا شیشے کو اٹھ لگاتے ہمیشہ ڈرتا ہے!

میر صاحب نے اپنے ہاں اندر ماما دائیوں سے بھی تاکید کر دی کہ اُن کے بچے زیادہ تر بہمن کے پاس چھوڑ دئے جائیں، بوڑھا آدمی ہے۔ زیادہ چل پھر نہیں سکتا۔ تنہائی سے گھبراتا ہے۔ بچے اگر اُس کے پاس چلے جائیں گے اُس کا دل بہل جائے گا۔“

مگر بہمن کھلاؤں سے بچھڑنے کے بعد پھر خوش نہیں ہوئے۔ میر صاحب کے بچے اُن کے پاس آتے، اُنھیں ”نانا“ کہہ کر پکارتے۔ اُن کے بستر کو روکتے۔ اُن کے زریں کی چلم توڑ ڈالتے۔ اُن کا متبا کو پھینک دینے پر بھی بہمن کا جی نہ بہلتا۔ اُن میں اور کھلاؤں میں بڑا فرق تھا۔ بہمن اُسے جھڑک دیتے، گالی دے دیتے اور مار بیٹھتے تھے۔ یہ بات اُن کے ساتھ کہاں نصیب؟ بہمن کھلاؤں پر جب خفا ہوتے تھے تو اگر میٹھے ہوتے تھے تو وہ جلدی جلدی چلمیں ہمراہ لاتا تھا۔ لیٹے ہوتے تھے تو پاؤں دباتا تھا اور کھڑے ہوتے تھے تو گردن میں باہیں ڈالکر لٹک جاتا تھا۔ میر صاحب کے بچے یہ خدمتیں کیسے انجام دے سکتے تھے؟ وہ اس سے یقینی طور پر زیادہ خوبصورت اور حسین تھے اور اُن کے کپڑے اُس کے قیمتی کپڑوں سے کہیں زیادہ صاف اور عمدہ ہوتے تھے۔ مگر بہمن تو پیار

اُسی کو کر سکتے تھے۔ گلے سے اُسی کو لگا سکتے تھے۔ میر صاحب کے بچوں کو تو گود میں بھی لیتے ہوئے جی ڈرتا تھا کہ کہیں اپنے کپڑوں کی بو اُن کے کپڑوں میں نہ آ جائے پھر سب سے بڑی بات تو یہ تھی کہ یہ خود اُس کے مُحسن تھے اور یہ لڑکے اُن کے مُحسن۔ انسانی فطرت احسان مند بننا قبول نہیں کرتی وہ جس کے ساتھ احسان کرتی ہے اُسی سے محبت کرتی ہے۔ بہن کی فطرت بھی بالکل ہماری ہی آپ کی سی تھی۔ بھلا میر صاحب کے بچے کھلاؤن کی کمی کو کس طرح پورا کرتے؟

نتیجہ یہ ہوا کہ دل ہی دل میں گھٹنے لگے۔ لاکھ طبیعت کو بہلاتے نہ بھلتی۔ کڑھتے کڑھتے بیمار پڑ گئے، ستر برس کا بوڑھا یوں ہی کرم خور وہ تھا۔ بدن میں جان تھی ہی نہیں۔ چار پانچ دن کے بخار نے گھلا کر کاٹا کر دیا۔ ایک دن جب کہ حالت خراب تھی میر صاحب خود عباوت کو آئے۔ دیر تک کھڑے کھڑے ان کی حالت پوچھتے اور تشفی دیتے رہے۔ اُنھوں نے بھی بیماری کی کیفیت بیان کی۔ دل کی حالت نہ کہی۔ جب وہ پٹنے لگے تو اُن کی نظر بہن کی کوٹھری کے ایک کونے پر پڑی۔ دیکھا تو ایک مٹی کی ہانڈی چینی سے ڈھکی رکھی ہے۔ اُس ہانڈی کے طرف مکتھیاں بھنک رہی ہیں۔ اور چیونٹیاں لیٹی ہیں۔ انھیں گندگی سے سخت نفرت تھی۔ ذرا خفا ہو کر پوچھا ”کیوں جی اس ہانڈی میں کیا

سڑا رہا ہو؟“  
 بہن کچھ جھپک گئے۔ بالکل اس طرح جیسے چوری پکڑ لی گئی ہو۔ میر صاحب ان کے سکوت پر جھلا گئے بولے ”بولتے کیوں نہیں؟ اس میں کیا رکھا ہے کہ ہزاروں مکتھیاں بھنک رہی ہیں؟“  
 انھوں نے ڈرتے ڈرتے کہا ”کچھ نہیں میاں، اٹھو نا کو مٹھائی بہت

پسند تھی۔ سو میں جو چیز میٹھی پاتا تھا، اُسے ضرور دیتا تھا۔ یہ اُسی کا حصّہ رکھا ہے۔ دو مہینے سے وہ لگن کے پاس ہے۔ اس کا حصّہ کون کھاتا؟ میرا صاحب نے گردن جھکالی، اور خاموش اندر چلے گئے۔ یہ نہ کہا کہ اس ہانڈی کو پھینک دو۔ اور نہ یہ کہ ”تم اب کھلو نا کا خیال دل سے نکال ڈالو“ کیسے کہتے؟ دل پر کسی کا زور چلا ہے؟

ایک روز شب میں جب کہ سب لوگ سو رہے تھے۔ بہمن بیماری ہی کی حالت میں پلنگ سے اُٹھے۔ آہستہ آہستہ صحن والے پکڑ کے درخت سے پتیاں توڑیں۔ ٹٹولتے ہوئے کوٹھری میں رکھتی ہوئی ہانڈی کے قریب گئے۔ پتوں کا دونا بنایا اور ہانڈی سے مٹھائی نکالی۔ ایک ایک ٹکڑے کو سونگھا۔ جس میں بو آتی اُسے چھوڑ دیا۔ جو ٹکڑا اچھا معلوم ہوا دو نے میں رکھ لیا۔ پھر دالان کے کونے سے اپنی لکڑی اُٹھائی اور ایک ہاتھ میں لکڑی ایک ہاتھ میں دونائے ہوئے، دبے پاؤں پھاٹک پر پہنچے۔ چپکے سے کٹڈی کھولی اور باہر نکل گئے۔

دسمبر کا مہینہ تھا۔ اندھیری رات تھی۔ مطلع ابر آلود تھا۔ ٹھنڈی ہوائیں چل رہی تھیں۔ لوگ لحافوں میں، کمبنوں میں، گتھری بنے پڑے تھے۔ مگر یہ ستر برس کا بڑھا، لکڑی ٹیکتا ہوا، جوان عاشق کی طرح، کوچہ محبوب کی طرف چلا۔ نہ تو اندھیرے کا ڈر تھا۔ نہ چور اور ڈاکو کا۔ نہ تو سردی کا احساس تھا اور نہ سر اور کمر کے درد کا۔ دنیا یوں ہی آنکھوں میں تاریک ہو رہی تھی اب تاریک تر کیا ہوتی؟ ”چور ڈاکو بھلا اس کا کیا لے سکتے تھے؟ ننگا کیسا اوڑھے گا، کیا نچوڑے گا؟“ رہی سردی، تو جب جسم میں حرارت ہی باقی

نہ رہ گئی ہو تو سردی کیسی؟ یوں ہی ٹھنڈا ہو رہا تھا اور سہی۔ جہاں مردے  
پر سو من مٹی تھی دس من اور سہی۔ ہاں سر اور کمر میں درد یقینی تھا لیکن  
اسی کی دوا کے لئے تو جابا تھا دکھلونا، بل جائے آزار جاتا رہے گا۔

بیماری اُسی کے فراق کی تھی۔ بے چینی اُسی کی جدائی کی تھی۔

اس لئے بہمن بلا کھٹکے جا رہے تھے۔ وہ تو اس کے پاس جا رہے تھے

جس کے وہ محسن تھے۔ جس کی آس اُن سے لگی تھی۔ جو اُن کو دبا با،  
کہتا تھا۔

وہ اسی طرح ہانپتے کانپتے ہاتھ میں مٹھائی کا دونائے لگن کے

گھر پہنچے۔ دروازہ بھڑ بھڑایا۔ وہ سمجھا چور ہے اور بھی کبیل میں ڈھک گیا۔

اُنھوں نے بار بار پکارا۔ اپنی قوت بھر خوب خوب چخے۔ وہ اُتنا ہی

ڈرتا گیا۔ بارہ بجے رات کو اس طرح مہین آواز میں کون بولے گا؟ یا تو

چور ہے اور یا پھر کوئی بھوت پریت۔ کبیل کو چاروں طرف سے دبا لیا۔

رام ہی اس ڈراؤنی رات کو سکھ چین سے کاٹیں۔ نہ جانے کون بلا ہے؟

رام کھلاؤں اگر سن لیتا تو ممکن ہے کہ اپنے بابا کی آواز پہچان لیتا۔

مگر وہ بچہ تھا اُس کی آنکھ اُن کی تکلیف جیج پکار سے بھلا کب کھلتی؟

جیسے جیسے بہمن کو کوڑکے کھٹکنے کی طرف سے مایوسی ہوتی جاتی تھی،

ویسے ہی ویسے اُن کی طاقت سلب ہوتی جاتی تھی۔ جب بالکل ناامید

ہو گئے تو وہیں تھرا کر بیٹھ گئے۔ اب ضعف بھی محسوس ہوا۔

دورانِ سر بھی، سردی بھی اور جوڑوں کا درد بھی۔ تھوڑی دیر

بیٹھے جھوما کئے۔ پھر اُٹنے کی کوشش کی لڑکھڑائے، منہ کے بل گر پڑے۔

دونا ہاتھ سے چھوٹ گیا۔ کھلاؤں کی مٹھائی زمین پر بکھر گئی۔ یہی

حیات کا آخری رشتہ تھا۔ وہ بھی ٹوٹ گیا۔  
 ..... دو تین گھنٹے بہمن کی روح نے کھلاؤں کے دوڑنے کی  
 نگہبانی کی .... پھر وہاں فریاد کرنے چلی گئی جہاں دھرم اور مذہب  
 دلوں کے رشتے کے آگے کوئی چیز نہیں۔

## اپنی طرف دیکھ کر

(۱)

میرے دفتر کے کلرکوں میں سادھورام سب سے جوئیر تھا۔ اُس کی تنخواہ  
 صرف پچیس روپے تھی۔ لیکن اُس کا کام سب سے زیادہ اور سب سے  
 صاف ہوتا تھا۔ میں نے اُسے کبھی دفتر میں دیر سے آنے نہیں دیکھا۔ کبھی  
 مجھے اُس نے شکایت کا موقع دیا۔ دس بجے سے چار بجے تک وہ برابر  
 سر نیچا کئے کام میں محو رہتا تھا۔ میں کبھی کسی کام سے ذرا باہر چلا جاتا تو  
 تمام کلرک کام چھوڑ کر باتیں کرنے لگتے۔ لیکن سادھورام اُسے ایمانداری  
 سے گرا ہوا نعل سمجھتا تھا۔ وہ اس دوران میں بھی برابر اپنے کاغذات  
 پر جھجکا رہتا تھا۔ میں نے اُسے کبھی کسی سے جھگڑتے نہیں دیکھا۔ وہ  
 وہ اتنا شریف اور نیک دل تھا کہ چیراسیوں پر بھی حکم چلانا انسانیت  
 سے بعید سمجھتا تھا۔ کئی دفعہ ایسا اتفاق ہوا کہ میں نے سادھورام سے  
 کوئی کام چیراسی کے ہاتھوں کرائے کو کہا، لیکن اُس نے خود ہی کر لیا۔  
 اس پر میں اُسے ڈانٹ دیتا تھا۔ لیکن وہ اسے بھی خاموشی سے  
 سہجھا کر سہہ لیتا تھا اور اتنا ہی نہیں، اُس میں اور بھی کئی صفتیں

تھیں۔ تنخواہ قلیل ہونے پر بھی اُس کے کپڑے دوسروں کی نسبت زیادہ صاف ہوتے تھے۔ اور چہرہ دوسروں سے بڑھ کر شگفتہ۔ میں نے اُسے کبھی غمگین نہیں دیکھا۔ اُس کی شرافت سے ناجائز فائدہ اٹھا کر دفتر کے دیگر ملازم بھی اپنا کام اُس کے سپرد کر دیتے تھے۔ مگر سادہ ورام کی پیشانی پر بل نہ آتا تھا وہ اُسے اُس محنت اور مستعدی سے کرتا تھا گویا وہ اُس کا اپنا کام ہے۔ ان صفات نے اُس کے لئے میرے دل میں جگہ بنا دی۔ میں اکثر اُسے اپنے کمرے میں بلا کر گھنٹوں باتیں کرنے لگا۔ تب مجھے معلوم ہوا کہ اُس کا سینہ روحانیت کا تجربے پایاں ہے۔ وہ کبھی جوش میں نہ آتا تھا۔ لیکن جس بات پر اڑ جاتا تھا، اُس پر چٹان کے مانند مضبوط رہتا تھا۔ جس قدر میں اُس کے نزدیک ہوتا گیا، اُسی قدر اُس کی محبت دل میں جاگزیں ہوتی گئی۔ یہاں تک کہ میں نے اُسے گھر پر بلانا شروع کر دیا۔ وہ روزانہ شام کے وقت میرے یہاں آنے لگا۔ آٹھ ہی دن کے بعد میرے لڑکے بالوں کو اُس سے راتنا پیار ہو گیا کہ ادھر شام ہوتی، ادھر وہ دروازے پر کھڑے ہو کر سادہ ورام کا انتظار کرنے لگتے۔ اور اگر اُس کے آنے میں چند منٹ کی بھی دیر ہو جاتی تو وہ بے تاب و مضطرب ہو جاتے۔ لیکن میرے یہاں اگر سادہ ورام نے کبھی اپنی خودداری کو ہاتھ سے نہیں دیا۔ وہ کبھی بچوں کی ناجائز ناز برداری کرتا تھا، نہ میری خوشامد اُس کی گفتگو میں متانت کی ایک جھلک تھی، جسے کسی مقام اور کسی موقع پر بھی ہاتھ سے نہ جانے دیتا تھا۔ میری رائے میں وہ کسی دفتر کا پتھار جی ہونے کے قابل تھا۔ لیکن قسمت نے اُسے عزت میں گرا رکھا تھا تاہم وہ اپنی حالت پر قانع تھا۔

مجھے دفتر میں آئے ہوئے ایک سال گزر گیا۔ اس اثناء میں کئی اسامیاں خالی ہوئیں۔ جن کے لئے جو نیر کلرکوں نے درخواستیں کیں۔ لیکن سادھورام بالکل خاموش رہا۔ میں جانتا تھا کہ سادھورام اُن کے لئے ہر طرح موزوں ہے، اور چاہتا تھا کہ کوئی موقع ملے تو اُسے فیض پہنچاؤں۔ لیکن وہ اس قدر سیدھا سادا اور صابر و شاکر تھا کہ اُس نے درخواست تو ایک طرف، کبھی مجھ سے زبانی بھی نہ کہا کہ میرا خیال رکھنا۔ میں نے اُسے تکبر سمجھا۔ اور ہر بار دوسروں کو ترقی دیتا گیا۔ سادھورام پچیس ہی روپے پر پڑا رہا۔ وہ میرے گھر روزانہ آتا تھا۔ مجھ سے گفتگوں باتیں کیا کرتا تھا، لیکن ترقی کے بارے میں اُس نے نہ مجھ سے کبھی شکوہ کیا، اور نہ سرسری ذکر اذکار۔ یہاں تک کہ اُس کے متکبر ہونے کے متعلق میرے خیالات تبدیل ہو گئے اور میں نے تصفیہ کر لیا کہ اب پہلا موقع سادھورام کو دوں گا۔

خوش قسمتی سے مجھے زیادہ دیر تک انتظار نہ کرنا پڑا۔ ریکارڈ ریلنج کا ایک آدمی چھ ماہ کی رخصت پر جا رہا تھا۔ اُس کی تنخواہ پچاس روپے تھی۔ دفتر کے کئی کلرکوں نے درخواست کی اور اپنے حقوق پر زور دیا۔ لیکن سادھورام حسب معمول خاموش رہا۔ اُس نے درخواست نہ کی۔ جب شام کو وہ میرے مکان پر آیا تو میں نے کہا ”سادھورام تم نے کچھ سنا؟ غلام نبی چھ ماہ کی چھٹی پر جا رہا ہے“

سادھورام کا چہرہ سُرخ ہو گیا۔ گویا کسی نے بے عزتی کر دی ہو۔ تاہم وہ سنبھل کر بولا ”جی ہاں! سنا ہے“

”بہت سے کلرکوں نے اس پوسٹ کے لئے عرضیاں دی ہیں“



”سادھورام خاموش رہا۔“

”تم نے درخواست کیوں نہیں کی؟ تم تو اُس کام کے لئے مزدور ہو۔“

سادھورام نے بے باکی سے جواب دیا۔ ”مجھے عرضی دینے کی کیا ضرورت ہے؟“

میں نے متعجبانہ انداز سے پوچھا ”تمہیں ضرورت نہیں؟“

”بالکل نہیں۔“

”تو ترقی کے تمام مواقع ہاتھ سے کھودو گے؟“

”یہ آپ کا کام ہے۔ گورنمنٹ نے آپ کو ایک ذمہ دار عہدہ دیا ہے۔“

سیسیوں آدمیوں کی قسمت آپ کے ہاتھ میں سوئی ہے۔ یہ فیصلہ کرنا آپ کا کام ہے۔ اور کا کام ہی نہیں، بلکہ فرض ہے کہ ترقی کا جو موقع نکلے اُس سے وہ آدمی فیض اُٹھائے جو دراصل اس کا مستحق ہے۔ اگر آپ اپنے فرائض کا خیال نہیں کرتے تو پرماتما کے دربار میں جواب دہ ہوں گے۔ میرے عرضی دینے سے کیا ہوگا؟ میرا کام آپ کے سامنے ہے۔“

میں سادھورام کو شریعت، محنتی اور دیانت دار آدمی سمجھتا تھا،

لیکن یہ خیال نہ تھا کہ وہ اس قدر بڈرا اور آزاد فاش بھی ہوگا۔ اُس کی صاف گوئی نے اُس کا مرتبہ میری نگاہوں میں اور بھی بلند کر دیا۔ میں شرمندہ ہو کر بولا ”سادھورام! تم نے میری آنکھیں کھول دی ہیں۔ آئندہ میں اس باب میں غلطی نہ کروں گا۔ یہ موقع تمہیں ملے گا۔“

”لیکن اس وجہ سے تو نہیں کہ میرا آپ کے یہاں آنا جانا ہے؟“

یا آپ کی رائے میرے حق میں عہدہ ہے؟ اگر ترقی مجھے اس وجہ سے ملتی ہے تو میں اسے منظور نہ کروں گا۔ لیکن اگر آپ کی رائے

ہے کہ فی الحقیقت میرا کام عمدہ ہے اور اس ترقی پر میرا حق ہے،  
تو امر دیگر ہے۔“

میں نے جواب دیا۔ ”نہیں میرا واقعی یہی خیال ہے کہ اس سے  
پیشتر تمھاری حق تلفی ہوتی رہی ہے۔ اب یہ چانس ہاتھ آیا ہے۔ میں اسے  
نہ جانے دوں گا۔“

سادھورام نے سنکسر المزاجی سے جو متانت کا پہلو لئے ہوئے تھی  
کما تھینک یو۔“

انگریزی تہذیب کے یہ الفاظ میں نے سیکڑوں دفعہ سنے تھے اور  
ہر دفعہ مجھے یہی معلوم ہوا تھا کہ یہ بے معنی ہیں۔ قطعی بے معنی اور بے کار۔  
لیکن یہی الفاظ سادھورام کے منہ سے سُن کر مجھ پر ایک روحانی کیفیت کا عالم  
طاری ہو گیا اور میں نے محسوس کیا کہ میں نے کوئی نیک کام کیا ہے۔“

اُس سے دوسرے دن میں نے اُس جگہ پر سادھورام کو متعین کر دیا۔  
دفتر میں پہلے بچ گئی۔ سارے کلرک سادھورام کے مخالف ہو گئے۔ شاید اُن کا  
یہ خیال تھا کہ سادھورام کام کرنے کے لئے ہے اور وہ ترقیاں لینے کے لئے  
ہیں۔ لیکن میرے فیصلے نے اُن کا خیال بدل دیا۔ وہ غریب سادھورام کو  
ستانے لگے۔ کوئی کتا ”اس سے ذرا سوچ سمجھ کر بات کرنا، یہ صاحب

سلہ زبان ہمیشہ کھٹنے کی اور ہوتی ہے اور بولنے کی اور۔ یہ دونوں زبانیں ضرورت کے

مطابق وقت کے ساتھ بدلتی رہتی ہیں۔ موجودہ زمانہ میں بولنے والی زبان پر جو اثر زیادہ گہرا  
ہے وہ انگریزی کا ہے۔ خصوصاً جو لوگ انگریزی جانتے ہیں وہ تھوڑے سے جُملے بھی بغیر

انگریزی لفظ بلائے نہیں بول سکتے۔ ہمارے افسانوں میں جہاں مکالمے ہیں وہاں

ایسی مثالیں کافی مل جائیں گی۔ مثال کے لئے یہ افسانہ کافی ہے۔

سپر نٹنڈنٹ کا منظور نظر ہے ”کوئی کہتا“ ترقی لینے کا خوشامد ہے۔ وہ اس نے سیکھ لیا ہے ”کوئی کہتا“ افسر کے بچوں کو مٹھائی کھلائی جائے تو افسر مہربان ہو جاتا ہے، ”کوئی کہتا“ ہم تو اسے سادھو جانتے تھے لیکن یہ معلوم نہ تھا کہ اس شفق کے پیچھے شبِ تار پوشیدہ ہے، خوفناک اور ڈراؤنی، ”کوئی کہتا“ انسانی طبیعت کو سمجھنا آسان نہیں، یہ بات سادھورام نے سکھا دی، لیکن سادھورام طعنہ باز یاں چپ چاپ برداشت کرتا گیا، اس کی زبان سے شکایت کا ایک حرف تک نہیں نکلا۔ وہ جس طرح پہلے شگفتہ رہا کرتا تھا، اُسی طرح اب بھی رہتا۔ نہ ترقی نے اُسے متکبر بنایا، نہ کلرکوں کی مخالفت نے رنجیدہ کیا میری آنکھوں میں اس کی منزلت اور بڑھگئی کیسی پاکیزہ زندگی ہے، جو ساختات سے بے نیاز رہتی ہے۔ مخالفت سے بے اثر اور رعایت سے بے پروا، ہر حالت میں شگفتگی اور راہ پر بڑھے جاتی ہے، جو پیشانی پر بل نہیں آنے دیتی اور اپنے معمول پر اس طرح قائم رہتی ہے جس طرح سمندر میں چٹان۔

(۳)

یہ ترقی سادھورام کو اس نہ آئی۔ اس کی بیوی بیمار رہنے لگی۔ سادھورام میں جہاں اور خوبیاں تھیں، وہاں ساتھ ہی یہ بھی گن تھا کہ بیوی پر جان دیتا تھا۔ وہ سب کچھ سہہ سکتا تھا۔ لیکن بیوی کی تکلیف نہ دیکھ سکتا تھا۔ اُس کو تکلیف میں دیکھ کر اُس کی روح کانپ جاتی تھی۔ کئی مہینے تک علاج ہوتا رہا، لیکن اُسے افاقہ نہ ہوا۔ سادھورام کے پائے استقلال متزلزل ہو گئے جس طرح طوفان میں کشتی جھکولے کھانے لگتی ہے۔ اس وقت میں نے دیکھا کہ نہ چہرے پر وہ مسرت تھی، نہ ہونٹوں پر وہ مسکراہٹ۔ ایسا معلوم

ہوتا تھا کہ سادھورام وہ سادھورام ہی نہیں رہا وہ دفتر میں اب بھی آتا تھا۔ کام اب بھی کرتا تھا، لیکن وہ پہلی بات نہ تھی جس قناعت کے پتے نے ترقی کے مواقع ہاتھ سے جاتے دیکھ کر زبان نہ ہلاتی تھی، جس صابر و شاکر شخصیت نے دفتر کے آدمیوں کے طعنے سن کر کلمہ افسوس نہ نکالا تھا، وہی سادھورام اب روزانہ میرے پاس آکر چٹھی کے لئے منتیں کرتا تھا۔ اور میں اُس کی تبدیلی پر خوش ہوتا تھا۔ کیونکہ میں اُسے دیتا نہیں انسان دیکھنا چاہتا تھا اور انسانی طبیعت کا خاتمہ ہے کہ مشکل سے مشکل دل بھی خاص مقامات پر جا کر اپنے مرکز سے ہل جاتے ہیں۔

اسی طرح کئی مہینے گزر گئے۔ سادھورام جان و دل سے بیوی کے معالجہ میں مشغول رہا۔ اُس کا چہرہ مڑجھا گیا تھا۔ آنکھوں کی مسرت مڑچکی تھی۔ زندہ دلی مفقود ہو چکی تھی۔ تاہم علاج میں مشغول تھا۔ دن کو دفتر میں کام کرتا۔ رات کو بیوی کے سرہانے بیٹھا رہتا۔ صحت خراب ہونے لگی۔ میری آنکھوں سے آنسو جاری ہو جاتے تھے۔

ایک دن ایک کاغذ کا سوداگر میرے پاس آیا۔ ہم دفتر کے لئے عموماً اسی سے کاغذ خرید کرتے تھے۔ وہ آتے ہی بولا "معاف کیجئے۔ میں شکایت لے کر آیا ہوں"

میرے کلیجے میں کسی نے گھونسا مار دیا۔ کاغذ کی خرید و فروخت سادھورام کے ذمہ تھی۔ میں نے ہچکچاتے ہوئے جواب دیا "کئے"

کاغذ والے نے چند منٹ توقف کیا اور پھر بولا "میں باہر گیا ہوں" تھا۔ میری غیر حاضری میں آپ کے کلرک سادھورام نے میرے نوکر سے بل کر جعلی بل بنوا لیا ہے۔ اور اس طریقے سے گورنمنٹ کا چارہ سوروپیہ زائد اڑا لیا ہے"

میں نے کُرسی سے اُچھل کر کہا ”مجھے یقین نہیں آتا۔“  
 ”بلا کر پوچھ لیجئے۔“

میں نے سادھورام کو بلایا اور پوچھا ”میرے پاس کاغذ کے تعلق  
 کچھ حالات پہنچے ہیں۔ کیا وہ سچ ہیں؟“  
 سادھورام کے چہرہ کا رنگ لاش کی طرح سفید ہو گیا۔ اُس نے  
 میری طرف اس طرح دیکھا گویا میں اُسے قتل کر رہا ہوں۔ ساتھ ہی کاغذ کے  
 کی طرف نگاہ کی۔ اس نگاہ میں بے یسی چھپی تھی۔

میں نے پوچھا ”سادھورام! کیا یہ سچ ہے؟“  
 سادھورام نے چند منٹ کے لئے کچھ سوچا، اور پھر مستقل مزاجی  
 سے جواب دیا ”جی ہاں، سچ ہے۔“  
 ”تم نے کتنا روپیہ کھایا ہے؟“

”چار سو۔“

”اور ان کے ملازم نے؟“

”چار سو۔“

”تم اقبال کرتے ہو؟“

جی ہاں۔ انکار کیسے کر سکتا ہوں؟ اب تو آپ کے رحم پر ہوں خواہ  
 بچالیں، خواہ زندگی برباد کر دیں۔ سادھورام نے اس وقت تک جو کیا تھا،  
 وہ آج کیا۔ خود داری کا جذبہ غنقا ہو گیا تھا، جس طرح سفیدی کو سیاہی دور  
 کر دیتی ہے۔ مجھے بہت صدمہ ہوا۔ یہی جرم اگر کوئی دوسرا کلر کرتا تو اُسے اتنی  
 اہمیت نہ دیتا۔ لیکن سادھورام کو اس گناہ میں آلودہ دیکھ کر مجھے نہ ہرچڑھ گیا۔  
 میں اُسے کتنا نیک سمجھتا تھا، اُس پر کتنا بھروسہ کرتا تھا، لیکن اُس نے اپنا

اعتبار زائل کر لیا۔ اس اعتبار کو ٹوٹتے دیکھ کر میرے دل کے ٹکڑے ٹکڑے ہو گئے۔ میں نے رنجیدہ ہو کر کہا ”سادھورام مجھے تم سے یہ اُمید نہ تھی۔“

(۴)

گنہگار کا سراو بچا نہیں اُٹھتا۔ سادھورام نے سر جھکا کر جواب دیا۔ ”حضور اب تو قصور ہو گیا۔ اس دفعہ معاف ہو جائے۔ پھر تاحیات کوئی قصور نہ ہو گا۔“

میں غصہ سے دیوانہ ہو رہا تھا، جھلا کر بولا۔ کیا کہتے ہو؟ میں تم دونوں کو پولیس کے حوالے کر دوں گا۔“

سادھورام کے پاؤں تلے سے زمین نکلتی ہوئی محسوس ہوئی۔ اُس نے کہا۔ ”حضور میری بیوی بیمار ہے۔“ اس سے آگے زبان رُک گئی۔

میری آنکھیں کھل گئیں۔ وہ نیک وجود جو دفتر بھر میں نیکی کا ستارہ سمجھا جاتا تھا، جس کی خود داری ضرب المثل تھی۔ جس کی ایمانداری پر شک کرنا گناہ تھا۔ اس وقت گنہگار مجرم کی حیثیت سے میرے روبرو کھڑا تھا۔ لیکن یہ مجرم اس سے حرص کے باعث یا ذائقہ نفس کی خاطر سرزد نہیں ہوا۔

اُسے بیوی کے علاج کے لئے روپے کی ضرورت تھی۔ اسی آزمائش میں وہ گر گیا۔ کیا وہ قصور وار تھا؟ مجھے یکا یک یاد آیا کہ ایک ایسا وقت مجھ پر

بھی گزر چکا ہے، جب میری بیوی بیمار تھی۔ اُن دنوں میری تنخواہ نہایت قلیل تھی۔ اُس میں گزراوقات بھی مشکل سے ہوتی تھی۔ میں نے دوستوں سے

امداد طلب کی۔ لیکن کسی نے میری پرواہ نہ کی۔ مایوسی نے اپنی تاریکی پھیلا دی۔ اُسی تاریکی میں پاؤں جادۂ صداقت سے پھسلے ہیں اور ایمانداری کا

رستہ آنکھوں سے اوجھل ہو جاتا ہے۔ یہی شبِ تاریک ہے، جب انسان کی عمر بھر کی کمائی

لٹ جاتی ہے اور شیطانِ نفس اُسے گمراہ کر دیتا ہے۔ جو دن کو سر پٹ دوڑتے جاتے ہیں، رات کے وقت اُن ہی کے قدم ٹھوکریں کھا جاتے ہیں۔ میں نے ترغیب کا مقابلہ کیا، لیکن بیوی کی محبت میں دیوانہ ہو کر راہ صداقت سے پاؤں ہٹائے۔ خیال آیا۔ سادھورام پر بھی وہی وقت پڑا ہے۔ فرق صرف یہ ہے کہ اس کا قصور ظاہر ہو چکا ہے، اور میرا جرم تا حال چھپا ہوا ہے، کیا اتفاق کے اس ذرا سے حادثہ سے مجھے حق حاصل ہے کہ میں اسے پولیس کے حوالے کر دوں۔ خیال نے پھر ماضی کے دفتر کھولے۔ اُس وقت مجھے کس قدر خوف، کتنا اندیشہ تھا کہ اگر میرے کر تو ت ظاہر ہو گئے تو میری بیوی کو بھوکوں مرنا پڑے گا۔ اب اگر میں نے اس نوجوان کو پولیس کے حوالے کر دیا، تو اس کی بیمار بیوی کا کیا حال ہو گا؟

اس خیال سے میری آنکھوں میں آنسو ڈبڈبائے لگے۔ سادھورام کے لئے دل میں سوئی ہوئی محبت بیدار ہوئی۔ میں نے آہ سرد بھر کر سر اٹھایا اور کہا ”سادھورام! میں تمہیں معاف کرتا ہوں۔ لیکن آئندہ کے لئے اس قسم کی غلطی نہ کرنا۔“

سادھورام کا چہرہ چکنے لگا۔ پھانسی کے تختے پر چڑھتے وقت، مجرم کو رہائی کی خبر سن کر جو خوشی ہوتی ہے۔ وہی خوشی سادھورام کو یہ الفاظ سنکر ہوئی۔ وہ گھٹنوں کے بل بیٹھ گیا اور اشک آلود آنکھوں سے میری طرف دیکھ کر بولا۔ ”یہ احسان عمر بھر نہ بھولوں گا۔“

اس واقعہ کو کتنی سال گزر چکے ہیں۔ سادھورام اب بھی میرے دفتر میں ہے۔ وہ آجکل ڈیڑھ سو تنخواہ پاتا ہے۔ اُس نے اپنی ایمانداری سے اپنا گناہ دھو دیا ہے۔ اور دفتر کے آدمی اُس پر پھر اُسی طح اعتبار کرنے لگے۔

لگے ہیں۔ نہ صرف یہی بلکہ اُس کی نیکی کا شہرہ سارے شہر میں ہے اور مجھے اُس سے عقیدت ہو چلی ہے، جو صرف چند لمحوں کے لئے زائل ہوئی تھی۔ وہ اب بھی میرے یہاں آتا جاتا رہتا ہے اور میرے لڑکے بالے تو اُسے اپنا گرو سمجھتے ہیں۔ (سُدرشن)

## نذیر احمد کی کہانی

(مرزا فرحت اللہ بیگ نے ایک طویل مضمون 'نذیر احمد کی کہانی' کچھ اُن کی کچھ میری زبانی، کے عنوان سے لکھا ہے اور یہ اُن کی خلافت نگاری کا ایک بہت اچھا نمونہ ہے۔ یہ مضمون اُسی طویل مضمون کا ایک اقتباس ہے۔)

سنہ ۱۹۱۷ء میں میاں دانی اور میں نے ہندو کالج دہلی سے ایف۔ اے کا امتحان پاس کیا اور دونوں مشن کالج میں داخل ہو گئے۔ ایف۔ اے میں میرا مضمون اختیاری سائنس اور دانی کا عربی تھا۔ اُنھوں نے مجھے مشورہ دیا کہ بی۔ اے میں عربی لے لو۔ دونوں کو ایک دوسرے سے مدد ملے گی۔ اور امتحان کی تیاری میں سہولت ہوگی۔ مجھے اپنے حافظہ پر گھمنڈ تھا۔ یہ بھی نہ سمجھا کہ اس مضمون کو سنبھال بھی سکوں گا یا نہیں۔ جھٹ راضی ہو گیا۔ القصہ ہم دونوں بی۔ اے کے درجہ ابتدائی میں شریک ہو گئے۔ ہمارے عربی کے پروفیسر مولوی جمیل الرحمن صاحب تھے۔ بڑے اللہ والے لوگ تھے۔ عربی کا گھنٹہ باسانی تصوف کی باتوں میں گزر جاتا تھا۔ کچھ تھوڑا بہت پڑھ بھی لیتے تھے۔ دانی کچھ سمجھتے ہیں تو سمجھتے ہوں، کمترین تو طوطے کی طرح حفظ کر لیتا تھا۔ اب رہی صرف دُعا،



اُس میں کورا کا کورا ہی رہا۔ سُنتے آئے ہیں کہ ”مصیبت کہہ کر نہیں آتی، لیکن پینیں سُنا تھا کہ“ عربی کے پردیس کہہ کر نہیں جاتے۔ ایک دن جو مولوی صاحب کے کمرے میں ہم دونوں پہنچے تو دیکھا کہ کمرہ خالی ہے۔ دریافت کیا تو معلوم ہوا کہ مولوی صاحب کل شام کو استغفار دے کر کعبۃ اللہ چل دئے۔ پرنسپل صاحب کے پاس پہنچے، اُن سے پوچھا کہ دوسرے صاحب کب آتے ہیں؟ تو اُنہوں نے کورا جواب دیا کہ ہم عربی کی جماعت کا بندوبست نہیں کر سکتے۔ بہتر یہ ہے کہ مضمون تبدیل کر لو۔ میں نے دآنی سے کہا کہ بھی تمہارے کہنے سے میں نے عربی لی تھی، اب میرے کہنے سے تم سائنس لے لو، جس سہولت کی پناہ تم نے میرے مضمون بدلوا یا تھا، اب اُسی سہولت کے مد نظر اپنا مضمون بدلو۔ بقول شخصے کہ ”متر کیا نہ کرتا“ وہ راضی ہو گئے۔ دفتر میں جا کر لکچروں کا حساب کیا تو معلوم ہوا کہ مضمون تبدیل کرنے کا وقت نہیں رہا۔ لکچر کم ہو جائیں گے اور اس طرح بجائے دو سال کے تین سال میں شریک امتحان ہونا پڑے گا۔ سنگ آمد سخت آمد جب سہ ”وہ جو بیچتے تھے دوا سے دل وہ دکان اپنی بڑھائے گی“ صورت آپڑی تو دوسرے ٹھکانے کی تلاش ہوئی۔ دونوں ٹکڑا کر بیٹھے، مشورے کئے، رزلوشن پاس ہوئے، آخر یہ تجویز پاس ہوئی کہ کسی زبردست مولوی کو گھینا جائے۔ دلی میں دو تین بڑے عربی داں مانے جاتے تھے۔ ایک مولوی محمد اسحاق صاحب، دوسرے شمس العلماء، مولوی ضیاء الدین خاں صاحب ایل۔ ایل۔ ڈی۔ اور تیسرے مولوی نذیر احمد خاں صاحب۔ پہلے کو تو دوا لگی سے فرصت نہ تھی۔ اس لئے وہاں تو دوا لگتی معلوم نہیں ہوئی۔ قرعہ دوسرے صاحب کے نام پڑا۔ گرمیوں کا زمانہ تھا۔ مولوی ضیاء الدین صاحب

جامع مسجد میں رات کے دس گیارہ بجے تک بیٹھے وظیفہ پڑھا کرتے تھے۔ ہم دونوں نے بھی جا کر شام ہی سے جامع مسجد کی سیڑھیوں پر ڈیرے ڈال دیے۔ آٹھ بجے، نو بجے، دس بج گئے۔ مولوی صاحب نہ آج نکلتے ہیں نہ کل۔ خدا خدا کر کے دروازے سے قندیل نکلتی ہوئی معلوم ہوئی۔ ہم دونوں بھی ہاتھ پاؤں جھٹک خوشامد کے فقرے کے فقرے سوچ، کھڑے ہو گئے۔ ہم آخری سیڑھیوں پر کھڑے تھے، اس لئے دروازے میں سے پہلے قندیل نکلتی نظر آئی، اُس کے بعد جس طرح سمندر کے کنارے سے جہاز آتا دکھائی دیتا ہے، اُسی طرح پہلے مولوی صاحب کا عمامہ اُس کے بعد نورانی چہرہ سُرمگس آنکھیں، سفید ریش مبارک، سفید جبہ اور سب سے آخر زرد بانٹ کی سلیم شاہی جوتیاں نظر آئیں۔ آہستہ آہستہ انھوں نے سیڑھیوں سے اُترنا، اور اوپر تلے ہمارے سانس نے چڑھنا شروع کیا۔ ہم سوچتے ہی رہے کہ راستہ روک کر کھڑے ہو جائیں، وہ سٹ سے پاس سے نکل گئے۔ آخر ذرا تیز قدم چل کر اُن کو جالیا۔ اور نہایت ادب سے دونوں نے جھک کر فراشی سلام کیا۔ وہ سمجھے کوئی راہ گیر ہیں، میری وجاہت کی وجہ سے سلام کر رہے ہیں۔ یہ نہ سمجھے کہ سائل ہیں، ان سے چیخا چھڑانا مشکل ہے۔ وہ تو سلام لیتے ہوئے آگے بڑھے اور ہم نے پھر وہی پہلے والی ترکیب کی کہ چکر کھا کر پھر سامنے آگئے۔ وہ دیکھ کر ذرا ٹھٹکے۔ پوچھا میں نے آپ صاحب کو نہیں پہچانا، کیا مجھ سے کوئی کام ہے؟ ہم رام کہانی بیان کر کے عرض مدعا زبان پر لائے۔ فرمانے لگے: ”تم کو معلوم ہے کہ میں پنجاب یونیورسٹی کا مٹن ہوں؟ بالکل اُسی لمحے میں یہ الفاظ ادا کئے جیسے اس زمانہ میں کوئی کئے تم کو معلوم ہے کہ میں سی۔ آئی۔ ڈی کا انسپکٹر ہوں؟“ لیکن ہم جان سے

ہاتھ دھوئے بیٹھے تھے۔ عرض کیا کہ ہم امتحان میں رعایت کے طالب نہیں،  
تعلیم میں مدد چاہتے ہیں۔ فرمانے لگے کہ تم کو تعلیم دینا اور پھر امتحان رہنا  
میرے ایمان کے خلاف ہے۔ کسی دوسرے کو تلاش کیجئے۔“

ممکن ہے کہ یہ مسئلہ کوئی جزو ایمان ہو، ممکن ہے کہ پنجاب یونیورسٹی  
نے مولوی صاحب سے تعلیم نہ دینے کا حلف لے لیا ہو، بہر حال کچھ بھی ہو،  
انہوں نے ہم دونوں کو سلام علیکم کا ایک زور سے دھکا دے کر نوکر کو حکم  
دیا کہ آگے بڑھو۔ وہ حکم کا بندہ قنذیل اٹھا کر چلا اور مولوی صاحب اُس کے  
پیچھے پیچھے لمبے ڈگ بھرتے روانہ ہوئے۔ ڈرتھا کہ کہیں دونوں قطاع الطریق  
پھر راستہ نہ روک لیں، مگر مولوی صاحب کے طرز عمل اور سلام علیکم کے  
جھٹکے نے ہم دونوں کو مضمل کر دیا تھا۔ جہاں کھڑے تھے وہیں کھڑے  
کے کھڑے رہ گئے۔ اور مولوی صاحب ریٹ کے کنوئیں کی گلی میں گھس اپنے  
مکان میں داخل ہو گئے۔ چلو امید نمبر دو پر پانی پھر گیا۔ لیکن آئندہ کے لئے  
سبقت مل گیا کہ ایسے زبردست دشمن پر کھلے میدان میں حملہ کرنا خطرناک ہے۔  
ایسے رستم کو پکڑنے کے لئے صیاد بننا ضرور ہے۔ وہیں سیڑھیوں پر بیٹھ کر  
کونسل ہوئی اور رزلوشن پاس ہوا کہ مولوی نذیر احمد صاحب پر حملہ  
عبدالرحمن کی آرٹ میں کیا جائے۔ اب میاں عبدالرحمن صاحب کا حال  
بھی سن لیجئے۔ ان کے والد کا نام سراج الدین صاحب تھا، انہما نیک  
اور پرہیزگار شخص تھے۔ جو توں کی دوکان بھی تھی۔ مولوی نذیر احمد صاحب  
اس دوکان کو ہمیشہ رمتی مدد دیا کرتے تھے اور روزانہ شام کو دہاں آکر  
بیٹھتے تھے۔ مولوی صاحب کو ان کی تعلیم کا بہت خیال تھا، چنانچہ انھیں کی وجہ  
سے عبدالرحمن نے بی۔ اے، ایل۔ ایل۔ بی کے امتحانات پاس کئے، انہی کی

وجہ سے وکالت میں ترقی کی۔

بہر حال اسکیم تیار ہو گئی اور دوسرے ہی دن میں نے عبدالرحمن کو گانٹھنا شروع کیا۔ دو ایک روز کے بعد اُن سے اظہار مطلب کیا کہنے لگے کہ ”بھئی مولوی صاحب کو فرصت کم ہے، کہیں انکار نہ کر بیٹھیں“ میں نے کہا ”میاں عبدالرحمن تم اُن تک ہم کو پہنچا دو۔ اگر ہو سکے تو ایک دو کلمہ خیر بھی ہمارے حق میں کہہ دو، آگے ہم جانیں اور ہماری قسمت“ وہ راضی ہو گئے اور کہا ”شام کو آٹھ بجے دوکان پر آ جانا۔ میں مولوی صاحب سے ملوا دوں گا۔ اندھا کیا چاہے؟ دو آنکھیں۔ ٹھیک آٹھ بجے ہم دونوں سراج الدین صاحب کی دوکان پر پہنچے۔ یہ دوکان فچوری کی مسجد کے قریب تھی، جا کر دیکھتے کیا ہیں کہ مولوی صاحب بیٹھے سراج الدین سے کچھ رقم کا حساب کر رہے ہیں۔ ہم نے جاتے ہی فراشی سلام کئے اور خاموش تخت کے کونے پر بیٹھ گئے۔ سراج الدین صاحب نے خیریت پوچھی۔ عبدالرحمن ہمارے پاس آ بیٹھے مگر مولوی صاحب رویوں کے حساب میں اس قدر مشغول تھے کہ آنکھوں نے دیکھا بھی نہیں کہ کون آیا، کون گیا۔ میں نے سوچا کہ یہاں بھی معاملہ پٹنا معلوم نہیں ہوتا۔ دھتکار سن کر یہاں سے بھی نکلنا پڑے گا۔ سچ ہے، مایوسی انسان کو ہمت والا بنا دیتی ہے۔ میں نے بھی سوچ لیا کہ آج اس پار یا اُس پار۔ مولوی ضیاء الدین صاحب تو بچ کر نکل گئے، مگر تیرا احمد صاحب سے دو دو ہاتھ ہو جائیں گے۔ قلعہ مختصر مولوی صاحب حساب سے فارغ ہوئے اور پوچھا کہ ”یہ دونوں صاحب کون ہیں؟ عبدالرحمن نے ہمارے نام بتائے۔ کچھ اُلٹے سیدھے خاندانی حالات بھی بیان کئے۔ اُس کے بعد ہماری مصیبت کا بھی ذرا سا تذکرہ کیا اور خاموش ہو گئے۔

میں نے دل میں کہا ”پر اے برتے کھیلو جا، آج موانہ کل موا، اب میاں عبدالرحمن کو رہنے دو جو کچھ کتنا ہے خود کمہ ڈالو، کہیں ایسا نہ ہو کہ یہاں سے بھی بے نیل مرام باضا بطہ پسپائی ہو۔“ میں نے نہایت رقت آمیز لہجہ میں اپنی مصیبت کا تذکرہ شروع کیا۔ فرمانے لگے ”تو عربی چھوڑ دو سائنس پڑھو، بیٹا آج کل مسلمانوں کو سائنس کی بڑی ضرورت ہے، ہمارے ہاں مثل ہے، پڑھیں فارسی بچیں تیل؛ یہ دیکھو قدرت کے کھیل، فارسی پڑھ کر تیل تو بیچ لوگے، عربی پڑھ کر تیل بھی بیچنا دے گا“ ان کی اس پُر مذاق گفتگو سے ہم دونوں کے دل بڑھ گئے۔ ہم رہنے والے ٹھیرے جامع مسجد کے نیچے کے، بھلا ایسی باتوں میں ہم سے کون در آ سکتا ہے؟ ہم نے بھی ایسے ہی شگفتہ الفاظ میں جواب دیا۔ مولوی صاحب پہلے تو مسکراتے رہے۔ پھر کھلکھلا کر ہنس پڑے۔ دآنی کی طرف اشارہ کر کے کہنے لگے ”یہ بڑا غریب معلوم ہوتا ہے مگر تو بڑا بد معاش ہے۔ بیٹا جاؤ کسی دوسرے مولوی صاحب کی تلاش کرو، دلی میں کیا مولویوں کا کال ہے۔ مجھے ذرا بھی فرصت ہوتی تو کبھی انکار نہ کرتا۔“ میں نے عرض کی کہ ”جناب کا ارشاد بالکل صحیح ہے، مگر جو مولوی ہیں وہ پڑھاتے نہیں اور جو پڑھاتے ہیں وہ مولوی نہیں“ کہنے لگے ”نہیں ایک آدمہ ایسا بھی نکل آئے گا جو مولوی بھی ہوگا اور پڑھائے گا بھی۔ جناب شمس العلماء مولوی ضیاء الدین صاحب۔ ایل۔ ایل۔ ڈی۔ (یہ الفاظ بہت طنز سے کہے) کے پاس جاؤ، اُن کو فرصت بھی ہے اور عالم بھی میں“ میں نے کہا ”اس کے ساتھ وہ پنجاب یونیورسٹی کے امتحان بھی ہیں“ کہنے لگے ”میں اس کا مطلب نہیں سمجھا“ یہاں تو جلع بیٹھے ہی تھے۔ جامع مسجد کی سیڑھیوں والا واقعہ خوب نمک مرچ لگا کر بیان کیا۔

بہت پسند اور کہنے لگے کہ ”بھئی تم لوٹو دوں سے ڈرنا چاہئے ضیاء الدین کو اگر خبر ہو جائے کہ ان کے اوصاف و حمیدہ و خصائل پسندیدہ سراج الدین کی دوکان پر اس طرح معرض بحث میں آتے ہیں تو یقین جانو کہ ناشی ٹھونک دیں۔ اچھا بھئی میں تم کو پڑھاؤں گا۔ مگر تم بھاگ جاؤ گے ہم دونوں کے منہ سے ایک ساتھ نکلا۔ نہیں ہرگز نہیں“ مولوی صاحب نے کہا کہ ”بھئی ایک دن کی نہ ہوگی“ ہم نے کہا ”بہت خوب“ مولوی صاحب نے کہا کہ ”عید بقرعید کو بھی آنا پڑے گا“ ہم نے کہا ”بہت مناسب“ کل کس وقت حاضر ہوں؟“ مولوی صاحب تھوڑی دیر تک انگلیوں پر کچھ اپنے وقت کا حساب کرتے رہے۔ اس کے بعد کہا ”دوپہر کو ڈیرھ بجے“ ہم نے کہا ”بہت خوب“

چونکہ ان باتوں میں رات نہ یادہ ہو گئی تھی، اس لئے مولوی صاحب دوکان پر سے اُٹھے، ہم سب نے سلام کیا اور وہ وعلیکم اسلام کہتے ہوئے تشریف لے گئے۔ ہم دونوں بھی خوش خوش اُٹھے اور سلام وعلیکم، وعلیکم اسلام کر کے دوکان سے چلے۔ راستہ میں دانی نے کہا ”میاں مرزا، بڑے میاں نے مار ڈالا، بھئی گیارہ بجے کل لچ سے پڑھ کر نکلیں گے آتے آتے ساڑھے گیارہ بج جاتیں گے، دم نہ لینے پائیں گے کہ مولوی صاحب کے یہاں کے چلنے کی تیاری کرنی پڑے گی۔ کہاں چاڈھی، اور کہاں کھاری باؤلی۔ جون کا مینہ، کہیں راستہ میں لو لگ کر ٹپ نہ ہو جائیں۔“ میں نے کہا ”میاں دانی“ کچھ دنوں چل کر دیکھو شاید مولوی صاحب کو رحم آجائے“ مگر ان کو آخر تک رحم نہ آتا تھا نہ آیا۔ نطف یہ ہے کہ جاڑوں میں صبح ساڑھے چھ بجے تعلیم کا وقت مقرر ہوا، لیکن ایمان کی بات ہے کہ مولوی صاحب

کی ہمت تھی کہ وہ ہمارے پڑھانے کو تیار ہو گئے۔ بیچاروں کا ایک منٹ خالی تھا اور اُنھوں نے جو وقت ہم کو دیا تھا وہ اپنے آرام کے وقت میں سے کاٹ کر دیا تھا۔ تقریباً دو برس تک ہم اُن سے پڑھتے رہے، نہ ہم نے کبھی گرمی یا سردی کی شکایت کی، اور نہ کبھی وقت بدلنے کا لفظ زبان پر لائے، نہ اُن دو سال میں ایک دن ناغہ کیا۔ یہاں تک کہ مولوی صاحب بھی ہمیشہ کہتے تھے کہ ”بیٹا جب تم دونوں آتے ہو، میرا دل خوش ہو جاتا ہے، کیونکہ میں تم میں طالب علمی کی بویا تا ہوں، میں جانتا ہوں کہ تعلیم کس کو کہتے ہیں اور علم کیوں حاصل ہوتا ہے، جس طرح ہم نے پڑھا ہے کچھ ہمارا ہی دل جانتا ہے۔ اس زمانہ کے لونڈوں پر کچھ ایسی بیٹیا پڑے تو گھر چھوڑ کر بھاگ جائیں۔ مگر (میری طرف دیکھ کر) اُستاد تم سے مجھے کچھ توقع نہیں۔ تم صرف بی۔ اے پاس کرنے کی فکر میں ہو، دانی کو شوق ہے، یہ عربی میں ترقی کرے گا۔ مگر تم کورے کے کورے ہی رہو گے اور انشاء اللہ پنج چھ برس میں میری ساری محنت اکارت کر دو گے“ خدا کے فضل سے اُن کی یہ پیشین گوئی پوری ہوئی۔

اس سے پہلے کہ میں مولوی صاحب کی ابتدائی تعلیم کا ذکر کروں، میں مولوی صاحب کی شکل و صورت، مکان کی حالت اُن کے رہنے سننے کے طریقے اور اُن کے مشاغل کا نقشہ کھینچ دینا مناسب خیال کرتا ہوں، تاکہ مولوی صاحب کے کیرکٹر کا صحیح اندازہ ہو سکے۔



جنھوں نے اسٹیج پر اُن کو شالی رومال باندھے، کشمیری جیبہ یا ایل۔ ایل۔ ڈی کا گون پہنے دیکھا ہے، اُنھوں نے عالی جناب شمس العلماء

مولوی، حافظ ڈاکٹر نذیر احمد خاں صاحب ایل۔ ایل۔ ڈی مدظلہ تعالیٰ کو دیکھا ہے، مولوی نذیر احمد صاحب کو نہیں دیکھا۔ اُن کے گھر کے باہر کے لباس میں زمین آسمان کا فرق تھا۔ اگر اُن کو روزانہ باہر نکلنے کا شوق نہ ہوتا تو لباس کی مدہی اُن کے اخراجات کی فہرست سے نکل جاتی۔ جب شام کو گھر سے نکلتے تو عموماً ترکی ٹوپی یا چھوٹا سفید صافہ باندھ کر نکلتے تھے۔ گرمیوں میں نہایت صاف شفاف سفید اچکن اور سفید کرتا پیجامہ ہوتا، اور جاڑوں میں کشمیر کے اچکن یا کشمیری کام کا جبہ۔ چونکہ سراج الدین صاحب سے لین دین تھا، اس لئے لال نری کا سلیم شاہی جو تہ زیادہ استعمال کرتے تھے۔ پھر وقت بے وقت کے لئے دو انگریزی جوڑے لگا رکھے تھے۔ جن پر میری یاد میں بالمش ہونے کی کبھی نوبت نہ آئی، یہاں تک کہ دونوں سوکھ کر کھڑک ہو گئے تھے۔ انھیں کا پاؤں تھا کہ اُن چینیوں کے سے سخت جوڑوں کی برداشت کرتا تھا۔ جوڑا بوں سے انھیں نفرت تھی گو دربار میں جانے کے لئے دو ایک جوڑیاں پاس رہتی تھیں۔ یہ تو پبلک کے مولوی صاحب ہوئے۔

اب ہمارے مولوی صاحب کو دیکھئے، آئیے میرے ساتھ چوڑی والوں سے چلتے، چوڑی والوں سے نکل کر چادڑٹی میں آئیے۔ اُلٹے ہاتھ ٹوکر کاغذی کے حوض پر سے ہوتے ہوئے، سر کی داٹوں سے گزر کر لال کنوئیں پر پہنچے۔ آگے بڑھتے تو بڑیوں کا کٹرہ ہے۔ وہاں سے آگے چل کر نئے بانس میں آئیے۔ یہ سیدھا استہکھاری باؤلی کو نکل گیا ہے۔ کٹرہ سے ذرا ادھر ہی دائیں ہاتھ کو ایک گلی مڑی ہے۔ یہ بتانے والوں کی گلی ہے۔ ایک گلی سیدھے ہاتھ کو مڑی ہے، تھوڑی ہی دور جا کر، بائیں طرف ایک پتلی سی



گلی اُس میں سے کٹ گئی ہے۔ اُس گلی میں پہلا مکان مولوی صاحب کا ہے مکان دو منزلہ ہے اور نیا بنا ہوا ہے۔ صفائی کی یہ حالت ہے کہ تنکا پڑا نظر نہیں آتا۔ دروازے کے باہر دونوں پہلوؤں میں دو سنگین چوکیاں ہیں۔ دروازے کو عبور کرنے کے بعد صحن میں آتے ہیں صحن کسی قدر چھوٹا ہے۔ سیدھی طرف دفتر ہے۔ جہاں اکثر دو تین آدمی بیٹھے کلام مجید پڑھنا کرتے ہیں۔ اُس کے مقابل بائیں طرف باورچی خانہ ہے۔ چولہے بنے ہوئے ہیں؛ آگ جل رہی ہے۔ مگر برتن اور ہنڈیاں وغیرہ جو باورچی خانہ کا جزو لا ینفک ہیں، سرے سے تدارد ہیں۔ آگ صرف حقے کے لئے لُٹکانی جاتی ہے، کھانا دوسرے گھر سے پک کر آتا ہے۔ دروازے کے بالکل سامنے اکرا دالان ہے، اور اندر ایک لمبا کمرہ۔ گرمی کا موسم ہے اور مولوی صاحب ایک چھوٹی سی میز کے سامنے کچھ لکھ رہے ہیں۔ کمرے کے دو دروازے بند ہیں ایک کھلا ہے۔ باہر ایک بڑھیا پھونس چاری بیٹھی پنکھے کی رستی کھینچ رہی ہے۔ ہاں تو میں کیا تصویر دکھانا چاہتا تھا؟ مولوی صاحب کا لباس۔ مگر خدا کے فضل سے اُن کے جسم پر کوئی لباس ہی نہیں ہے۔ جس کا تذکرہ کیا جائے۔ نہ کرتا ہے، نہ ٹوپی نہ بیجا مہ۔ ایک چھوٹی سی تہمدیرائے نام کمرے بندھی ہوئی ہے، بندھی ہوئی نہیں، محض لپٹی ہوئی ہے، لیکن گرہ کے جنجال سے بے نیاز ہے، کمرے میں نہایت اُجلی چاندنی کا فرش ہے۔ ایک طرف پلنگ بچھا ہوا ہے۔ کبھی اُس پر چادر ہے، کبھی نہیں ہے۔ سر ہاتے تکیہ رکھا ہے۔ مگر اُس کی رنگت کا بیان احاطہ تحریر سے باہر ہے۔ البتہ جس کا و تکیہ سے مولوی صاحب لگے بیٹھتے ہیں وہ بہت صاف ہے۔ قالین بھی عمدہ اور قیمتی ہے۔ جاڑوں میں مکان کے اوپر کے

جھٹے میں رہتے تھے۔ چلنے والے ہاں کا رنگ بھی دکھا دوں۔ صدر دروازے سے ملا ہوا زینہ ہے اور سیڑھیوں کے ختم ہونے پر غسل خانہ اور بیت الخلا ہے۔ اس کے بعد ایک دروازہ آتا ہے اور وارے سے گزر کے چھت پر آتے ہیں۔ سامنے ہی ایک کمرہ ہے اور اُس کے دونوں جانب کوٹھریاں۔ غسل خانے کے بالکل مقابل دوسری طرف ایک چھوٹا سا کمرہ ہے۔ آخر آخر میں مولوی صاحب یہیں رہا کرتے تھے۔ جس زمانہ میں ہم پڑھتے تھے تو اُن کی نشست سامنے والے کمرے میں تھی۔ یہاں بھی چاندنی کا فرش ہے اُس پر قالین پیچھے گاؤں کی، سامنے ایک چھوٹی سی میز، پہلو میں تھہ اُس کی حقیقت کا حقیقہ بیان کرنی مشکل ہے۔ مولوی صاحب کو حقہ کا بہت شوق تھا۔ مگر تبا کو ایسا کر ڈال دیتے تھے کہ اُس کے دھوئیں کی کر ڈا ہسٹ بیٹھنے والوں کے حلق میں پھندا ڈال دیتی تھی۔ فرشی قیمتی تھی۔ مگر چلم پیسہ کی دو والی، اور نیچے تو خدا کی پناہ، اُس کے تیار ہونے کی تاریخ نلوگوں کے دلوں سے مدت کی محو ہو چکی تھی۔ ایک آدھ دفعہ ایک صاحب نے نیچے بدلنے کا ارادہ بھی کیا، مگر مولوی صاحب نے ایسا سخت فقرہ کسا کہ بیچارے ٹھنڈے ہو کر رہ گئے۔ خیر جاڑے کا موسم ہے، مولوی صاحب بیٹھے حقہ پی رہے ہیں اور پڑھا رہے ہیں۔ سر پر کنٹوپ ہے، مگر بڑا دقیاؤسی کبھی کانوں کو ڈھکے ہوئے اور ڈوریاں نیچے لٹکتی ہوئیں۔ کبھی اس کے دونوں پا کھے کھڑے ہو کر لاٹ پادری کی ٹوپی کا نمونہ بن جاتے اور ڈوریاں طرے کا کام دیتیں۔ کبھی پا کھوں کو سر پر اوپر تلے ڈوریوں سے کس دیا جاتا اور اس طرح کنٹوپ فلت کیپ کی شکل اختیار کر لیتا۔ جسم پر روئی کی مرزئی مگر ایسی بُرائی کہ اُس کی روئی کی گرمی مدت سے

مائل بہ سردی ہو چکی ہے۔ اوپر صندلی رنگ کا دھتسہ پڑا ہوا لیجئے دیکھا  
 آپ نے ہمارے مولوی صاحب کو؟ چار بجے اور مولوی صاحب  
 نے آواز دی، پانی تیار ہے؟ ”جواب ملا ”جی ہاں“ مولوی صاحب  
 غسل خانے میں گئے۔ کپڑے بدل دیایوں کو کہ جون بدل، بائیکل آئے  
 اور چلے ٹائون ہال کو۔ لیجئے اب یہ ہمارے مولوی صاحب نہیں رہے  
 آپ کے مولوی صاحب ہو گئے۔

(مرزا فرحت اللہ بیگ)

